

# جدیدیت پڄاڻان

**Post Modernism**  
**(Society and Literature)**



ڊاڪٽر غفور ميمڻ

# جديدیت پڄاڻان

(سماج ۽ ادب)

ڊاڪٽر غفور ميمڻ

سنڌي شعبو ڪراچي يونيورسٽي  
2016ع

ڊجيٽل ايڊيشن:  
2018ع

سنڌ سلامت ڪتاب گهر

سڀ حق ۽ واسطا ليکڪ وٽ محفوظ

ڪتاب جو نالو: جديدیت پڄاڻان  
موضوع: سماج ۽ ادب

ليکڪ ڊاڪٽر غفور ميمڻ  
03332323516

ڇاپو پهريون: جنوري 2016  
ڇپيندڙ: ذڪي پرنٽرس، ڪراچي  
ٽائيل: قربان علي سولنگي  
قيمت: 250 روپيا

ملڻ جو هنڌ  
سنڌي شعبو  
يونيورسٽي آف ڪراچي  
ڪراچي

## انتساب

پنهنجي بابا محمد اسماعيل ميمڻ جي نالي جنهن کان مون صبر  
جي انتها، درگذر ڪرڻ، توڪل ۽ سادگي جهڙا ڳڻ سڪيا...  
پنهنجي ننڍڙي پٽ سروش جي نالي جنهن جي روپ ۾ مون سچ  
۽ معصوميت ڏني...  
پنهنجي جيون ساٿياڻي رخسانه جي نالي جنهن جي لاءِ آئون  
مصطفيٰ زبدي جو هيءُ شعر چونڊو آهيان،

فڪار خود نه تهي، مرے فن کی شريڪ تهي  
وہ روح کے سفر میں بدن کی شريڪ تهي

ڊاڪٽر غفور ميمڻ

## سنڌ سلامت پاران :

سنڌ سلامت ڊجيٽل بوڪ ايڊيشن سلسلي جو نئون ڪتاب ”جديدیت پڄاڻان“ اوهان اڳيان پيش آهي. هن تحقيقي ڪتاب جو ليکڪ **ڊاڪٽر غفور ميمڻ** آهي.

سنڌي ادب ۾ پنهنجي نوعيت جو هي پهريون ڪتاب آهي جيڪو سوشيالاجي ۽ ادب جي شاگردن، محققن ۽ عام پڙهندڙن لاءِ نهايت ڪارائتو ثابت ٿيو آهي. ڊاڪٽر غفور جون تحريرون حالتن جي مطابق، روح کي ڇهندڙ، گهري ڄاڻ، عالمي سطح جي فڪر، مڃيل دليلن ۽ وقت جي سچائيءَ سان ڀرپور هونديون آهن. جنهن ڪري پڙهندڙن ۾ پنهنجي جاءِ ٺاهي وٺڻ ٿيون.

هن ڪتاب جي خاص ڳالهه اها آهي ته هن ۾ جديدیت پڄاڻان جي تحريڪ، تحرڪ ۽ لاڙي ۾ ڪتب ايندڙ جا اصطلاح سمجهايا ويا آهن. يعني هڪ طرح سان هيءُ بنيادي ڪتاب آهي.

هي ڪتاب ڪراچي يونيورسٽي جي سنڌي شعبي پاران 2016ع ۾ ڇپايو ويو. ٿورائتا آهيون ڊاڪٽر غفور ميمڻ صاحب جا جنهن ڪتاب سنڌ سلامت ڪتاب گهر ۾ پيش ڪرڻ جي اجازت ڏني.



محمد سليمان وساڻ  
مينيڊنگ ايڊيٽر (اعزازي)  
سنڌ سلامت ڊاٽ ڪام

[sulemanwassan@gmail.com](mailto:sulemanwassan@gmail.com)

[www.sindhsalamat.com](http://www.sindhsalamat.com)

[books.sindhsalamat.com](http://books.sindhsalamat.com)

## فهرست

- مهاڳ  
اڪبر لغاري  
تان ڪي ساڻن اور...  
ڊاڪٽر شير مهراڻي  
جديدیت پڄاڻان جو اڪيلو ليکڪ  
ڊاڪٽر نواب ڪاڪا  
پنهنجي پاران  
ڊاڪٽر غفور ميمڻ
1. جديدیت پڄاڻان (پس منظر ۽ پيش منظر)
  2. حقيقت کان مٿانهين حقيقت (Hyper reality)
  3. ڪاري مسخري (Black Humor)
  4. جديدیت پڄاڻان ۽ صوفي مت
  5. جديدیت پڄاڻان ۽ ائبنارملتي
  6. ساختيات پڄاڻان (دریدا جي ٿيوري چال)
  7. جديدیت پڄاڻان ۽ سيڪس
  8. جديدیت پڄاڻان ۽ مذهب
  9. جديدیت پڄاڻان ۽ پاڪستان
  10. جديدیت پڄاڻان جو زمان و مکان
  11. ادب جي نفسياتي تنقيد
  12. ادب جي جمالياتي تنقيد
  13. مارڪسي تنقيدي جا ٽي دور
  14. فيمينزم ۽ ادب

## مهاڳ

### اڪبر لغاري

#### ڪراچي

پروفيسر ڊاڪٽر غفور ميمڻ صاحب سنڌ جي انهن ذي شعور ۽ عالم ليکڪن منجهان آهي جيڪي پي ايڇ ڊي ڪرڻ کان پوءِ به پڙهڻ ۽ لکڻ جو سلسلو جاري رکن ٿا. اصل تحقيق ٿيندي ئي ڊاڪٽريٽ ڪرڻ کان پوءِ آهي. ڊاڪٽر صاحب سنڌي ادب تي گهري نظر رکڻ سان گڏ، عالمي ادب، نفسيات، فلسفي، جديد سائنس کان ويندي فڪري توڙي ادبي تحريڪن جو به مسلسل مطالعو ڪندا رهن ٿا. نه صرف مطالعو پر هو ان تي گهڻو سوچين ۽ لوچين به ٿا. زيرِ نظر ڪتاب، سندن مشاهدي جي گهرائي، مطالعي جي وسعت ۽ فڪري پختگي جو ناقابلِ ترديد ثبوت آهي.

عقل ۽ فهم جي بالادستي جيڪا ڊيڪارٽ، لاک، هيوم، والتير، هيگل، مارڪس وارن قائم ڪئي هئي (جنهن کي فڪري جديديت چئجي ٿو)، ان کي وجودين، جديديت پسندن، پسِ ساختياتين ۽ مابعد جديديت پسند ڏاهن اچي للڪاريو. انهن سڀني ۾ طاقتور آواز مابعد جديديت جو آهي جيڪا ڪنهن به آفاقي سچ کي مڃڻ لاءِ تيار ئي ناهي ۽ هر قسم جي سياسي، سماجي، اخلاقي توڙي مذهبي نظامن جي هڪ هٿي کي للڪاريو بيٺي آهي.

ڇا ڪا ڳالهه يقين (certainty) سان چئي سگهجي ٿي؟ ڇا ڪو تشخص اڻ تبديل ٿيندڙ آهي؟ ڇا ڪو سچ آفاقي آهي؟ ڇا ڪو

سونهن جو هڪڙو مڃيل معيار آهي؟ انهن سڀني سوالن جو نفي ۾ جواب ڏيڻ وارو فلسفي دريدا آهي؛ جنهن رد تشڪيل جو طريقو وضع ڪيو. هو چوي ٿو ته، ڪنهن به فڪر يا ادبي متن کي جڏهن مختلف قاري پڙهن ٿا ته مختلف معنائون جنم وٺن ٿيون جيڪي ڪڏهن ڪڏهن متنوع ۽ متضاد پڻ هونديون آهن. تنهنڪري متن جي ڪا به حتمي ۽ مستند معنيٰ نه ٿيندي آهي. ساڳي حالت تشخص ۽ آفاقي سچ جي به آهي. ڪٿي ڪو آفاقي سچ آهي يا نه؟ دريدا وٽ ان جي ڪا به اهميت ناهي؛ دريدا چوي ٿو ته سچ بيان ڪرڻ لاءِ اسان ٻولي جو سهار وٺون ٿا جيڪا حتمي معنيٰ بيان ڪرڻ کان قاصر آهي. هن جي فڪر جو مرڪزي نقطو آهي ته جڏهن اهو ذريعو جنهن وسيلي اسان سچ بيان ڪرڻ جي ڪوشش ڪيون ٿا اهو ئي هڪ هنڌ بيٺل ناهي ته اهو ڪيئن ممڪن آهي ته سچ آفاقي ٿي سگهي ٿو؟ توڙي جو دريدا جي ان فڪري نقطي تي گهڻو بحث ٿيو ۽ ڪجهه ڏاهن ان کي رد ڪرڻ لاءِ دليل بازي پڻ ڪئي، پر ڪيس رد ڪندڙ پڻ مڃي ويٺا ته هو پنهنجي جاءِ تي معتبر ۽ مڃڻ لائق ڳالهه ڪري ٿو.

ڏسون ٿا ته اڄوڪي مابعد جديد ادب، ڊرامي، فلم ۽ مصوري ۾ اهو معلوم ڪرڻ ڏکيو ٿيندو پيو وڃي ته آيا هي ادب، ڊرامي، فلم توڙي مصوري جا نمونا افسانوي آهن يا حقيقي. ڇو ته ناولن ۽ ڊرامن ۾ حقيقي واقعن جي پيوندڪاري اهڙي طريقي سان ڪئي وڃي ٿي جو افسانوي شيون به حقيقي لڳن ٿيون يا وري حقيقي شيون افسانوي لڳن ٿيون. اهڙي طريقي سان حقيقت جو تصور ڏنڌلائجي وڃي ٿو يا اهو ماڳهين پس منظر



۾ هليو وڃي ٿو. حقيقت جو ائين خيالن سان وڃائجي وڃڻ ئي مابعد جديد ٿيوري جي صورتحال کي پٿرو ڪري ٿو. اهڙي طرح مابعد جديد ادب پڻ پروفيسر موهن سنگهه جي خيال وانگر ٿيندو پيو وڃي جنهن ۾ هن چيو هو ته،  
“رب اک گنجلدار گجهارت،  
رب اک گورک دهنڊا،  
اس دي گنجل کولڻ لڳيان،  
ڪافر هوجائو بنڊا...”

ساڳي ڪچان تا ڪافر واري ڪار آهي. مابعد جديديت جا ڪيئي لقاء آهن جيڪي ڊاڪٽر غفور ميمڻ صاحب پنهنجي برجستي قلم ذريعي اسان تائين پهچايا آهن. هن مابعد جديد نظريي توڙي مابعد صورتحال کي ڏاڍو خوبصورتي سان سمجهايو آهي. نظريي سان ته ڏهه ڀيرا اختلاف ڪري سگهجي ٿو پر صورتحال جو ڇا ڪجي؟

مابعد جديد صورتحال ڏاڍي پوائتي آهي جيڪا مها ٻوڏ وانگر اسان جو سڀ ڪجهه لوڙهي هاڻي اسانجي جهڙوڪر گهرن ۾ به ڪاهي پيئي آهي يا ائين ڪڍي چئون ته هيءَ صورتحال سڻو پيري بلا وانگر اسان جي وجود کي وڪوڙي ۽ نپوڙي رهي آهي. ميڊيا جي ذريعي اسان جي ذهنن کي سوچڻ کان روڪيو پيو وڃي. هاڻي جيڪو ميڊيا جو موقف هوندو اسان کي ان کي ئي مڃڻو پوندو. عجيب مصنوعي طريقن سان متاثر پيو ڪيو وڃي جو اسان کي خبر به نٿي پوي. اسان گهر ڦرائي به خوش ويٺا آهيون. اسان جي خواهشن کي ضرورت بنائي پيش ڪيو وڃي ٿو جنهن جي نتيجي ۾ اسان مارڪيٽ ڏانهن ٻوڙ پايون

ٿا ۽ وڏي خوشي سان پنهنجا کيسا خالي ڪري موٽي اچون ٿا. وڌيڪ ڪمليون ٿا ۽ وڌيڪ خرچ ڪريون ٿا، خواهشون پيدا ڪيون وڃن ٿيون، اهي خواهشون جن جو ڪو انت ئي ناهي. انهن بي انت خواهشن جو اڻ ڪٽ خال پرڃي ئي نٿو؛ نه ڪو وري پرڄڻو آهي. اهڙي صورتحال ۾ بئنڪن جا نمائنده اسان جي در تي ٽڪ ٽڪ ڪري اسان کي قسطن تي ڪار ۽ ٻيو سامان خريد ڪرڻ لاءِ آماده ڪن ٿا. ڪريڊٽ ڪارڊ وسيلي نوان چار وڇائي اسان کي ڦاسايو وڃي ٿو. خوبصورت اشتهار ڏسي اسان نوان گهر قسطن تي وٺڻ جي چڪر ۾ لڳي وڃون ٿا. وائيت ڪالر ايم بي اي مزدور؛ ڪوٽ ۽ ٽائي لڳائي هٿرادو مرڪ چپن تي چنڊڙائي پنهنجي آقائن لاءِ ڪن ۾ اسان کي ڦري سڃو ڪري سگهي ٿو. نتيجي ۾ اسان هر طرف کان قرضن جي گهيري ۾ اچي وڃون ٿا. قرض لاهڻ لاءِ وري ٻيو قرض ڪڍون ٿا. اسان بي خبري ۾ شين جا ۽ اڻ سڌي طرح بي رحم سرمائيدار جا غلام بنجي وڃون ٿا. سرمائيدار خواب جي نالي ۾ سراب وڪڻي ٿو ۽ اسان زندگي ۽ آزادي جي قيمت ڏئي اهو سراب خريد ڪريون ٿا. خوشي پنهنجو آڇيو ۽ اميدون، خوشيون ۽ راحتون، چاهتون ۽ پيار، وصل ۽ وڇوڙا وڪڻي فرد مان هڪ مشين ٿي جيئڻ تي مجبور ٿي وڃون ٿا. اهو تصوير جو صرف هڪ هلڪو رخ آهي جڏهن ته تصوير جو ٻيو رخ ڏاڍو خوفناڪ آهي.

سرمائيدار دنيا جنهن جا مهندار آمريڪا، انگلينڊ، جرمني، فرانس، جاپان ۽ اٽلي آهن انهن تي حڪمراني ڪندڙ بيشمار خفيه هٿ آهن جن جي مرضي سان اهي ملڪ پنهنجون پاليسيون ٺاهين ٿا جن جو مقصد صرف ۽ صرف منافع خوري ۽ سرمائي

۽ وسيلن جو حصول آهي. ورلڊ بئنڪ ۽ آءِ ايم ايف انهن سرمائيدارن جا ايجنٽ آهن جيڪي گهڻ قومي ڪمپنين جا ناديدہ مالڪ آهن. عالمي مالياتي ادارا غريب ملڪن کي قرضن ۾ ڦاسائي انهن جو سرمايو مغرب ۾ منتقل ڪرائين ٿا. تيل ۽ معدنيات حاصل ڪرڻ لاءِ، معدني وسيلن وارن ملڪن تي غير ضروري ۽ تباه ڪن جنگيون مسلط ڪن ٿا ۽ انهن ملڪن جو سڀ ڪجهه ڦهائي اوڳرايون ڏين ٿا. عراق، افغانستان، لبيا وغيره انهن فضول جنگين جي ور چڙهيل جيئرا جاڳندا مثال آهن. وچ اوڀر جي تيل تي اجاره داري قائم ڪرڻ لاءِ انهن تي پابنديون لڳائڻ ته انهن جي ڪاٻي هٿ جو ڪيل آهي. اهو سڀ ڪجهه ڪي جاهل ماڻهو نه پر وڏين يونيورسٽين جا اعليٰ تعليم يافته ماهر ڪن ٿا جيڪي وڏي معاوضي تي پنهنجون صلاحيتون وڪڻن ٿا ته جيئن سرمائيدار جي تجوڙي ويران وڃي. جهڙوڪر انهن سڪيو ئي سرمائيدار جي تجوڙي ڀرڻ جو هنر آهي. هنن جو ايجاد ڪيل نعرو ملڪين مشهور ٿيو آهي ته، ”پاڻ کي وڪري لائق بڻايو“ پاڻ وڪڻو، ٻين کي ڦريو سرمائيدار جي پوري ڪيو. ٽڪو پنجو توهان جو به ٿي ويندو. غريب جو ڇا ٿيندو؟ اهو سوچڻ سرمائيدار جي ڊڪشنري ۾ گناهه آهي. ان تي سوچڻو ئي ناهي. بلڪ ڪنهن به معاملي تي ناهي سوچڻو، جي سوچڻو آهي ته صرف ان تي ته سرمايو ڪيئن ٻيڻو، ٽيڻو ڇا بلڪ ڏهوڻو ڪيئن ڪرڻو آهي؟ دنيا ۾ وڏا تنڪ ٿنڪ آهن. انهن جو ڪم ٽين دنيا جي ملڪن کي نه نظر ايندڙ غلامي جي چار ۾ ڦاسائڻ کانسواءِ ڪجهه ناهي.

اڄ قومن وٽ قدر ناهن، ثقافت جي اهميت ناهي، ادب بي معنيٰ آهي، تاريخ کي هڪ وڃايل پارڙي وانگر وساريو ويو آهي. هن صورتحال ۾ تعليم جو مقصد به بدلجي ويو آهي. اڳ تعليم انسان کي روشن خيال، انسان دوست ۽ هڪ سٺو ماڻهو بنائڻ لاءِ ڏني ويندي هئي پر اڄ اها انسان کي پئسو بنائڻ جي مشين ٺاهڻ جي ڪم اچي ٿي. فرد مشين بڻجي ڪم ڪري ٿو. احساس وڪامن ٿا، خواب يرغمال بڻجن ٿا، جذبا بي معنيٰ وڪر بڻجي ويا آهن. ادب، ثقافت ۽ تاريخ ٽين دنيا جي ملڪن جا معاملو وڃي رهيا آهن. وڏا ملڪ فلم وسيلي مائينڊ سيٽ تبديل ڪن ٿا. يا اسٽيفن ڪووي ٽائپ سوڪالڊ دانشور تيار ڪن ٿا. جيڪي اسان کي ٻڌائيندا ته دنيا ۾ خوش ڪيئن رهيو؟ ڪاميابي ڪيئن ماڻبي؟ هنن جي نظر ۾ اسانجي ڪاميابي انهيءَ ۾ ئي آهي ته اسان ڪو سوال نه اٿاريون. ڪو احتجاج نه ڪيون. جيڪو ٿئي ٿو ٿيڻ ڏيون. مابعد جديد صورتحال موجب اسانجي ڪاميابي انهيءَ ۾ ئي آهي.

ڊاڪٽر غفور صاحب پنهنجي هن ڪتاب ۾ مابعد جديد صورتحال جا مختلف نمونا ڏنا آهن. مارڪس جي ٻن تضادن مان هڪ جي ڪٽڻ ۽ ٻي جي هارائڻ واري ڳالهه جي حوالي سان سندس اهو چوڻ بلڪل درست آهي ته ”جديدیت پڄاڻان چوي ٿي تضادن جو بنياد ۾ ٽڪراءُ نه آهي اها ته انفرادي وجود جي بقا آهي، جن ۾ ڳالهين ۾ اختلاف آهي انهن کي ڇڏيو، جتي گڏ ٿي سگهون ٿا اتي اچو ته گڏ ٿيون. مثال توھان جو ڪم ٻم ناهي ماڻهو مارڻ آهي، منهنجو ڪم ماڻهن جو دوا درمل ڪرڻ آهي، پر اسان ٻنهي کي پاڻي پيئڻ يا ماني کائڻ ۾ ڪوبه

اختلاف ڪونهي؛ پوءِ اچو ته انهيءَ هڪجهڙائي تي گڏ ٿيون. باقي اسان جي اختلافن تي هڪ ٻئي سان ڪوبه سرويڪار نه هجڻ ڪپي. جديدیت پڄاڻان win+ win جو فلسفو ڏئي ٿي. هارائڻو ڪنهن کي ڪونهي، ٻنهي کي کٽڻو آهي. هاڻ مزدور به خوش ته سرمائيدار به خوش پوءِ انقلاب ڪٿان ايندو؟ ”اصل ۾ مابعد جديدیت انقلابي سوچ کي ئي ته مڏو ڪرڻ گهري ٿي. ۽ هوءِ ان ڏس ۾ اڃا ته ڪنهن کي وٺ نٿي ڏئي. ڊاڪٽر صاحب جي هن ڪتاب سان پڙهندڙن کي سڪڻ ۽ سوچڻ لاءِ گهڻو ڪجهه ملندو. خاص طور هيءُ ڪتاب اهڙن شاگردن، استادن توڙي عام پڙهندڙن لاءِ هيءُ ڪتاب انتهائي اهم آهي؛ جيڪي مابعدجديدیت کي سمجهڻ چاهين ٿا.

تان کي ساڻن اور...

## ڊاڪٽر شير مهراڻي ڪراچي يونيورسٽي

آئسٽائين چيو هو، ”هڪ استاد جو بهترين هنر اهوئي آهي ته هو تخليقي اظهار ۽ ڄاڻ ۾ به راحت ڀري پيش ڪري.“ توڙي جو اهو هنر ايترو سولو ناهي. ڇاڪاڻ ته ليڪچر دوران استاد جو گهڻو ڌيان موضوع ڏانهن هوندو آهي؛ انڪري اڪثر استاد اهو ويساري ويهندا آهن ته شاگرد سندن شخصيت جي ڊپ کان ”پن ڊراپ“ خاموش آهن يا هو ليڪچر سمجهي به رهيا آهن. آئون خوشنصيب آهيان جو مون کي تمام ذهين استاد مليا. آئون جيڪڏهن چار لفظ لکڻ ۽ پڙهائڻ جي اهل آهيان ته اهو پنهنجي استادن جي ڏنل دان طفيل آهيان. ڪنهن درست چيو آهي ته هڪ سٺو استاد ڪڏهن به نٿو گذاري بلڪه هو پنهنجن شاگردن ۽ شاگردن جي شاگردن ۾ هميشه جيئرو رهندو آهي. پي ايڇ ڊي جي ڊگري هڪ اعزاز کان گهٽ ناهي، آئون پاڻ لاءِ اهو پڻ اعزاز ٿو سمجهان ته مون پنهنجي ٽيسز ڊاڪٽر غفور ميمڻ صاحب جي نگرانيءَ ۾ لکي آهي. اها سندن مهربان طبيعت ئي هئي جو مون يونيورسٽي پاران مقرر ڪيل گهٽ ۾ گهٽ ٽائيم ۾ ٽيسز لکي ورتي. تحقيق جي ميدان سان واسطو رکندڙ چڱيءَ طرح ڄاڻندا هوندا ته ٽيسز جي تياري دوران رهنما ڪيڏو اهم ڪردار ادا ڪري ٿو. جيڪڏهن رهنما وقت سر تحقيقي ڪم جاچي موٽائي نه ڏيندو ته ٽيسز

جي تياري ۾ سالن جا سال لڳي سگهن ٿا. اسان جي سامهون اهڙا به مثال آهن جو ٽيسز مڪمل ڪرڻ ۾ محققن کي 20، 20 سال لڳا آهن. يونيورسٽين ۾ گائيڊ کي ٽيسز مڪمل ڪرائڻ تي هونئن به ڪو فائدو نٿو پهچي انڪري گهڻا استاد پي ايڇ ڊي جي شاگردن کي مٿي جو سور سمجهي ٿارڻ جي ڪوشش ڪندا آهن. پر ڊاڪٽر غفور صاحب انهن استادن مان آهي، جن سماج ۾ موجود ميرٿ جي مقابلن لاءِ ماڻهو تيار ڪيا آهن. جن هڪ پيڙهي جي پرورش ڪئي آهي. جڳاڙ جي هن دور ۾ سچائي ۽ علم جي رستي تي هلندڙن کي چريو سمجهيو ٿو وڃي. پر ڊاڪٽر صاحب ڀٽائيءَ جي هنن سچين ستن جو سچو پوئلڳ آهي ته،

اڪ اَلتي ڌار، وان اَلتو عامر سين،  
جي لهوارو لوڪُ وهي، تہ ٿون اُوچو وه اُوڀار،  
منجهان ٿوڄ نهار، وان پُنڀرو پرينءَ ڏي.

ڊاڪٽر صاحب لوڪ جي لهواري وهڪ جي ابتڙ اوچو وهڻ کي ترجيح ڏئي ڪري پاڻ لاءِ ڪي مشڪلاتون به پيدا ڪيون هونديون. پر هو مونکي هميشه ان ڪري به مطمئن نظر ايندو آهي ته هن ڪنهن مان ڪا طمع ئي ناهي رکي، هو اتي پڻ ڀٽائي جو سچو مڃيندڙ آهي جنهن چيو هو،

طمعَ جي ٽنوار، مٿان ڪرين مڱڻان،  
ڌڪي ڪندءَ ڌار، ماڻڪَ ڏيئي مُڻ ۾.

سندس ’لاطمع طبيعت‘ مان ڪو ڪهڙو به مطلب وٺي پر مون ڊاڪٽر صاحب کي هميشه باجهارو سمجهيو آهي. سندس علم ورهائڻ واري سخا ائين آهي جو ڄڻ هن علم

حاصل ٿي ورهائڻ لاءِ ڪيو آهي. اڄ اهو دور آهي جو ماڻهو پنهنجا آئيڊيا لوڪان لکايو پيا هلن ۽ جوڳو ملهه ملڻ تي پيا وڪڻن. پر ڊاڪٽر صاحب وٽ ڪو به وڃي ٿو ته علم ۽ آئيڊياز جا واهڙ وهايو ڇڏي. پوءِ ڀلي ڪو پيو انهن خيالن مان فائدا وٺي. پر ڊاڪٽر صاحب پنهنجي ’لاطمع طبيعت‘ سبب ڪڏهن ڪو ڪو فائدو ناهي پرايو. يونيورسٽي جو پروفيسر هوندي يونيورسٽي ۾ پڙهندڙيا پڙهي نڪرندڙ پنهنجن ٻارڙن سنڌيا ۽ سارنگ جي لاءِ ڪڏهن ڪنهن استاد وٽ ڪا فيور وٺڻ لاءِ نه ويو. اهو ڄاڻندي به ته ميرت بدران ٻين ڪيترن ئي مختلف بنيادن تي سندن ٻارڙن سان نا انصافي ٿي سگهي ٿي. اسان پيا استاد ڪوششون ڪندا آهيون ته متان ڪٿي ڪو سندس ٻارڙن سان نا انصافي نه ڪري ڇڏي. پر ڊاڪٽر صاحب پنهنجن اصولن تي هميشه ڪار بند ٿي نظر آيو آهي.

يونيورسٽين ۾ ڪي استاد سٺا هوندا آهن ته وري ايڊمنسٽريٽر سٺا ثابت ناهن ٿي سگهندا، ڪي وري ايڊمنسٽريٽر سٺا هوندا آهن ته اهي استاد سٺا ناهن هوندا. اهڙا ڪيترائي مثال اسان وٽ موجود آهن پر ڊاڪٽر غفور صاحب انهن ٿورڙن ماڻهن مان آهي جيڪي سٺا استاد ته آهن ئي پر ڪامياب ۽ بهترين ايڊمنسٽريٽر پڻ آهن. مون ڪڏهن به سندن ٽيبل تي ڪو پينڊنگ فائل ناهي ڏٺو. سنڌي شعبي ۾ سندن چئرمين شپ جو ٽينيوئر ڪامياب ترين ٽينيوئر مڃيو ويندو. سندن ڪوششن سان سنڌي شعبي پاران ”ڪلياڻ“ تحقيقي جرنل شروع ڪيو ويو آهي. ڪلياڻ



جي نالي تجويز ڪرڻ کان مواد جي چند ڇاڻ تائين ڊاڪٽر صاحب انتهائي مصروف هوندي به سڄو بار پنهنجي مٿان کنيو. علم، ادب ۽ تحقيق جي ميدان ۾ ورتل سندن ڪوششن کي سنڌي شعبي جي تاريخ ۾ ضرور مڃوتي ملندي.

آئون سندس علمي سطح تي هميشه حيران ٿي رهيو آهيان. مونکي اڄ به ڊاڪٽر صاحب جا ليڪچر ياد آهن. سندن ليڪچر دوران اسان شاگرد رڳو ان ڪري پن ڊراپ سائينس ۾ هوندا هئاسين ته ڪٿي ڪو لفظ اسان جي ٻڌڻ کان رهجي نه وڃي. ڊاڪٽر غفور صاحب جو هر لفظ اسان ٻڌڻ ۽ سمجهڻ پاڻ تي لازم سمجهندا هئاسين. ڊاڪٽر صاحب جي اها علمي خوبي نه صرف اسان واري دور ۾ اسان محسوس ڪئي پر، هلندڙ سيميسٽر ۾ ورڪ لوڊ وڌي وڃڻ سبب ايم فل جا ڪلاس نه ورتا ته مون ايم فل جي نابين شاگرد اختر گهنڄئي کي ڊاڪٽر صاحب کي چوندي ٻڌو هو ته 'سائين اسان کي اوهان جي ليڪچر جي ٻاڙ لڳي آهي.' هڪ بهترين استاد وانگر ڊاڪٽر صاحب جو سمورو ليڪچر علم، ڏاهپ ۽ ڄاڻ جو پندار لڳندو هو. سندن پسند جا موضوع نفسيات، لطيفيات، سائنس، تصوف، جماليات، جديديت، مابعد جديديت ۽ فلسفو آهن. ڊاڪٽر صاحب بهترين ڪهاڻيڪار به آهن ته اعليٰ درجي جو نقاد پڻ آهي. سنڌي ادب ۾ سندن تنقيد اهم حيثيت رکي ٿي. سندن تنقيد جو اسڪول آف ٿاٺ الڳ آهي. جنهن ۾ وجدان کي مرڪزي حيثيت حاصل آهي، سندن خيال آهي ته،

“تخليق اها آهي جيڪا توهان جڏهن پڙهو ته اها توهان تي پنهنجو وجداني اثر ڇڏي، توهان جي زمان و مڪان جا پرڏا ڪڍي وڃن، توهان جي اڳيان لفظ گم ٿي وڃن، توهان خاموشي جي سمنڊ مان ٽپي هڻي نڪرو ته شعور جو وهڪرو توهان جي اندر جالارو ٿي وهي.”

‘جديدیت پڄاڻان’ ڊاڪٽر غفور صاحب جو ستون ڪتاب آهي. جنهن ۾ ڊاڪٽر صاحب جديدیت پڄاڻان بابت بنيادي ڄاڻ ڏني آهي. هن ڪتاب جي خاص ڳالهه اها به آهي ته هن ۾ جديدیت پڄاڻان جي تحريڪ، تحرڪ ۽ لاڙي ۾ ڪتب ايندڙ جا اصطلاح سمجهايا ويا آهن. يعني هڪ طرح سان هيءُ بنيادي ڪتاب آهي. يورپ توڙي دنيا جي ٻين خطن ۾ ته جديدیت يا جديدیت پڄاڻان تي تمام گهڻا ڪتاب موجود آهن پر اسان وٽ انهن موضوعن تي اڳرين تي ڳڻڻ جيترا به ڪتاب ناهن. حالانڪ اهي اهي موضوع آهن جن کي نه صرف سمجهڻ جي ضرورت آهي بلڪ انهن کي سمجهي سنئين وات وٺڻ جي ضرورت آهي. ڇاڪاڻ ته طوفاني لهر جي هن دور ۾ عاقبت بچائي انسان دوستيءَ جي ڳالهه ڪرڻ ئي ته اصل دانشمندی آهي. اهڙي دانشمندیءَ جو ثبوت ڊاڪٽر صاحب جو هيءُ ڪتاب آهي. انڪري هيءُ ڪتاب خاص طور شاگردن ۽ استادن لاءِ هڪجيترو ئي لاپائتو آهي. منهنجي پهرين خوشنصیبي اها آهي ته آئون ڊاڪٽر غفور صاحب جو شاگرد آهيان ۽ ٻي خوشنصیبي اها آهي ته آئون يونيورسٽي ۾ سندن ماتحت آهيان. مون ڊاڪٽر صاحب کي جيترو شفيق هڪ استاد جي حيثيت ۾ ڏٺو آهي ايترو ئي

مهربان کيس شعبي جي چيئرمين جي حيثيت ۾ پاتو آهي.  
ڊاڪٽر صاحب هڪ بهترين استاد، اعليٰ درجي جو محقق،  
شعبي جي چيئرمين جي حيثيت سان هڪ قابل ايڊمنسٽريٽر،  
ڏاهو ۽ دانشور هوندي به هن ڪڏهن ڪا دعويٰ ناهي ڪئي.  
بلڪه هو هميشه دادو ديال جو اهو شعر شاگردن کي ٻڌائيندو  
آهي ته، 'دادو دعويٰ چوڙ، بن دعويٰ دن ڪاٽ' پر آئون  
سندس علم ۽ دانش کان متاثر ٿي هميشه کين پٽائيءَ جو  
هيءُ بيت ارپيندو آهيان ته،

تان ڪي سائڻ اور، جان آهين اوطافن  
۾؛

ڏه ڏه پيرا ڏينهن ۾، پاڻ مٽائڻ گهور؛  
ويا جي هنگلور، ته ڪرم ملندءَ ڪاٻڙي.

(شاه)

“جديدیت پڄاڻان” جو اڪيلو سنڌي مفڪر ڊاڪٽر غفور ميمڻ...

ڊاڪٽر نواب ڪاڪا

سنڌ يونيورسٽي

سوچڻ، سمجھڻ ۽ فڪر جي خاصيت انسانن کي حيوانن کان جدا ڪري ٿي. دنيا جي ارتقائي سفر ۾ پنهنجي پنهنجي دور جي ڏاهن ۽ گهڻوان انسانن پنهنجي فڪر ذريعي دنيا کي سمجھڻ سمجھائڻ جا جتن ڪيا. اهڙي طرح عالمي فڪري نظرين جنم ورتو ۽ ادب تي انهن جا اثر ٿيڻ لڳا ڇاڪاڻ ته ادب زندگيءَ جو فني اظهار آهي. وقت جي ڏاهن گڏيل انساني جدوجهد مطابق برابري جي بنياد تي ونڊي ورڇي کائڻ، امن ۽ پيار جي ڳالهه ڪئي. انسان جي وجود ۽ ان سان لاڳاپيل هر موضوع کي سمجھائڻ جي ڪوشش ڪئي. پوءِ به حريص ذهن پنهنجي مفادن ۽ انا خاطر رياستي ادارن ۽ معيشت تي قبضو ڪري پنهنجي ذاتي سک آسائش جو سامان گڏ ڪرڻ شروع ڪيو جڏهن ته ٻيا بنيادي گهرجن جي پورائي لاءِ سرگردان رهيا. سوچيندڙ انسانن لاءِ اهڙو نظام بي چينيءَ جو سبب بڻيو. مسئلو صرف کاڌي کپڙي علاج ۽ رهڻ جو نه هو بلڪ حق سچ، احساس، روين، سلوڪ ۽ سوچ جو به هو. دنيا جي نظام کي هلائڻ لاءِ مذهبي نظام به رهيو پر ان تي به عمل صرف بي پهچ ۽ ڌٽريل ۽ مصيبت مارين کان ئي ڪرايو ويو. اهڙين حالتن ۾ جديديت ۽ ترقي پسند فڪر اڀريو. انهيءَ فڪري ڌارا مان اشتراڪيت وجوديت، شعور جو وهڪرو، سر رينلزم، حقيقت نگاري، قوم پرستي، روشن خيالي جهڙا فڪر وقت ۽ حالتن جي نزاکت

تحت ظاهر ٿيندا ۽ جهڪا ٿيندا رهيا. انساني فڪري ذرا ڀريوناني ديو مالائي ڪردار سسيفس، کان ويندي زرتشت، گوتم ٻڌ، سقراط ارسطو والتير، روسو، سارتر، ڪرڪيگارد، مارڪس، فريڊرڪ نيتشي، هيگل، لينن، دوستو وسڪي، سگمند فرائڊ، ٽالسٽاءِ، مارٽن لوتر، برنارڊ شا، فرانس بئڪن، شاه لطيف، ۽ ٻين انسانن دنيا ۾ مختلف فڪري ڪوششون وٺي پنهنجي پنهنجي علم ۽ مشاهدي آڌار انسانيت کي گهڻو ڪجهه سڪارڻ جي ڪوشش ڪئي آهي.

سنڌي ادب ۾ جديد فڪري نظرين ۽ لاڙن تي تخليقي ادب کان ڌار تحقيقي حوالي سان گهڻو ڪم ناهي ٿيو. محترم محمد ابراهيم جويي، الهداد ٻوهيي رشيد پٽي ان موضوع تي ڪم ڪيو آهي. ان سلسلي کي ڊاڪٽر غفور ميمڻ وڏي ذميواري سان پنهنجي گهري اڀياس، سائنسي سوچ ۽ مشاهدي ذريعي اڳتي وڌائيندو پيو اچي. سندس پي. ايڇ. ڊي جومقالو ”سنڌي ادب جو فڪري پس منظر“ تمام گهڻي مقبوليت حاصل ڪري چڪو آهي. ”شاه لطيف جا فڪري رخ“ ڪتاب به شاه سائين تي ٿيل ڪم ۾ اهم اضافو آهي. سندس هي ڪتاب ”جديدیت پڄاڻان“ جديد فڪر جي پرک، ادب ۽ سماج جي حوالي سان نهايت ئي اهم ۽ وقت جي گهرج مطابق آهي. جيتوڻيڪ اڪبر لغاري ۽ مبارڪ لاشاري به جديد تنقيدي نظرين جي چنڊچاڻ ڪري رهيا آهن. پر ڊاڪٽر غفور جو ڪم الڳ آهي.

جديدیت پڄاڻان جو اصطلاح استعمال ڪندڙ مثل فوڪو مشهور فرانسيسي مفڪر آهي، بي عالمي جنگ کان پوءِ اڀرندڙ اهڙن مفڪرن ۾ سندس شمار ٿئي ٿو جن جي فڪر دنيا جو

ڏيان به چڪايو پنهنجو اثر به قائم ڪيو ته تڪراري به رهيا. فوڪو فلسفي جو استاد رهيو آهي جنهن پنهنجي فڪري تحريرن ۾ هي ثابت ڪرڻ جي ڪوشش ڪئي ته انساني فطرت ۽ سماج جي لاءِ جن تصورن کي ماڻهو مستقل سڃاڻي سمجهي قبول ڪري ويهن ٿا تاريخي عمل ۾ اهي سڃاڻيون تبديل ٿينديون رهن ٿيون، هن مارڪس ۽ فرائڊ جي فڪري اثرن کي به چئلينج ڪيو. هن کان علاوه ايلون ٽافر، اسٽيون ڪووي، فيڊرڪ جيمس، ڊونالڊ ڊيوڊ سن رچرڊ نوٽري ۽ ٻين بعد جديديت جي مفڪرن جا موجوده حالتن سان نهڪندڙ حوالا ڊاڪٽر غفور صاحب ڏنا آهن. انساني فطرت سندس جديديت پڄاڻان واري فڪر جي پرک ڊاڪٽر غفور ادب ۽ سماج جي مختلف موضوعن جي روشنيءَ ۾ ڪئي آهي. هڪ اهڙو دور هلي پيو جنهن جو ڪٿي به پنهنجي تاريخ ۽ تهذيب سان واسطو نظر نٿو اچي. تهذيب جي شروعات لاءِ فرائيڊ چيو هو ته ”تهذيب جي شروعات ان وقت کان ٿي جڏهن ڪنهن ڪاوڙ ۾ اچي پٿر بجاءِ لفظن سان وار ڪيو.“ جديديت کان پوءِ هي هڪٻئي تي ڇا سان وار ڪيا پيا وڃن، ٻم گولا، بيمارين جا وائرس، هٿرادو ڪوٽ، نقل گدلاڻ الائي ڇا ڇا سان وار ڪيا پيا وڃن. ڊاڪٽر غفور اهڙي دور ۽ سماج جو اڀياس ڪيو آهي جيڪو مارڪيٽ جي چمڪ دمڪ ڏيکاءِ ۽ ميڊيا جي پويان ڊوڙندي پنهنجو سڀ ڪجهه وڃائيندو اچي. هن ڪتاب جي ذريعي زبان ڏئي ٻڌائي ۽ سمجهائي ٿو ته هي جديديت پڄاڻان جو زمانو آهي جنهن ۾ خاص ڪري اسان جي ٽين دنيا جي پنتي پيل ملڪن ۾ ڪوبه اصول، آدرش يا نظريو نه رهيو آهي. ڪوبه آفاقي سچ يا قدر بيهي نه سگهيو

آهي. انسان انسانيت وارا سمورا ليڪا لتاڙي اڳتي نڪري ويو آهي. پنهنجي ٺاهيل چار ۾ پاڻ ڦاسندو، غمگين، هجوم ۾ اڪيلو، احساسن کان خالي ٿيندو پيو وڃي. زندگيءَ جو ڪوبه شعبو اهڙو نه رهيو آهي جنهن ۾ اسان سماجي حقيقت، ترقي پسند، يا جدت کي برقرار رکيو هجي، هر پاسي ڪوڪلائڻ ماڻهپي ۽ انسانيت کان خالي روين کي هٿي ملي رهي آهي. سياست ڪوڙ منافقت ذريعي گهڻي کان گهڻي ملڪيت ٺاهڻ وارو گورڪ ڏندو ٿي پئي آهي، مذهب ۾ ڏيکاءُ وڌندو وڃي، دوستيون تعلقات ڏي وٺ ڪير ڪيترو ڪم جو آهي بنياد تي نهن ۽ ڏهن پيا. رشتا ناتا پنهنجو مفهوم وڃائي وينا آهن، مفڪر، ڏاهو دانشور اسٽيج تي يا ميڊيا ذريعي صرف پنهنجو اثر ڄماڻڻ جي جتن ۾ ۽ اين جي. اوز ذريعي پاڻ کي ٺاهڻ ۾ پورو آهي، ڊاڪٽر، استاد، ڪامورو، قانوندان پنهنجي ذميواريءَ جي ابتڙ ڪم کي رهيو آهي. مارڪيٽ ۾ خريداري لاءِ وڃو هر شيءِ جو نقل توهان جو انتظار ڪري رهيو آهي. غم کي خوشيءَ جيان ملهايو پيو وڃي. بعد جديديت دنيا جي هر شيءِ پنهنجو وجود، اصليت ۽ مقصد وڃائي ويني آهي. اطلاعات جا وسيعا ڪوڙ بليڪ ميلنگ، فحاشي ذاتي ڪمائيءَ واسطي جاکوڙي رهيا آهن. آسمان سان ڳالهائون ڪندڙ عمارتون ته ٺهي رهيون آهن پر انسان وري به اجهي لاءِ دربدر آهي، سڌريل ۽ ترقي يافته ملڪ پڻ پيل ملڪن کي مقروض رکيو اچن، وڏي پئماني تي هٿيارن جو ڪاروبار ڪري رهيا آهن. دنيا گلوبل وليج نه بلڪه هڪ عالمي منڊيءَ ۾ تبديل ٿي رهي آهي، جنهن ۾ صرف وڪري جون شيون پيل آهن، انسان به هڪ شيءِ جيان

مارڪيٽ ۾ پيو آهي. ڪٿي ٻين کي خريد ڪري ٿو ڪڏهن پاڻ وڪامي وڃي ٿو، ماڻهپو، انسانيت، احساس جذبو، همدردِي، پيار، سهڻو، خلوص، پنهنجائپ، حق سچ قبرن ۽ مسائن ۾ پيل ۽ ٻرندڙ لاشن جيان فنا ٿي رهيا آهن. فصلن جا ٻج ليبارٽين ۾ زهريلن ڪيميڪلن جي ملاوٽ سان اهڙا ٿيا ڪيا ويا آهن جيڪي بظاهر پيداوار ته گهڻي ڏئي رهيا آهن پر انهن ۾ ٻيهر پيداوار ڏيڻ جي صلاحيت ناهي. دنيا بارود جي ڏير تي رقص ڪري رهي آهي، اگر جي ڇههءَ سان جيڪڏهن علم جاڻ جا دروڙا ڪليا آهن ته ان ئي اگر جي ڇههءَ سان جيئن سالر ماڻهن جا وجود ماس جي ڳپلن ۾ تبديل ٿي پري تائين پڪڙجندي پٽين ۽ ڇتئين ۾ چنبڙي پون ٿا. نه مارڻ واري کي خبر آهي ته ڪنهن کي ۽ ڇو ماري رهيو آهي نه مرڻ واري کي سڏ آهي ته هو ڇو ماريو پيو وڃي، ميڊيا لاءِ خاص خبر آهي سماج لاءِ عام خبر. دنيا جو چهرو مسخ ٿي اهڙي صورت وٺي رهيو آهي جنهن کي ڪو به حتمي نالو نٿو ڏئي سگهجي. نالي ۾ قائم وڏا وڏا ادرا پنهنجي ڪارج کان هٽيل ڪوهين ڏور نظر اچن ٿا. فيمينزم جو آواز ميڊيا تي اهڙيون عورتون اٿاري رهيون آهن جيڪي گهڻي ڀاڱي آزاد ۽ خود مختيار آهن. سنڌي سماج ۽ ادب ۾ اهڙي آگاهيءَ جو ڪم ڊاڪٽر غفور ميمڻ هن ڪتاب ذريعي ڪيو آهي. دنيا ۾ مختلف وقتن ۽ حالتن ۾ ڪهڙا نظريا ۽ لاڙا اڀريا، انهن جون ڪمزوريون، انهن مان نڪرندڙ نون نظرين جو هڪ تسلسل سان اڀياس پيش ڪيو ويو. ڊاڪٽر غفور وقت ۽ حالتن جي روشنيءَ ۾ سماج جي دڪندڙ رڳ تي هٿ رکيو آهي. ڪتاب ۾ شامل سمورا موضوع، بلڪل نوان ۽ وقت جي گهرج



مطابق آهن سمورا مقالا موجوده سماج جي اندروني توڙي ٻاهرين جوڙجڪ کي پترو ڪن ٿا. ڪتاب ۾ شامل موضوع “جديدیت پڄاڻان” کان ويندي “فيمنزم ۽ ادب” تائين سمورا مقالا اڄ جي دور جو اڀياس آهن. هي اڀياس تنقيدي ۽ فڪري به آهي ته چرڪائيندڙ به آهي. ڊاڪٽر غفور جون هي فڪري تحريرون موجوده سماج جي صورت جا سمورا پهلو چٽا ڪري ڏيکارين ٿيون. هر موضوع بابت عالمي مفڪرن جا سگههرا دليل ڏنا ويا آهن. پر انهن کان به اهم دليل ڊاڪٽر صاحب هلندڙ دور جي سماجي ريتن رواجن مان اهڙا ڪٽي ٿو جيڪي عام طور اسان سڀني جي مشاهدي مان گذرن پيا، جن کان ڪوبه انڪاري ناهي. سنڌي ادب ۽ سماج جي ڪيترن ئي موضوعن تي روزانو تحقيقي مقالا مضمون ۽ ڪتاب شايع ٿي رهيا آهن، پر جديدیت کان پوءِ سماج جنهن رخ ۾ وڃي پيو ان جو تجزيو فڪري طور نه ڪيو ويو آهي. ڊاڪٽر غفور ان طرف وڪ وڌائي آهي.

سنڌي ادب ۾ پنهنجي نوعيت جو هي پهريون ڪتاب آهي جيڪو سوشيالاجي ۽ ادب جي شاگردن محققن ۽ عام پڙهندڙن لاءِ نهايت ڪارائتو ثابت ٿيندو. ڊاڪٽر غفور جون تحريرون حالتن جي مطابق، روح کي ڇهندڙ، گهري ڄاڻ، عالمي سطح جي فڪر، مڃيل دليلن ۽ وقت جي سچائيءَ سان ڀرپور هونديون آهن. جنهن ڪري پڙهندڙن ۾ پنهنجي جاءِ ٺاهي وٺن ٿيون.

## پنهنجي ڀاران...

جديدیت پڄاڻان تي تمام گهڻو مواد اچي چڪو آهي ۽ اچي رهيو آهي. هي ڪتاب بنيادي طور جديدیت پڄاڻان جي اثرن ۾ دنيا جو نئون روپ کي سمجھڻ جي ڪوشش آهي. ٿي سگهي ٿو ته جديدیت پڄاڻان انسان لاءِ يا دنيا کي سمجھڻ ۾ انتهائي اهم هجي، ٿي سگهي ٿو ته مثل فوڪو جي ڳالهه درست هجي ته دنيا کي سمجھڻ جو هي انتهائي نئون نظريو آهي. پر جنهن صورت حال کي انسان منهن ڏئي رهيو آهي اها ڏاڍي پيانڪ آهي. انهيءَ ڪري مون هن ڪتاب ۾ جديدیت پڄاڻان جي دور جي سماج کي سمجھڻ جي ڪوشش ڪئي آهي.

هر ماڻهو جي پنهنجي راءِ آهي ۽ هر ماڻهو جي پنهنجي وصف آهي. عام طور سان جديدیت پڄاڻان جي ڪا به وصف ناهي. ڪا تعريف ناهي ڇو ته وصف لاءِ ڪنهن به شيءِ کي سندس ماضي سان رشتو ڳنڍڻو پوندو آهي پر جديدیت پڄاڻان پنهنجي رشتو ماضي سان نٿي جوڙي اصل ۾ اهو ئي سندس وجود جو جواز آهي ته جديدیت پڄاڻان بلڪل نئون Episteme آهي. هي اصطلاح پهريون دفعو مشل فوڪو (Michel Foucault) استعمال ڪيو هو. جنهن جو مطلب هو ته دنيا کي سمجھڻ لاءِ هر دور جو جيڪو نڪتہ نظر نفسياتي ساخت ۽ نظريا هوندا آهن انهن کي ان دور جي ايسٽيم چئبو آهي. جديدیت پڄاڻان بلڪل هڪ نئين ايسٽيم آهي. جنهن جو تعلق ماضي سان ناهي بلڪ جديدیت پڄاڻان وارن جو خيال آهي ته ماضي جي سڀني نظرين، فلسفن، مذهبن دنيا کي سمجھڻ ۾ غلطي ڪئي آهي، بلڪ دنيا کي

سمجھڻ ۾ بري طرح ناڪام ويا آهن. هاڻي جو سماج بلڪل نرالو آهي هر دستور جي ابتڙ آهي. جنهن کي ايلين تافلر فيوچر شاڪس جو دور چيو هو. مثال اڳ ماڻهو شراب پي هينگ اوور ٿيندو هو، هاڻ هينگ اوور ٿي پوءِ شراب پئي ٿو. اڳ ماڻهو شريف عورت سان گهر گرهستي ٺاهڻ لاءِ شادي ڪندو هو هاڻ لسٽ لاءِ، دولت ۽ شهرت لاءِ طوائف يا زمانه بدنام سان شادي کي ترجيع ڏي ٿو. گهٽ ۾ گهٽ شريف عورت پردي دار جا رشتا گهٽ ئي اچن ٿا. اڳ بزرگ جي عزت ڪئي ويندي هئي هاڻ چورو وات ڳاڙهو هيرو آهي ۽ بزرگ اولڊ ايڄ هائوس ۾ ڇڏيو اچن. اڳ علم جو دور هو هاڻ معلومات جو دور آهي. اڳ قدر هئا، هاڻ واپار آهي. اڳ ماڻهو ۾ همدردي، پيار جهڙا ڳڻ هئا، هاڻ ماڻهو مرون کان به اڳرو آهي. اڳ ڪچهريون هيون، مهمان نوازي هئي، هاڻ ڪنهن وٽ وقت ڪونهي، سڀ مارڪيٽ جي رحم وڪرم تي آهن. اڳ اصلي شيون ۽ کاڌا هئا. هاڻ مڪمل نقلي، فارمي شيون آهن. اڳ فاصلا طبعي هئا هاڻ فاصلا ذهنن جا آهن.

جيڪڏهن غور سان ڏٺو وڃي ته اسان يورپ ۾ سجاڳي واري دور جي نظرين جي بنياد تي هلي رهيا آهيون، جنهن ۾ مادي دنيا جي اهميت وڌيڪ آهي. خود ڪارل مارڪس به جديدت جي دور جو تسلسل هو. هن جدلياتي ماديت جو نظريو ڏئي ڊيڪارٽ جي ثنويت واري نظريي مان مادي کي چونڊي ورتو. پر ڊيڪارٽ جي ثنويت جي ٻي حصي کي نظر انداز ڪري ڇڏيو. اڳتي هلي نيتشي انهيءَ ماديت جي دنيا کي سمجھڻ لاءِ تمام روحاني، مذهبي عقيدن جي مخالف ڪري خدا کان بغير

دنيا جي تشريح ڪئي. هن انسان جي هر سهاري کي رد ڪري انسان کي پنهنجي دنيا جو خود خدا ٿيڻ جو بنياد وڌو. اڃا اڳتي هلي هائيڊيگر زندگي جي بنياد کي سمجهڻ لاءِ موت کي اهم قرار ڏنو. هن جو خيال هو ته انسان جي بنيادي خواهش وجود ۾ اچڻ جي ناهي بلڪ عدم ۾ اچڻ جي آهي. يعني تمام زندگي جا محرڪ زندگي جي امنگن ۾ لڪيل ناهن بلڪ موت ۾ لڪيل آهن. انسان جيڪي ڪجهه ڪري ٿو اهو موت جي ڪري ڪري ٿو زندگي جي ڪري نٿو ڪري. اهي اهڙي بنياد هئا جن دنيا ۾ نئين سري سان فلسفين کي سوچڻ لاءِ مجبور ڪيو. ڪارل مارڪس جي سوشلسٽ نظريي سان ڪي به اختلاف ناهن. اڄ به دنيا کي غير طبقاتي نظام جي ضرورت آهي پر ڪارل مارڪس جي فلسفہ ماديت جو بنياد انسان کي انسان ۾ ازلي بوريٽ ۽ بيزاريت پيدا پيو ڪري. ته آخر انسان جو جوهر مادي حصول ۾ آهي؟ ڇا دنيا جا سک سهوليتون انسان جي بي چين وجود کي هميشه لاءِ ٽانڪو ڪري سگهن ٿيون؟ جي ائين هجي ها ته گوتم ٻڌ پنهنجو محل نه ڇڏي ها. سقراط زهر جو پيالو نه پئي ها. خود مارڪس ايڏيون اذيتون برداشت نه ڪري ها. ڪجهه ته آهي جيڪو مادي کان بالاتر آهي، انهيءَ جو مطلب اهو هرگز ناهي ته مٿا صحيح آهي، اصل ۾ اسان وٽ انهيءَ غلط فهمي جو بنياد پيل آهي ته روحانيت جي معنيٰ مذهب ورتي ويندي آهي. حقيقت اها آهي ته روحانيت الڳ آهي مذهب الڳ آهي ۽ خدا جو تصور الڳ آهي. انهن تنهي عنصرن کي گڏڻ جي ڪوشش به نه ڪجي. جهڙي طرح جديد دور روحانيت کي ختم ڪري مادي دنيا جو بنياد وڌو. اهڙي

طرح جديدیت پڄاڻان سوفسطائیت کي جنم ڏئي مرکز کي توڙي ڇڏيو، هاڻي ڪوبه نظريو ڪارگر ناهي، ڪابه تاريخ، ڪلچر ۽ قدر ناهن. جديدیت پڄاڻان بلڪل بڙي کان شروع ڪري ٿي. تنهن ڪري ممڪن آهي ته اسان هن دور کي سمجهڻ ۾ غلطي ڪري ويهون. تنهن جي باوجود به انسان پنهنجي هزارن سالن جي تاريخ ۽ قدرن کان بلڪل عاري ٿي وڃون اهو ناممڪن آهي. انسان جي مڪمل وجود کي سندس تاريخ، قدر گهيريو بيٺا آهن، انهن کي التو ڪرڻ شايد انسان جي وس ۾ ناهي، اها ڳالهه ضرور اهم آهي ته انسان جهڙي تڪڙين تبديلين کي منهن ڏئي رهيو آهي. جيئن فطرت کان بي دخل ٿي رهيو آهي، اصلیت کان بي نیاز ٿي رهيو آهي، رشتن ناتن، جذبن ۽ احساسن کان منهن موڙي رهيو آهي. ته شايد جلدي انسان پاڻ وڃائي ويهندو. بلڪ انسان اجتماعي روحاني خود ڪشي ڪندو باقي صرف مادو رهندو، خوشحال مادو جنهن جو آئيڊيل پيار، رشتا، جذبا، انسانیت نه پر سپر اسٽور هوندو. هو صرف شين جو غلام هوندو، پاڻ کي وسيع دنيا مان ڪڍي سپر مارڪيٽ ۾ قيد ڪري ڇڏيندو. جتي شيون ۽ شيون هونديون. جن ۾ اڪيلو، تنها ماڻهو وجود جو بوجه ڪڍي هلندو وٽس سڀ ڪجهه هوندو سواءِ زندگي جي.

زندگي رڳو مادي حصول ناهي هر شيءِ وڪر ناهي، خريد و فروخت جي سماج ڪٿي وڃي دنگ ڪندو ان جو اندازو جديدیت پڄاڻان جي شروعاتي دور کي ڏسي لڳائي سگهجي ٿو.

اسان جا مارڪسواد دوست چون ٿا اسان مايوس آهيون، شايد تاريخ جي تبديلي کي نٿا سمجهون، پر صرف ايترو سوال آهي ته ڪارل مارڪس جي فلسفي کي خود جڏهن اسان قرآن بنائڻ ڇڏي ڏينداسين، تڏهن اسان کي سمجهه ۾ ڳالهه ايندي ته تبديليون ٻن قسمن جون ٿينديون آهن هڪ مثبت ٻيو منفي. تاريخ جو وهڪرو بيٺل پائي ناهي، 1882ع کان پوءِ دنيا ۾ ڪهڙيون تبديليون آيون، خود ڪارل مارڪس به موجود هجي ها ته پنهنجي فلسفي ۾ ڪيتريون تبديليون ڪري ها. آئون ته ائين چونڌس ته مارڪس جي فلسفي کي ابتو ڪريو ته جديدت پڄاڻان ٿي پوندي. مارڪس چيو هو ته معروضي حالتون اهم آهن ڪنهن به فرد جي نهڻ ۽ بگڙجڻ ۾، جديدت پڄاڻان ۾ صرف موضوعي حالتون اهم آهن، مارڪس چيو هو ته تاريخ ٻن ابتڙن جو ميلاپ ۽ تضادن جي صورت ۾ اڳتي وڌي ٿي ٻن جي تضادن ۾ هڪ کي کٽڻو آهي ٻي کي هارائڻو آهي. پر جديدت پڄاڻان چوي ٿي تضادن جو بنياد ۾ ٽڪراءُ نه آهي اها ته انفرادي وجود جي بقا آهي، جن ۾ ڳالهين ۾ اختلاف آهي انهن کي ڇڏيو، جتي گڏ ٿي سگهون ٿا اتي اچو ته گڏ ٿيون. مثال توهان جو ڪم ٻم ناهي ماڻهو مارڻ آهي، منهنجو ڪم ماڻهن جو دوا درمل ڪرڻ آهي، پر اسان ٻنهي کي پاڻي پيئڻ يا ماني کائڻ ۾ ڪوبه اختلاف ڪونهي پوءِ اچو ته انهيءَ هڪجهڙائي تي گڏ ٿيون. باقي اسان جي اختلافن تي هڪ ٻئي سان ڪوبه سرويڪار نه هجڻ ڪپي. جديدت پڄاڻان win+ win جو فلسفو ڏئي ٿي. هارائڻو ڪنهن کي ڪونهي، ٻنهي کي کٽڻو آهي. هاڻ مزدور به خوش ته سرمائيدار به خوش پوءِ انقلاب

ڪٿان ايندو؟ توهان ڏٺو ته پاڪستان ۾ ايتري ڪرپشن ڦهلائي ويئي آهي، ايترو ڪرائم ڦهلايو ويو آهي جو سڀ ڏهاري آهن، ڏوهه ڪندي خوش آهن سڀ ڏوهه ڪري ناجائز دولت هٿ ڪرڻ ۾ خوش آهن، انهيءَ ڪري رياست سان ڪير به وڙهڻ نٿو چاهي. مارڪس جو سائنسي ڪميونزم جيڪو گلوبل وليج جو تصور هو انهيءَ ۾ پرولتاريه ڊڪٽيٽرشپ اهم هئي جديد پڄاڻان ۾ گلوبل وليج آهي پر پرولتاريه جي ڊڪٽيٽرشپ سان نه پر سرمائيدار جي ڊڪٽيٽرشپ سان آهي. ڳالهه صرف ايتري آهي ته اسان حد کان وڌيڪ اميد پرست آهيون، اسان حقيقت کان اڳيون چورائي جيئڻ ٿا چاهيون. ان ڪري اسان قبول ئي نٿا ڪريون ته دنيا تباهي طرف وڃي رهي آهي. دنيا ۾ سڀ ڪجهه غلط ٿي رهيو آهي. اسان سمجهون ٿا ته اڃا سنڌ گڏڙن ڪانه کاڌي آهي. ان جو سبب به اهو آهي ته اسان موقعي پرستي جا شڪار آهيون، اسان جا رشتا مفادن جي بنيادن تي ٺهندا ۽ ٽٽندا آهن، اسان سڻي گره لاءِ ڪپڙا لاهيو بيٺا آهيون. اسان ڪرپشن ڪري مفت جو مال هٿ ايترو ڪيو آهي جو ڪنڌ ۾ ڪلي لڳي ويئي. هاڻي حقيقت اسان جي هٿ جي ٺاهيل آهي. اسان گسيل پٽيل پراڻا نعرا هٿ ڪري ڇڏيا آهن. انهن تي جذباتي ٿي هنيو ڇيون هڻون ٿا. دنيا ڪيڏانهن پئي وڃي اسان کي خبر ڪانهي. توهان ڏسندا ته مارڪسسٽ پراڻا جملا اڃا به ورجائي ترقي پسندي جو ثبوت ڏيندا آهن. ڪي وري اڄ به مذهب کي گاريون ڏئي ڪميونسٽ هئڻ جو ثبوت ڏيندا آهن. اسان وٽ نقلي دانشور سيميناري، اسٽيج تي ويهڻ وارن دانشورن جي ڪوٽ ڪانهي. ملا جي ڊوڙ مسيت تائين، انهن دانشورن جي

دوڙ ڪا سڻي سيٺ هٿ ڪرڻ يا فوتو سيشن ڪرائڻ کان وڌيڪ ٻيو ڪجهه ناهي. وکر جي دنيا، هوس جي دنيا ايتري وسيع ٿي چڪي آهي جو نا اهل، ڪوڙو ماڻهو هام هڻندي ۽ پاڻ کي پڏائيندي نٿو ٿڪي.

اهڙي دور کي سمجهڻ تمام گهڻو ضروري آهي. اهڙي دور ۾ سچ تي بيهڻ تمام ضروري آهي، ها ڏاڍو ڏکيو دور آهي، ڏاڍو ٽڪائيندڙ دور آهي. سوچ واري ماڻهو کي اڪيلو ڪريو ڇڏي ٿو، پر ڳالهه اها آهي ته سچو ماڻهو ايماندار ماڻهو پنهنجو ڪم ڪندو رهندو، تاريخ ۾ جيڪو سندس ڪردار آهي، اهو ٺاهيندو رهندو آهي. دنيا ۾ اهڙا ڏکيا دور اڳ به آيا ۽ اڃا ايندا پر اهو انسان آهي جيڪو هر دور ۾ جيئن جو گس ڳوليو وٺي.

**ڊاڪٽر غفور ميمڻ**  
**چيئرمين سنڌي شعبو**  
**ڪراچي يونيورسٽي**



## جديدیت پڄاڻان (پس منظر ۽ پيش منظر)

سڃاڳيءَ جي دور ۾ فلسفي مان ٿي پرت ڦٽي نڪتا هڪ عقليت (Rationalism) ٻيو ذهن ۽ جسم جي الڳ الڳ حيثيت (Dualism) ٿيون هر شيءِ تي شڪ ڪرڻ (Skeptical) رين ڊيڪارٽ جي هن فلسفي کي جديد فلسفي جو بنياد چيو وڃي ٿو. انهن ٽن پرتن مان ادب ۾ ڪلاسيڪل لاڙو پيدا ٿيو. ۽ جديد سائنس جو بنياد پيو. ذهن ۽ جسم جي حقيقت الڳ الڳ تسليم ڪرڻ مان هڪ ته اڳتي هلي وجوديت ۽ ٻيو جديد نفسيات جو بنياد پيو. اهڙي طرح سڃاڳيءَ واري تحريڪ مان انسان ۽ ڪائنات جي رشتي کي نئين طرح استوار ڪيو ويو. اهڙي طرح جديدیت جي شروعات ٿي. جنهن جو بنياد سائنسي ترقيءَ معاشي نظام جي تبديلي ۽ منطق تي رکيو ويو. بقول ڊاڪٽر افتخار جي ته.

“جديدیت کا نئين شيءِ ناهي بلڪ ايتري پراڻي آهي جيترو انسان. جديدیت جي اظهار جا ذريعا بدلجندا رهيا آهن. فڪر ۽ واقعا تاريخي پس منظر ۾ قديم يا جديد ٿي سگهن ٿا. پر هر زمان ۽ مڪان فڪر جيڪو انساني ترقي لاءِ سرگرم آهي جديد آهي.”<sup>1</sup>

جديدیت صرف ذهني لاڙو يا رجحان ناهي بلڪ هي هڪ ثقافتي عمل به آهي، جنهن ڪري تخليق ۽ جماليات جا نوان گس ۽

<sup>1</sup> ناصر عباس نير، جديدیت اور مابعد جدیدیت، انجمن ترقي اردو پاڪستان

پيچرا به هن ۾ ملن ٿا. جديدیت سائنس ۽ ٽيڪنالوجي جي ترقي ۾ پيدا ٿيندڙ نوان رشتا ۽ نئين سوچ کي عقلي بنيادن تي استوار ڪري ٿي، ان ڪري جديدیت جو اهم رجحان سيڪيولر ازم آهي. جديدیت جڏهن ادبي تحريڪ بنجي اڀري ٿي ته منجهس انسان دوستي جو پهلو نمايان ملي ٿو، جنهن کي ارڙهين صدي ۾ روش خيال جي نالي سان منسوب ڪيو وڃي ٿو. جنهن جو مقصد هو دنيا مان توهڻ پرستي، جهالت، وحشي ڀڙو ناانصافي کان انسان کي نجات ڏياري وڃي. هن فلسفي جو اهم نمائندو والتير (Voltaire 1664-1778) هو. ارڙهين صدي ۾ يورپ ۾ تمام وڏيون تبديليون اچڻ لڳيون، روشن خيالي جي تحريڪ يورپ ۾ تهذيبي، اخلاقي قدرن کي بدلائي ڇڏيو. ادب، مصوري، موسيقي، سياست ۾ تبديلي آئي. جنهن جي نتيجي ۾ جمهوري قدر پيدا ٿيا. انهيءَ دوران فلسفي ۾ ڪاٽ ۽ هيگل ۽ روسو جهڙا ڏاها پيدا ٿيا، سائنس ۾ اسحاق نيوٽن، چارلس ڊارون جهڙا اهم ڏاها پيدا ٿيا، هر طرف اهم بحث ۽ نوان موضوع زير بحث آيا، ڪليسا ۽ چرچ جي بادشاهت ٽٽي وئي. صنعتي انقلاب اچڻ لڳا ۽ يورپ سرمائيداري نظام وجود ۾ اچي ويو. ڪچو مال ۽ واڌو پيداوار هٿ ڪرڻ خاطر نيون منڊيون ڳولڻ لاءِ دنيا ۾ واپاري ۽ فوجي يلغار شروع ٿي. اهڙي طرح آبادياتي ۽ نئون آبادياتي نظام وجود ۾ آيو. هر نظام جا به پاسا هوندا آهن. شروعاتي دور ۾ سرمائيداري نظام سڪيولر، انسان دوست، هو ۽ ٻي دور ۾ سندس رجعتي پهلو ظاهر ٿيو. پهرين دور ۾ منڊي جي تلاش، ماڻهن کي شيون واپرائڻ لاءِ متوج ڪرڻ، روڊ رستا ٺهرائڻ، ٽپال جو سرشتو قائم ڪرڻ،

علم ۽ شعور وڌائڻ لاءِ اسڪول قائم ڪرڻ، ٻولين ۽ قومن کي سندن سڃاڻپ ڏيڻ، مطلب ته هر طرح جي ڪوج ڪرڻ ۽ نئين دنيا تلاش ڪرڻ سرمائيداري نظام جي ضرورت هئي. آهستي آهستي سرمايو گڏ ٿيندي ويو. تجوڙيون پرچي ويون ۽ ٻي طرف وڏا شهر وجود ۾ اچڻ لڳا. شهر جي ارد گرد ڪارخانا، ۽ مزدورن جون ڪچيون جهوپڙيون، هڪ طرف سائنسي ترقي جي نتيجي ۾ سڪ سهولتون ۽ آسوده طبقو ٻي طرف غريب، محروم طبقو، ٻي روزگار طبقو، سبب حسن ”موسيٰ سي مارڪس“ ٿي لکي ٿو،

”هڪ طرف وڏا شهر مزدورن لاءِ سزا ۽ لعنت بنجندا ويا ٻي طرف مزدور طبقو وڌندو ويو، جنهن ڪري مزدور تحريڪون به شروع ٿيون. آخرڪار برطانيا ۾ هڪ وڏي جدوجهد کان پوءِ مزدور طبقي ٿريڊ يونين ٺاهڻ جو حق به حاصل ڪري ورتو.“

1

آخر ڪار جديد دور خلاف نعرا بلند ٿيڻ لڳا مزدور مشينون ٽوڙڻ لڳا. ٻي طرف ڪارل مارڪس (Karl Marx 1818- ) (1883) جدلياتي ماديت ۽ تاريخي ماديت جو فلسفو پيش ڪيو. جنهن تحت هن هڪ نئون معاشي نظام ڏٺو جنهن جو نالو سوشلزم هو. 1915ع ۾ عالمي جنگ لڳي جنهن جي نتيجي ۾ روس ۾ انقلاب اچي ويو. سوويت يونين جي انقلاب دنيا ۾ پورهيت ۽ مظلوم طبقي ۾ هڪ نئون عزم ۽ حوصلو پيدا

<sup>1</sup> سبب حسن، موسيٰ سي مارڪس ٿي لکي ٿو، مڪتبہ دانيال ڪراچي. 1984. ص

ڪيو جنهن ڪري سڄي دنيا ۾ ترقي پسند تحريڪ شروع ٿي وئي . دنيا هر ڏاهي ، ساڃهه وند ماڻهو ترقي پسند تحريڪ کان متاثر ٿيو. ادب ۾ ترقي پسند تحريڪ سڄي دنيا ۾ جديد دور ۾ ماڻهوءَ جي جيئڻ جو هڪ نئون اسلوب قائم ڪيو. ادب جي ان تحريڪ جو باقاعده منشور ۽ وابستگي هئي. جنهن جو مقصد هو ته طبقاتي نظام کي وائڻو ڪجي ۽ انسان جي جيئڻ جو ڪو نئون رستو تلاش ڪجي ، جيڪو سوشلزم نظام ۾ موجود هو. جديد دور پنهنجي ارتقا جا مختلف مرحلا طئي ڪندي هڪ دنيا ۾ ٻن ڪيئمپن کي جنم ڏنو ٻي طرف سرمائيداري جي بحران دنيا کي ٻي جنگ عظيم ڏانهن ڌڪي ڇڏيو. ٻي جنگ عظيم دنيا ۾ هڪ وڏو بحران پيدا ڪيو جنهن ۾ انسان ۾ پڇ ڀاڙه ٿي ، انسان ۾ اڪيلائي، ڏک، ويچارگي جو احساس نروار ٿيڻ لڳو ، جنهن ڪري انسان وجودي وارداتن ۾ وڪوڙجي ويو. حقيقت ۾ جديد دور انسان کي فطرت جي گود مان ڪڍي مصنوعي ۽ مشيني ماحول ۾ آندو هو. ان ڪري انسان جنگ جي هاڃي ڪارين ۾ پنهنجو جيئڻ جي مقصد کي وڃائي وهي رهيو. ادب جي اندر انهيءَ جو اظهار مختلف تحريڪن جي صورتن ۾ ٿيندو رهيو. وجوديت جي تحريڪ ادب کي متاثر ڪيو. جان پال سارتر (Jean Paul Sartre 1905-1980) هن تحريڪ کي فلسفي ۽ ادب ۾ اظهاريو. سندس ڪيترائي ڊراما ۽ ناول جهڙوڪ 1938 ۾ لکيل ناول ڪراحت (Nausea)

1943 ۾ لکيل ڊرامو “The flies” 1944 ۾ لکيل ڊرامو No

Exit 1949 ۾ لکيل ناول (The reprieve) 1947 ۾ لکيل

ناول Trouble Sleep ۾ وجودي لاڙو ۽ انسان جي مقصد ۽ بي

مقصديت جا سوال موجود آهن . ان کان پوءِ البرت کاميو . (Albert Camus 1913 -1960) ادب ۾ هن لاڙي جو اهم نمائندو هو. سندس مشهور لکڻين ۾ ڌاريو ۽ پليگ آهن . انهيءَ کان علاوه يورپ ۾ ڪيترائي ٻيا ادبي لاڙا پيدا ٿيا. جهڙوڪ ماورائي حقيقت ( Surrealism ) دادا ازم ( Dadaism ) ڪيوب ازم ڪيوب ازم ( Cubism ) اظهاريت ( Expressionism ) شعوري وهڪرو ( Stream of Consciousness ) وغيره هنن ۾ ڪيترائي ئي لاڙا چترڪاري ۾ وڌيڪ ظاهر ٿيا . ادب ۾ به هنن جو نمايان اثر ملي ٿو جن ۾ ڊورٿي رچرڊ سن ورجينا وولف ( Virginia Woolf ) جيمس جوائس James Joyce اهر نالا ملن ٿا. پهرين جنگ عظيم کان پوءِ هي لاڙا جرمني، رومانيه ۽ فرانس ۾ شروع ٿيا. هنن لاڙن ۾ هڪ ته ادب جو اسلوب مخصوص هو. ٻيو قدرن روايتن ۽ آدرشن کان بغاوت هنن لاڙن ۾ نمايان هئي. جهڙي طرح ڪلاسيڪل دور ۾ فن، حقيقت نگاري، جي مخصوص قدرن خلاف بغاوت طور رومانويت پيدا ٿي هئي . اهڙي طرح ترقي پسند تحريڪ جي مخصوص روين ۽ لاڙن ۽ پابندين خلاف بغاوت طور به هي لاڙا پيدا ٿيا جن ۾ مڪمل چٽواڳي، ۽ هر ڳالهه کان نفی موجود هئي. رومانيت ۾ ته فطرت نگاري هئي پر هنن لاڙن ۾ مايوسي، فراريت، وڌيڪ هئي. ڇو ته شهرن جي مصنوعي ماحول ۽ عقليت جي فڪر ۾ ماڻهوءَ مان فطري ۽ روحاني جذبا موڪلائي ويا هئا ان کان پوءِ مارڪسزم جيڪو پورهيت ۽ مظلوم طبقي جي نجات بنجي آيو ان جو مسئلو اهو هو ته ماڻهو کي صرف مادي دنيا جي سک ۽ ضرورتن تائين محدود پئي رکيو. ٻي ڳالهه انسان مان روحانيت ختم ٿي وئي .

برصغير ۾ روحانيت مان مراد ، خدا ترسي، توڪل، درگذر  
ڪرڻ، همدردِي ، پيار، قرب جي معنيٰ ۾ ورتل آهي. جيئن ايج  
بي ڊينش چيو هو

“When modern philosophers announced god dead, it was the  
divinity -in-human that died, not god”<sup>1</sup>

انسان ۾ اڪيلائي جو سبب اها مڪنيڪل ماديت به بني ۽  
زندگي جي بي سببي جو بنياد به بني. نتيجي طور ادب ۾  
وجوديت جهڙا لاڙا پيدا ٿيا. سوويت يونين جيستائين قائم هو  
عالمي طور ادب ۾ ترقي پسند تحريڪ سان گڏ ٻيون تحريڪون  
فرد ۽ آزادي جي بحث سان هلنديون رهيون ويهين صدي جي  
آخر ۾ سوويت يونين جي ٽٽڻ کان پوءِ عالمي طور حالتون  
بدلجي ويون. ملتي نيشنل ڪمپنين جو وجود ۾ اچڻ ، مارڪيٽ  
ڪلچر ، ڪپٽ واري ثقافت، نيوڪليئر ٽيڪنالوجي، ڪمپيوٽر  
ٽيڪنالوجي، جينيتڪس سائنس، دنيا جو گلوبل وليج ۾ تبديل  
ٿيڻ. دنيا کي نئين دور ۾ داخل ڪيو. هن مرحلي جي  
معروضيت کي مابعد جديديت يا جديديت پڄاڻان چئجي ٿو.

مابعد جديديت جي مڪمل تعريف ته اڄ تائين ڪنهن نه ڪئي  
آهي. پر ايترو ضرور آهي ته مابعد جديديت هڪ ئي وقت ۾  
مختلسف تضادن وارا تصور ۽ هاڃا ڪٿي آئي آهي. جديديت ۽

---

<sup>1</sup> H.B Danish, M.D, “The Psychology of  
Spiritualism”, Sterling Publishers Private Limited New  
Delhi 1998 page 65.

مابعد جديدیت ۾ فرق اسان هيئن ڪنداسين ته جديدیت ۾ مرڪزیت هئي، تاريخ ۽ ڪلچر هو. منصوبہ بندي ۽ تخليق هئي پر مابعد جديدیت ۾ لامرڪزیت، مایا، عدم تعین، انشار، هٿرادا موضوع ۽ رينڊم اسٽائيل موجود آهي. مابعد جديدیت جو بنياد هيئن نڪتن تي رکيل آهي.

- ڪوائٽم فزڪس
- جديد ميڊيا
- ڪمپيوٽر ٽيڪنالاجي
- غير مادي معشيت (Intangible economics)
- جنيٽڪ سائنس
- ڪوائٽم فزڪس جا هيٺيان بنيادي نڪتا آهن

- wave particle duality
- un certainty principle
- quantum entanglement

آئنسٽائن کان اڳ دنيا اسحاق نيوٽن جي قاعدن تي هلندي هئي . سائنس ۽ معشيت جو بنياد فارمولائز هو. 1905 ۾ اليڪٽران جي دريافت ٿي ۽ اليڪٽران کي مادي ذرو (Particle) سمجهيو ويو. پر 1930 ع ۾ اليڪٽران جي مادي وجود تي شڪ ڪيو ويو. ڇو ته اليڪٽران جو انرجي ۾ تبديلي وارو مرحلو فارمولائيز ناهي. اليڪٽران پنهنجي خصوصيت ۾ هڪ ئي وقت انرجي به آهي ته مادي ذرو به آهي . روشني اليڪٽران جو وهڪرو آهي اهي اليڪٽران مادي ذرو آهن يا انرجي جون لهرون جيڪڏهن مادي ذرو آهي ته روشني ۾ تبديل ڪيئن

ٿئي ٿو. جيڪڏهن انرجي آهي ته پوءِ اهو بحث ئي ختم ته دنيا مادي آهي بلڪ پوءِ مادي جي حيثيت ٿانوي ٿي وئي ، پر ڪوائنٽم فزڪس انهيءَ تي ڪو حتمي جواب نٿي ڏئي . بلڪ اتي ريٽڊم صورتحال پيدا ٿئي ٿي .

Light is an energy exchange between electrons. However, the exchange Mechanism was unknown, as Einstein implied when he said: "I would just like to know what an electron is."<sup>1</sup>

هن صورتحال ۾ عدم تعين جو هڪ اڻ ڪٽندڙ سلسلو شروع ٿي وڃي ٿو ، جنهن جو نتيجو اهو ٿو نڪري ته “ God play dice ” جيتوڻيڪ آئنسٽائن پنهنجي وس آهر ڪوشش ڪندو رهيو ته ڪائنات کي ڪلاسيڪل فزڪس تي پرکجي .

While at a glance this may seem like just another strange theory, it contains many clues as to the fundamental nature of the universe and is more important than even relativity in the grand scheme of things (if any one thing at that level could be said to be more important than anything else). Furthermore, it describes the nature of the universe as being much different than the world we see. As Niels Bohr said, "Anyone who is not shocked by quantum theory has not understood it."<sup>2</sup>

<sup>1</sup>[http://en.wikipedia.org/wiki/Introduction\\_to\\_quantum\\_mechanics.4](http://en.wikipedia.org/wiki/Introduction_to_quantum_mechanics.4) .<http://library.thinkquest.org/3487/qp.html>

<sup>2</sup><http://www.brainyquote.com/quotes/quotes/h/heraclitus107157.html>.



هن ٿيوري کان پوءِ دنيا ۾ هڪ نئون بحث چڙي پيو ته هاڻ دنيا جا وهنوار ۽ شين کي ڏسڻ ۽ مسئلن جا حل صرف فارمولائيز ناهن بلڪ ريڊيم به آهن. نتيجي طور معشيت ۾ به عدم تعين ۽ گهڻ رخي صورتحال پيدا ٿي جنهن کي entanglement Quantum معشيت به چيو وڃي ٿو.

توهان ڏٺو ته گلوبل دنيا جي معشيت کان پوءِ مارڪسزم جي ٿيوري کي ابتڙ پيش ڪيو ويو. مارڪسزم جي ٿيوري مطابق ڪنهن به ماڻهو کي ٺاهڻ ۽ ڦٽائڻ ۾ معرضي صورتحال اهم آهي، ماڻهو تيستائين تبديل نٿا ٿي سگهن جيستائين معروضي صورتحال تبديل نٿي ٿئي. ان لاءِ هڪ وڏي انقلاب جي ضرورت آهي ان کان پوءِ دنيا جو هر عمل معاشي نظام جي تابع آهي. پر گلوبل دنيا جو اهو نعرو آهي ته ماڻهو جو اندر ئي سڀ ڪجهه آهي. ايلون ٽافلر Alvin Toffler کان وٺي اسٽيون ڪووي تائين آمريڪا ۽ يورپ جا ڏاڏا اهو مابعد جديديت جو فڪر پيدا ڪري رهيا آهن ته دنيا تبديل پنهنجي داخلي طاقت سان ڪريو. مارڪس جو اهو چوڻ هو ته دنيا ۾ وچٿري (Neutral) ڪابه شيءِ ناهي ڪنهن هڪ جو پاسو ڪڍڻو پوندو ڪنهن هڪ کي کٽڻو آهي ۽ ٻي کي هارائڻو آهي پر مابعد جديديت جو نعرو آهي ته win + win يعني ٻنهي کي کٽڻو آهي. چوڻ هڪ شيءِ جا ڪيترائي رخ آهن ڪنهن ڪا هڪ انگ 6 نظر اچي رهيو آهي عين ممڪن آهي ته ٻي کي اهو 9 نظر اچي رهيو هجي ڇو

تہ ٻنهي جي جڳهہ الڳ الڳ آهي، هاڻ جڳهہ ٻنهي جي مٿاڻو تہ رايہ ٻنهي جا وري بدلجي ويا معنيٰ ٻئي کڻي ويا. ان جو مطلب اهو ٿيو تہ سرمائيدار ۽ مزدور جي جھيڙي جو حل اهو بہ ٿي سگهي ٿو. مزدور کي سرمائيدار بنجي وڃڻ گھرجي پوءِ ڪنھن بہ بدعنواني جي طريقي سان ٿئي.

ان کان پوءِ معروضي حالتون ڪابہ معنيٰ نٿيون رکن ماڻھو کي Proactive ٿيڻ گھرجي. هن لفظ جي معنيٰ اها آهي تہ ماڻھوءَ کي پنهنجي موسم پاڻ سان کڻي هلڻ گھرجي. حالتن جو شڪار نہ ٿئي. مطلب تہ موجودہ نظام ۾ جيڪڏھن ڪو غريب آهي تہ پنهنجي افعالن جي ڪري آهي. ان ۾ حالتن بدلائڻ جي طاقت ناهي.

مارڪس جي فلسفي جو بنياد هو تہ معروضي حالتن کان داخلي حالتون ٺھڻ ٿيون پر اسٽيون ڪووي جو چوڻ آهي تہ

“Our behavior is functioning of our decisions not our conditions”<sup>1</sup>

يعني توهان پنهنجي سوچ بدلايو تہ دنيا بدلجي ويندي. مابعد جديديت جو ٻيو بنياد جديد سڌ سماءُ جا ذريعا آهن. جديد سڌ سماءُ انسان کي جيترا فائدا پهچايا آهن اوترا نقصان بہ. چوٽہ بنيادي ڳالھه ايجاد جي نہ پر استعمال جي آهي. غلط رستي تي هلي صحيح نتيجا ڪڏھن بہ حاصل نٿا ڪري سگھجن. واپاري ڪمپنيون جديد ميڊيا کي خوب استعمال ڪن ٿيون.

---

<sup>1</sup>. Stephen R.Covey, “The Seven Habits of Highly Effective People”, Simon & Schuster Ltd, London 1989. Page 71

پنهنجي شين کي وڪڻڻ لاءِ ميڊيا تي مشهوري ۽ ماڻهن کي مونجهائڻ لاءِ هٿرادا اشوز پيدا ڪيا ويندا آهن ، اڳ ميڊيا حالتن ۽ واقعن جون خبرون ڏيندي هئي پر هاڻ ميڊيا ماڻهن جون خبرون ٺاهيندي آهي . واقعا رونما ٿيل ۽ ميڊيا جا پيش ڪيل الڳ الڳ حقيقت رکندا آهن . چوٽه خبرون کي سنسني خيز ٺاهڻ ميڊيا جو ڪم آهي . يعني عوام اهو ڪجهه ڏسندي آهي جيڪو هن کي ميڊيا ڏيکاريندي آهي . ان پوءِ اينڪر پرسن ميڊيا جو هڪ الڳ ڪلچر آهي . جنهن جو مطلب آهي ته دنيا کي ڪنهن نظريي ، علم ، ڏاهپ ۽ حقيقت جي بجاءِ مخصوص اينڪر پرسن جي راءِ تي هلائي ٿي . يقيني طور اهي اينڪر پرسن واپاري دنيا جي نمائندگي ڪندا آهن جي ائين نه ڪندا ته ڪامياب اينڪر پرسن نه سڏبا . نتيجو اهو ٿو نڪري ته ميڊيا هڪ ميا جو چار بنجي وڃي ٿي . ميڊيا هٿرادا اشوز ٺاهيندي آهي ، جن جي ذريعي ماڻهن جي راءِ هموار ڪندي آهي . انهن هٿرادن واقعن کي سنسني ٺاهي سماج ۾ ڦهلايو ويندو آهي . جيئن سنڌ ۾ ڪارو ڪاري ، ڌرڻو ، جرگو ۽ پريمي جوڙن جو رواج ميڊيا جو پيدا ڪيل آهي . دنيا ۾ به ميڊيا ذريعي ڪنهن کي هيرو ٺاهيو ويندو آهي ته ڪنهن کي زيرو ٺاهيو ويندو آهي . مائڪل جيڪسن کان وٺي ميڊنا ٽائين ، هڪ فلم جي سيريز کان وٺي ٻي ٽائين سڀ ڪاروباري هيرو آهن . ڪي ايف سي KFC ڪلچر کان وٺي پيزا هٿ ٽائين جو ڪلچر سڀ جديد گليمر ۽ ڪمائي جا ڌنڌا آهن . چو ته انهن جي مشهوري ايتري ڪئي وڃي ٿي جو اهي ماڻهن جي ضرورت بنجي وڃن ٿا . اڳين اسان ٻڌندا هئاسين ته ” ضرورت ايجاد جي

ماءُ آهي ” پر هاڻي اها چوڻي ابتي آهي ” ايجاد ضرورت جي ماءُ آهي.“ پهرين ايجاد ٿيندي آهي پوءِ ميڊيا ذريعي ان جي مشهوري ڪري توهان جي ضرورت بنائي ويندي آهي .

تي وي جي دنيا ۾ توهان کي ڪيئن ڳالهائڻو آهي . ڪهڙي اسٽائل سان وهڻو آهي ، ڪهڙا ڪپڙا پائڻا آهن ، سڀ نقلي ۽ گليم جو حصو آهن . توهان جي شخصيت ٺاهي ويندي آهي . جيڪا اصلي فطرت کان ڪٽيل به ٿي سگهي ٿي . مطلب ته ميڊيا جي ذريعي جڙتو ڪردار پيدا ڪيا ويندا آهن . ميڊيا مايا جي دنيا پيدا ڪئي آهي حقيقت گم ڪئي وئي آهي . ان کان پوءِ سڀ نقلي ڪردار پيدا ڪيا ويا آهن جيڪي مارڪيٽ جو وڪر آهن . ماڻهن کي ايترو الجهايو ويو آهي جو سچ گم ٿي ويو آهي رڳو ڪوڙ جي لڙائي ڪوڙ سان پئي هلي .

اچو ته ڏسون مابعد جديديت جي باري دنيا جي مخلف عالمن جا ڪهڙا رايا آهن.

14 نومبر 1997ع تي شڪاگو ۾ مابعد جديديت جي موضوع تي هڪ ڪانفرنس ٿي هئي ان ۾ هڪ ماهر جو رايو هو ته مابعد جديديت اسان کي ڪجهه به نئون نٿي سڀڪاري هي اهو رويو آهي جيڪو فطرت ۾ موجود آهي صرف سائنس ان جون معروضي حالتون پيدا ڪيون آهن. قبل مسيح ۾ هيراڪليطس (Heraclites) چيو هو ته ،

“You cannot step into same river twice” his student added “not even once, there is not same river”<sup>1</sup>

ان بيان مطابق ڪنهن به حقيقت کي بقا ناهي بلڪ هڪ رواني آهي ، جنهن ڪري هر شيءِ نئين آهي . بيهڪ ( Consistence ) ڪٿي به ناهي ، مابعد جديديت ۾ اهو عمل تيز ٿي ويو آهي اڳ تاريخ هزارين سالن جي هئي ، پوءِ صدين جي ٿيندي هئي ۽ هاڻ ڏهن سالن جي تاريخ آهي اڃا به روز جي تاريخ ٿيندي . تاريخ هوندي ته ڪلچر ، قومون ، ٻولي به هوندا نه ته ڪلچر ، قوم ٻولي به ختم ٿي ويندا . اسان ڏسون پيا ته گلوبل ڪلچر ۽ گلوبل معشيت ۾ اهو ئي ڪجهه ٿي رهيو آهي.

ڪولمبيا جي ساڃاهه وند ليڪڪ ڪالي ليسان ( kale lasn ) (1942) جو خيال آهي ته “مابعد جديديت ڏاڍي مايوس ڪن ۽ ذهني دٻاءُ وارو فلسفو آهي ، ان کي بيان ڪرڻ ڏاڍو ڏکيو آهي ، ڇو ته ڪو به ان کي صحيح معنيٰ ۾ نٿو ڄاڻي پر هڪڙي ڳالهه سمجهه ۾ اچي ٿي ته اسان انساني تاريخ جي آخري نڪتي تي پهچي چڪا آهيون. هر شيءِ جي اصليت جو خاتمو ٿي رهيو آهي، فن علم ادب، ڏاهپ ۽ روايتن جو موت ٿي چڪو آهي . مذهب ۽ مستقبل جا رومانوي خيال مري چڪا آهن . دنيا ۾ هاڻ ڪوبه انقلاب نه ايندو. انسان ذات مستقل بحران ۾ ڦاسي چڪو آهي . جنهن مان ٻاهر نٿو پڄي سگهي .”

<sup>1</sup><http://www.brainyquote.com/quotes/quotes/h/heraclitus107157.html>. 7.

13 June 2010

ڊونالڊ ڊيوڊ سن (Donald Davidson) جو چوڻ آهي ”مابعد جديدیت ۾ اسان دنيا کي پنهنجي تصورن يا خيالن سان سڃاڻي نٿا سگهون. بلڪه دنيا اسان کي سڃاڻيندي آهي. سچ حقيقت جو منظر نامو ناهي بلڪه سماجي عمل جو پيش منظر آهي.“ ساڳي وقت ٻولي جيڪا مخصوص زمان و مڪان ۾ موجود آهي پنهنجي لفظن ۽ اکرن سان سچ پيش ڪري سگهي اها به مابعد جديدیت جي الڳ آهي. ڪابه پراڻي ٻولي مابعد جديدیت کي پيش نٿي ڪري سگهي ڇو ته ان ٻولي وٽ موجوده زمان و مڪان جي شين ۽ عملن جا لفظ ئي نه هوندا اهو ئي سبب آهي جو هن وقت دنيا ۾ ڪابه خالص ٻولي ناهي ڇو ته ٻولي فطرت ۽ ڪلچر مان جنم وٺندي آهي. هتي فطرت ۽ ڪلچر روز نئون آهي ته پوءِ ٻولي ڪٿان جنم وٺندي؟

رچرڊ روتري (Richard Rotry) جو خيال آهي مابعد جديدیت تن تحريڪن جي بنياد تي رکيل آهي. هڪ ساختيات (structuralism) ٻيو ساختيات شڪن (De- structuralism) ۽ ٽيون تعمير شڪن (De- constructions) 1960 ع کان 1970 ع تائين دريدا فرانس جو اديب هو، هن به سائنسي طور سماجي ساختيات جو نعرو هنيو. دريدا جو خيال هو ته جديدیت پڄاڻان نه ته ڪو نظريو آهي نه لاڙو بلڪه معروضي حالتن جو عڪس آهي.

مابعد جديدیت جي دور ۾ شهر ۽ شهري آبادي ٻهراڙيءَ کان وڌي ويندي آهي. نتيجي طور ڪلچر جو ۽ قدرن جو خاتمو ٿي ويندو آهي. اتي صرف صارفين جو ڪلچر هوندو آهي. شهر جي سڄي سرگرمي معاشي ۽ واپاري هوندي آهي. اتي رهڻ وارا آهستي آهستي ان ماحول ۽ معاشي نعرن ۾ گم ٿي ويندا آهن

هنن جو وجود ڪجهه به نه هوندو آهي هو صرف مارڪيٽ جو عڪس هوندا آهن. مارڪيٽ ئي هنن جي رهڻ سھڻ جو ڍنگ طئي ڪندي آهي. مابعد جديديت ۾ دنيا مادي حصول جي پويان ديواني هوندي آهي. مادي ڪشمش کي اڀڄ بي دينش هن طرح بيان ڪيو آهي .

“The force of love kindness and mercy were too often defeated in the struggle for material development and consumption. Frequently force took place of love, information replaced wisdom, wealth become synonymous of happiness. The earth was shattered into many little centers of self - interests. Consequently human knowledge become limited to the physical world and laws of material were applied to the spiritual. The futility of such as under taking is now clearly before us, as we behold our world divided , dispirited , burdened with in Justice, inequality, mistrust , war , hunger , disease , immorality and death. The world is now seriously ill with disease of materialism. <sup>1</sup>

مابعد جديديت جي دور جو پيدا ٿيندڙ نسل ائين آهي جيئن ڪڪڙ جا فارمي ٻچا . جن نه ڪڏهن ماءُ جي گود ڏٺي ، نه پيار جي گرمائش محسوس ڪئي ، نه فطرتي منظر ڏٺا ، نه چانڊوڪيون ڏٺيون ، نه ٿڌي هوا جا جهوتا محسوس ڪيا، اهڙو ئي نسل اڄ جي مابعد جديديت جو آهي جيڪو ڪتر ڌنڌي باز ، نتيجي پرست (Pragmatic) فطرتي منظرن کان ڪٽيل ، جذبا،

<sup>1</sup> H.B Danish, M.D, “The Psychology of Spiritualism”, Sterling Publishers Private Limited New Delhi 1998 page 66

همدردي، برادري ۽ پنهنجائپ ان لاءِ سڀ اوپريون شيون آهن. هن آپريشن سان جنم ورتو، توڪري ۾ ماءُ کڻي هلي، تڃ بجاءِ فيڊر پيتو، ماءُ جي لولي بجاءِ سناتي جا چيڏڪ پريا، نه بهار ڏٺو نه سرءُ، نه تارا ڏٺا نه ڪٽي، نه ٿيڙو، نه عيد نه براد هن ته صرف فيشن ڏٺو، هن ته ڏيڪاءُ جا تهوار ڏٺا، گليئمر جي چمڪ ۾ گم ٿيل اگهاڙا وجود ڏٺا. گولين جا آواز ٻڌا ۽ لاشن جي نمائش ڏني، هن کي پنهنجي ڪابه خبر ناهي هو ته صرف هڪ ڪردار آهي، وڪر آهي، پاڻ کي مکي چڪي مارڪيٽ ۾ وڪڻندو. پوءِ مادي شين پٺيان ۽ مادي لذتن پٺيان پڇندو گهر کي ڊپارٽمينٽل اسٽور ناهيندو جنهن ۾ واٽڙا ڪردار اڪيلا بگهڙن جيان نقلي خول پائي جيئندا.

اياز گل هن طرح انهيءَ ڳالهه کي اظهاريو هو

ماڻهوءَ اڳيان پويان پاڇا ڊوڙن ٿا،  
 نظرن ڏي هر روز تماشا ڊوڙن ٿا  
 سچ اصولن ۽ احساسن کي دفنائي  
 رستن تي بس زنده لاشا ڊوڙن ٿا  
 ڪيئن ڪري سگهندا منزل کي پنهنجو  
 خيال جيڪي چارئي پاسا ڊوڙن ٿا  
 ٻار ڇا سوچن جيون ڪهڙي ويدن آهي  
 جنهن جي پويان امان بابا ڊوڙن ٿا  
 هر شيءِ هن کان ڪيڏو ڏور هلي وئي آهي  
 دل پسي بس يار دلآسا ڊوڙن ٿا.<sup>1</sup>

مهرڻ، سنڌي ادبي بورڊ ڄامشورو، سيپٽمبر کان ڊسمبر، 2005<sup>1</sup>



مابعد جديدیت جو هڪ اهم نڪتو غير مادي معشيت آهي يعني “Intangible economics” هن نظام ۾ واقعي لاءِ سائنس، معروضي حالتون، سبب يا علت هئڻ ضروري ناهن واقعا جڙتو، ڪردار جڙتو هوندا، معاشي سرگرمي جڙتو هوندي. ويني ويني رات وچ ۾ ڪو به شاطر ماڻهو امير ۽ ڪو امير غريب بنجي سگهي ٿو، فائنل جي هيرا ڦيري، شيئر مارڪيٽ ۾ ڪروڙن جا سودا ويني ويني امير يا غريب ڪري سگهن ٿا. هن دور ۾ دولت جو تصور غير مادي آهي، معنيٰ هڪ اليڪٽرڪ ڪريڊٽ ڪارڊ لکين روپين جو هوندو. اربين روپين جا سودا ڪريڊٽ ڪارڊ ۽ ڪوڊ نمبر ذريعي ٿيندا آهن، اسڪينگ ٽيڪنالاجي، ڪمپيوٽر فوٽوگرافي، انٽرنيٽ لائبريري، اليڪٽرڪ پيغام رسائي غير مادي دنيا کي جنم ڏئي رهي آهي. ٻي طرف جينيتڪ سائنس ملٽي نيشنل ڪمپنين ۾ وڌيڪ ڪمائڻ جي حوس پيدا ڪئي آهي ڇو ته زرعي طور فارمي جنسون پيدا ڪرڻ، ٽڪڙا فصل پيدا ڪرڻ، بنين ۾ وڌيڪ پاڻ ۽ دوائون وجهي بنين جي سگهه ختم ڪرڻ، مستقبل لاءِ ڏاڍو هاڃي ڪار آهي. ان کان پوءِ جاندارن ۾ جينيتڪس DNA مان ڊولي ريڊ ٺاهي اهو ثابت ڪيو ته هاڻي انسان مان اسان انسان به ٺاهي سگهون ٿا. دنيا ۾ هن ٽيڪنالاجي تي پابندي آهي.

دنيا ۾ هميشه به نقطه نظر اهم رهيا آهن هڪ اميد افزان ٻيو مايوس ڪن. اميد وارن جو چوڻ آهي ته دنيا ۾ انڌير ڪونهي اهي سڀ ڊيجارٽ جون ڳالهون آهن. نه ته سائنس ته انسان کي ترقي وٺرائي آهي. سهولتون ڏنيون آهن ۽ انسان اڳتي وڌي

رھيو آھي . مابعد جديديت ڪا مايوس ڪن ڪونھي دنيا ۾ ھي عبوري دور آھي تبديلي ايندي . ٻيو مايوس ڪن نقط۽ نظر آھي تہ دنيا روز بہ روز تباهي ڏانھن وڌي رھي آھي . سائنس انسان کي ماديت ڏانھن ڌڪيو آھي ۽ انسان انسانيت وڃائي ويٺو آھي . ترقي جي نالي تي انسان وحشي جانور ٿيندو وڃي ۽ ڏينھان ڏينھن اڪيلو ۽ بيوس بنجندو وڃي .

مابعد جديديت جو انھن ٻنھي سان ڪوبہ تعلق ڪونھي چوٽہ مابعد جديديت ھڪ عمل ۽ معروضيت جو نالو آھي . اھو تہ دنيا ڦٽي ٿي يا ٺھي ٿي ترقي ڏانھن وڃي ٿي يا تنزل ڏانھن اھو سوچڻ ڪنھن فلسفي ، نظريات دان ، سياست دان ، ۽ آشا واد جو ڪم آھي . جديديت ۾ تہ الميي ، ڌڪ ، تباهي ، تي رڙيون ڪيون وينديون ھيون ، احتجاج ڪيو ويندو ھو پر مابعد جديديت تہ ڌڪ، الميي يا سانحي کي بہ Celebrate ڪندي آھي . جي زلزلو ايندو تہ ماڻھو لکين مري ويندا پر مابعد جديديت لاءِ اھو صرف ھڪ اشو آھي ، جنھن مان ڪروڙين روپيا ڪمائڻا آھن . سياست چمڪائڻي آھي . توھان اڄ تائين اھو طئي ڪري نہ سگھندا تہ 11/9 جو واقعو الميو ھو ، سازش ھئي ، سياست ھئي يا پلاننگ ھئي . ڪابہ ڳالھ توھان طئي نہ ڪري سگھندا . جديديت تہ پنھنجي فڪر ۽ نظريي سان وابستہ ھئي پر مابعد جديديت جو ڪوبہ فڪري حصار ڪونھي ، نہ مرڪزيت اٿس ، مابعد جديديت جا ھزارين رخ آھن سڀ قيمتي ، ۽ ناياب ، حقيقت کان ڏور ، ۽ سوچ کان ڏور .

مابعد جديديت جا اھم پھلو حيران ڪندڙ واقعا ( Future Shocks ) آھن . ھن ۾ ظالم ۽ مظلوم جو ڪردار بدلجي ويندو .

ڪو ظالم توهان کي رڙيون ڪندي نظر ايندو ته هن سان ظلم ٿيو آهي، ڪو مظلوم دنيا ۾ بدنام هوندو ته هو ظلم ڪري ٿو. اصل ۾ مظلوم ڪو نسل، ڪا قوم ڪو ملڪ يا ڪا جنس نه هوندي. بلڪ فرد هوندا. مثال امريڪا جو صدر ڪو شيدي ٿئي ته ان ۾ حيراني جي ڪابه ڳالهه ناهي. مجموعي طور شيدي حڪمران نه هوندا، يا وري سڀ شيدي آسوده نه هوندا. اهڙي طرح ڪا عورت حڪمران ٿئي ته ان جو مطلب اهو ناهي ته عورت طاقتور ٿي وئي. ڪو چڪي هڻڻ وارو ڪروڙين ڪمائي ۽ ڏاهپ وارو عالم بک مري ته حيراني جي ڳالهه ناهي. ڪو ڏوهاري، سمگلر قوم جو هيرو هجي ۽ ساڃاهه وند کي چريو چيو وڃي ته ڪا حيراني جي ڳالهه ناهي. ڪوڙ کي سچ ۽ سچ کي ڪوڙ چوڻ رواجي ڳالهه آهي مابعد جديديت فيوچر شاڪس جو دور آهي.

طالب الموليٰ! هن صورت حال تي چيو هو ۽

عجب آهي زماني جا اهي اطوار متجي ويا  
وڏا سردار متجي ويا، وڏا پوتا متجي ويا  
اها الفت اها تهذيب ڪانهي ڪا  
غريبن ۾ اڃا ڪجهه آ ڀر زردار متجي ويا  
پتل کي سون چون ٿا، هيرو شيشي کي  
ڏسو ڇا ٿي ويو جو سڀ وينجهار متجي ويا  
جي ليلي هجي ها ته اڄ ور متي ڪين ها مڻين تي  
قسم رب جو جو اڄوڪا هيرن جا هار متجي ويا  
پراون تي ڪهڙيون معيارون طالبالموليٰ

هو ننڍپڻ جا ساٿي ڪارا وار متجي ويا.

رولينڊ بارتس (Roland Bathes 1912-1980) جو مضمون ليکڪ جو موت (Death of Author) ڪافي شهرت ماڻي چڪو آهي ، ان جو چوڻ آهي ته هر نظام جي مطالعي لاءِ هڪ ميٿا ٿيوري جي ضرورت آهي. مثال دريدا ، فوڪو جرمني جي مثال پسنديءَ کي فڪري پس منظر ناهي جديديت تي تنقيد ڪئي. اهڙي طرح هڪ لکڻيءَ تي تنقيد به يا ان جو قد ڪاٺ وقت، حالتون، ۽ مارڪيٽ ٽڻي ڪندي ليکڪ پنهنجو ليک لکي الڳ ٿي ويو. ان جا پهلو تنقيد نگار، ۽ مارڪيٽ ظاهر ڪندي.

هاڻ تنقيد نگار ته وڃڻو رهي نٿو سگهي ڇو ته هو خود مارڪيٽ جي رحم ڪرم تي آهي. اهو ئي سبب آهي جو سلمان رشدي جا ناول، تسليمان نسرين جو لڄ Laja، سوزانا ارون دتي راءِ جو، 'غريبن جو آهي الله' (God of small things) هڪ مخصوص مارڪيٽ جي مفاد خاطر انهن ناولن کي شهرت تي چاڙهيو ويو جڏهن ته فني يا فڪري طور انهن ناولن ۾ ڏاڍيون ڪچايون هيون. هاڻي اهڙي طرح سان دنيا ۾ مارڪيٽ جنهن شيءِ کي چاهي آسمان جي بلندين تي پهچائي ڇڏي ، پوءِ اهو ڪو اداڪار هجي ، اداڪاره هجي ، ڪرڪيتر هجي، پريمي جوڙو هجي، ڪا فلم هجي يا ڪا استعمال جي شيءِ يا جڳهه مثال ڪي ايف سي، پيزا هٽ ، ميڪ ڊونالڊ وغيره يا ڪو مخصوص ڪاڌو، سڀ مارڪيٽ پيدا ڪندي آهي. مشهور ڪندي آهي ۽ ماڻهو انهيءَ شهرت جي پٺيان پٺيان ڊوڙندا رهندا آهن بغير سوچڻ ۽ سمجهڻ جي. مابعد جديديت جي به اها

به خصوصيت آهي ته ماڻهن کي ايترا رخ ڏيڪاريو جو هو منجهي پوي ۽ سوچڻ ڇڏي ڏين .

ميٽا ٿيوري ڪنهن به نظريي لاءِ مثبت ۽ منفي دليل ڳولي سگهي ٿي. هر دور جو نظام معروض ۾ الڳ ۽ ٽيڪسٽ ۾ الڳ هوندو آهي. ٽيڪسٽ ۾ لفظن جو ناچ ٿيندو آهي غلط کي صحيح ۽ صحيح کي غلط. لفظن ۽ منطق جي هيرا ڦيري سان ٿي سگهي ٿي. سوال اهو آهي ته ڇا انسان جي احساسن ۽ اندر جي سچ کي لفظ پيش ڪري سگهن ٿا ؟

مابعد جديديت جي هر لمحي جي هڪ ڪهاڻي آهي ، هر لمحي جي هڪ تاريخ آهي ۽ دنيا هڪ اليڪٽرڪ ڪاڪ محل (Electronic labyrinth) آهي . ان جي اظهار لاءِ ڪهاڻي يا افساني ۾ ايتري جان نه رهي آهي. انهيءَ ڪري دنيا ۾ ناول کي مقبوليت ملي رهي آهي . ”ارون ڊٽي“ کان وٺي ”هرٿا مولر“ تائين ناولن جو تسلسل اها ڳالهه ثابت ڪري ٿو ته ناول هڪ ادبي طاقتور صنف بنجي اڀري آهي . دنيا ۾ جيڪي اهم ناول مابعد جديديت جي حوالي کان لکيا ويا آهن اهي ڪجهه هن ريت آهن ،

ايلين جنسبرگ Allen Ginsberg 1926-1997 جو مشهور ناول بيت جنريشن Beat Generation جي ڪلچر street culture تي لکيل آهي ، اڄڪلهه جا نوجوان جن ۾ سنجيدگي گهٽ مهم جوئي گهڻي هوندي آهي ، فاسٽ فوڊ ڪائيندي ، فلرٽ ڪندي ، قدرن کان بي خبر نوجوانن تي هي ناول ڏاڍو اهم آهي. ان کان پوءِ وليم ايس بوروفس (William S Burroughs) جو 1992 ۾ مشهور ناول naked lunch ڏاڍو اهم آهي. هي ناول دنيا جي اندر

نشي جا سوداگرڻ تي، انڊر گرائونڊ مافيا، lesbian، homo sexuality تي لکيل آهي دنيا ۾ ماڻهو ڪيئن وڪري رهيو آهي،  
مرڪزيت کان ٻاهر نڪري جانور ٿي رهيو آهي. اهڙي طرح  
2000ع ۾ Mark Z Danielewski جو آيل ناول هائوس آف ليوز  
House of Leaves ۽ 2005 ۾ ڪيٽ موس Kate  
Moses جو لابرينٿ (Labyrinth) مابعد جديديت جا ڏاڍا اهم  
ناول هئا. هنن ناولن ۾ مابعد جديديت جا اهم لاڙا جيڪي مان  
هيٺ ڏيان ٿو موجود آهن.

- Metafiction
- Pastiche
- Black humor
- Intertextuality
- Fablution
- Poiumenon
- Magic realism
- Techno culture and hyper realty
- Paranoia
- Maximalism
- Minimalism

عام طور سان اسان وٽ سنڌيءَ ۾ انهن لاڙن جو اثر اڃا گهٽ  
آهي ڪجهه ڏينهن اڳ اخلاق انصاري جو ناول ”اڏوهي“ پڙهيو  
هومر انهيءَ ناول ۾ Metafiction ۽ Poiumenon جهڙا رجحان  
موجود هئا.

اسان وٽ سنڌيءَ ۾ ملڪ نديم جو آزاد نظم ”باليءَ جي پڙوي  
پاءُ وانگر“ به مابعد جديدیت جي صورت حال تي ڏاڍو اهم آهي

باليءَ جي پڙوي پاءُ

سو سال اڳ

پيسي جي اهميت کي سمجهيو

پنهنجي پيڻ جي عيوض

ميرن کي لٽيو،

ڪيڏو نه سياڻو هو!؟

نوانوي سيڪڙو

اڄوڪي شاعر اديب ۽ دانشور،

وڏيري ، ڪاموري ، صحافي ۽

سياست دان،

۽ پڙهيل ڪڙهيل ماڻهوءَ

وطن ، قوم ، عوام

۽ انسانيت جي بدلي

پيسي جي اهميت کي اڄ سمجهيو

باليءَ جي پڙوي پاءُ وانگر

پيسن حاصل ڪرڻ خاطر

هر ڌنڌو شروع ڪيو آهي

ڪيڏو نه سياڻو آهي!!؟

باليءَ جي پڙوي پاءُ وانگر!؟؟؟<sup>1</sup>

<sup>1</sup> هفتيوار ڄاڳرتا خيرپور ۾ ايڊيٽر ڪامريڊ غلام رسول سهتي ان شاعري کي

ڇپائي سڄي سنڌ ۾ ورهايو هو. 2004

ان کان پوءِ فياض چنڊ ڪليري جي هنن ستن ڏي به توجهه ڏيڻ  
جي ضرورت آهي.

جذبا ۽ احساس شهر ڇڏيا ڳڙڪائي  
جسم سمورا ڪورا ڪاگر جهڙا هئا  
هر چهري جي پنهنجي ٻولي واک هيو  
ڳوڙها تهڪ سيئي ، اوڌر جهڙا هئا  
(سوجهرو)

آڪٽوبر 2007

سعيد ميمڻ جي هي ستن ڏسو.

ماڻهو ماڻهو ڏيکيو پيو آهي  
يار هيڏا نقاب ڪير ڳڻي  
سڀ نظر رکن ٿا گناهن تي  
سعيد ! تنهنجا ثواب ڪير

ڳڻي..

سنڌي ڪهاڻيءَ ۾ منظور ڪوهيار ، عبید راشدي، محمد صديق  
مڱيجو وٽ اهڙا عڪس ملن ٿا جن ۾ مابعد جديدیت جا سماجي  
عڪس ملن ٿا. ماهتاب محبوب جا ٻه ناول ”پيار پناهون چانورا“  
۽ ”خواب خوشبو چوڪري“ ۾ جديد شهري قدر ، مارڪيٽ جو  
گليمڙ ، وجود جي اڇل ، اڻ ڪٽندڙ هوس ۽ نوان جنسي قدر زير  
بحث آيل آهن . جيتوڻيڪ سنڌي سماج جا ڳوڻاڻا علائقا اڃا  
ٻهراڙيءَ جي قدرن جي اثر ۾ آهن. پر ان جي باوجود به ميڊيا  
اتي به مارڪيٽ ڪلچر ڦهلائي ڇڏيو آهي . تازو منير چانڊيي



جو ناول ” كيف داران ڪوئي“ پڙهڻ لاءِ مليو بنيادي طور هي ناول رومانٽڪ آهي پر هن ۾ اينٽي ڪلائيمڪس جديد دور جي نتيجي پرستي Pragmatic وارو آهي ، هن ناول ۾ هن نعري جي گونج موجود آهي ته Think globally and act locally ساڳيءَ طرح پيار جي آفاقي هجڻ جي روايت هن ناول ۾ ٽنڊي نظر اچي ٿي .

### نتيجو Conclusion

پڙهندڙ جي ذهن ۾ هڪ سوال ضرور پيدا ٿيندو ته آخر مابعدجديدیت مثبت آهي يا منفي؟

ڪارل مارڪس چيو هو ته سرمائيداري نظام پنهنجو مدو پورو ڪري سوشلزم کي جنم ڏيندو ۽ اڳتي هلي دنيا ۾ جڏهن سوشلزم اچي ويندو ته سائنس جي بي انتها ترقي سائنسي ڪميونزم کي جنم ڏيندي . پر ان لاءِ انقلاب آڻڻ جي شعوري ڪوشش ڪرڻ جي ضرورت آهي. ٿيو ائين ته اسان سوشلزم بچائي نه سگهياسين . دنيا انساني مفادن جي بجاءِ مادي ۽ واپاري مفادن ڏانهن مڙي وئي. تاريخ جو ڦيٽو ايتو گهڻي ويو . سائنسي ڪميونزم بجاءِ دنيا واپاري گلوبل ٿي وئي . انسان جي هٿ اچڻ بجاءِ چند مافياڻن جي هٿ اچي وئي. نتيجي طور ماڻهو جيئڻ لاءِ يا مافيا جو ميمبر ٿئي ، ڪوڙ جو سات ڏي ، مفادن لاءِ سرگردان رهي. يا گمنام ٿي وڃي. ڪند وٺي ڪوڙ جي بادشاهت ڏسي ۽ ڪوڙن ڪائرن کي سلام ڪري . مخدوم گرهوڙي انهيءَ صورت حال تي خوب چيو هو.

راور ڦري راکاس ٿيندا ، مند نه وسندا مينهن

ڪڏهن ڪڏهن شينهن، سلام ڪندا سهن جو .

مابعد جديدیت هڪ معروضي صورت حال آهي ، اها صورت حال خراب آهي يا صحيح آهي قيامت آهي يا ويدن آهي پر آهي اها معروضي حقيقت . هاڻ جيڪڏهن ڪو اميد پرست آهي ته اهو چوندو اهڙي ڪا به ڳالهه ناهي انسان ترقي جي راه تي گامزن آهي سائنس جي ترقي تمام گهڻيون سهولتون پيدا ڪيون آهن ۽ مايوسي پسند آهي ته چوندو انسان ته تباهه ٿي چڪو آهي دنيا تباهي ڏانهن پئي وڃي . پر مابعد جديدیت جو انهيءَ ڳالهه سان واسطو ناهي اميد ۽ مايوسي به مارڪيت جي رحم ڪرم تي آهي . جنهن گهر ۾ ڌاڙو لڳي ٿو، جنهن کي گولين جو نشانو بنايو ويو. جنهن جي ذهانت ۽ علم جو مذاق اڏايو ويو هجي، جهڳاڙي Cunning ماڻهو اڳتي هجن انهن جي واه واه هجي ان وقت ان ماڻهو کان پڇو ته اميد ۽ مايوسي ڇا آهي؟ توهان چوندا اها ڪا نئين ڳالهه ناهي روز اول کان ائين ٿيندو رهيو آهي ته به دنيا هلي پئي . ته مان به ائين چوان ٿو ائين ٿيندو آيو آهي ۽ سائنس انهيءَ صورت حال کي وڌيڪ تيز ڪيو آهي . پوءِ توهان ترقي ڪهڙي ڪئي آهي ؟ بس سوال صرف اهو آهي ته مابعد جديدیت هر سائنسي سهولت کي انسان خلاف استعمال ڪري ٿي ۽ دولت جا انبار گڏ ڪري ٿي . ٿي سگهي ٿو ته هي ڪو عبوري دور هجي ڪنهن وڏي تبديليءَ ڏانهن دنيا وڃي رهي هجي پر ان ايندڙ تبديلي جو نالو مابعد جديدیت نه هوندو. يقيني طور اهو بحث الڳ هوندو جيڪو تاريخ طئي ڪندي.

. هن ريسرچ ۾ اها ڳالهه واضح ٿي آهي . مابعد جديدیت ۾ هي رجحان عام آهن .

1. ڪلچر جو خاتمو Anti Culture
2. تاريخ جو خاتمو Anti History
3. قدرن جو خاتمو crises of value
4. علم ، ڏاهپ ، ساڃاهه ۽ سوچ ويچار جو خاتمو
5. عدم تعين Unpredictable
6. مستقل مزاجي جو خاتمو Inconsistency
7. نظرين جو خاتمو
8. فطرت ۽ اصليت جو خاتمو.
9. مافيا جو دور
10. ڪوڙ جي ڪوڙ سان لڙائي.

اهڙي طرح ادب ۾ ماورائي ٽيڪسٽ ، نقلي فن ۽ خيال چوري ڪرڻ (Pastiche) الميئي کي ناول ۾ سينگارڻ ، ذات جي آگاهي جو درد، خيالن جي چريائپ ، وغيره لاڙا موجود آهن .

## حقيقت کان مٿانهين حقيقت

(Hyper Reality)

هاڻپر ريئلٽي اڄ جي دور جي اهم صورت حال آهي، جنهن جي وسيلي نقل ۽ ڪوڙ اصل جي جڳهه وٺندو آهي. پر اهڙي طرح جو اصل پنهنجي صداقت ٿي وڃائي ويهي بلڪ سندس سڃاڻپ به نقل جي ذريعي ٿئي. هي رجحان جديدیت پڄاڻان جو هڪ اهم ۽ ضروري جز آهي. ڪي چون ٿا ته جديدیت پڄاڻان دراصل سرمائيداري جو ٽيون دور آهي. هڪ سورنهن صدي کان 1900ع تائين جو دور هليو، جيڪو پنهنجي مزاج ۾ ترقي پسند هو. ٻيون دور سامراجي دور جيڪو ڪالونائيزيشن ۽ جديد آبادياتي نظام جي شڪل ۾ هو. هاڻي ٽيون دور جيڪو پوسٽ ماڊرن ازم جي شڪل ۾ ظاهر ٿيو آهي. جتي سرمائيداري هوندي اتي استحصال به هوندو ۽ اتي ڪارل مارڪس جو ذڪر به ٿيندو تنهن ڪري اسان ڪارل مارڪس جي هن ڳالهه کي ورجائينداسين ته ”سرمائيداري نظام جون فضول ڳالهيون جن جو حقيقت سان ڪو به تعلق ناهي اهو آهي فيشن، گلڙم، ۽ اشتهار ذريعي ايجاد ڪي ضرورت جي ماءُ ناهن.“ ڪارل مارڪس کي شايد اها خبر نه هئي ته فضول ۽ واهيات پڻو ئي هڪ ڏينهن سرمائيداري نظام جو جياپو بنجن ٿا.

اسان وٽ چوندا آهن، ”شاهه کان زياده شاهه جو وفادار“ سو هن دور ۾ حقيقت کان زياده حقيقت ئي سماج جو بنياد آهي.

مثال توهان خواب ۾ ڏسو ٿا ته مڇي کي پر آهن اڏامي پئي، توهان جا عضوا مشيني بنجي ويا آهن توهان جا دوست ڪيڙا مڪوڙا بنجي ويا آهن توهان اهڙي ٻڪري ڏسو ٿا جيڪا توهان سان ڳالهائي پئي يا وري اهڙي ريڊ جيڪا مڇي جي دڙ سان پاڻي ۾ تري پئي. توهان خواب ڏسندا ٿا وڃو، ان ۾ ڪٿي به گمان نٿو ٿئي ته هيءُ حقيقت ناهي. پر جڏهن جاڳو ٿا ته مرڪي سوچيو ٿا ڇا عجيب دنيا هئي. جي ها! بلڪل اڄ جي دنيا ان خواب وانگر اٿو جنهن ۾ ڪوڙ ڪٿي به رڪجڻ جو نالو نٿو وٺي. توهان به ان خواب جا حصا بنجي چڪا آهيو. هزارين تصور ۽ خيال، علامتون ۽ استعارا جيڪي پنهنجي اصل کان وڇڙي چڪا آهن. پر اسان جي روزمره زندگي جا اهم جز بنجي چڪا آهن. توهان روز ناستي ۾ فارمي آڻو/بيدو ته کائيندا هوندا پر جي هڪ ڏينهن توهان کي اصلي بيدو ڏجي ته توهان ڪونه کائي سگهندا توهان کي ان جو رنگ ۽ ذائقو نه وڻندو. جيئن توهان فارمي ڪڪڙ کائيندا هوندا پر اصلي هاڻي توهان کي نه وڻندو. توهان کير روز پيئندا هوندا پر جي توهان کي ڪانگاري مينهن جيڪا جنهڱ ۾ چرندي هجي ان جو کير ڏجي ته توهان کي نه وڻندو.

ڇو ته سرمائيداري جو مسئلو هاڻ پيداوار نه بلڪ نقلي پيداوار پيدا ڪرڻ آهي جنهن جو بنياد جينيتڪ ڪوڊ تي رکيل آهي. جنهن ذريعي Hybrid پيداوار تيار ڪئي وڃي ٿي. توهان هاڻ اصلي بچ ڳوليو ته بازار ۾ ڪونه ملندا. بلڪ اصلي بچ زميدار وٺندو به ڪونه. هاڻي چانور، ڪڻڪ، سبزي، سرنهن، سن فلاور، ڪيلو مطلب ته زمين ۾ ڪنهن به هاري وٽ هاڻي اصلي

بج رهيو ئي ناهي. هاڻي هاري ۽ زميدار خوشيءَ سان نقلي بج خريد ڪري ٿو. چوٽه فاعدو به ان ۾ آهي. توهان هاڻي امريڪن نقلي باداميون وٺندا آهيو. اصلي بادامي توهان کي نه وٺندي، توهان بصر، تماٽا، انب، ڪڪڙ، وغيره ته کائي وٺندا آهيو. پر هاڻ ڳالهه صرف اتي نٿي بيهي. بلڪ ڪردار به بدلجي نقلي ٿي پيا آهن مثال ڪو ڊاڪٽر جيڪو واقعي ئي سچو هجي اهو هڪدم نه اينتي بابتوڪ ڏيندو، نه سئي هڻندو پوءِ مريض ان وٽ نه ويندو. چو ته بازار ۾ اهڙي ڊاڪٽر جو ڪردار تخليق ڪيو ويو آهي جيڪو جهٽ پٽ ۾ نيڪ ڪري سئي هڻي ڪا ڳري اينتي بابتوڪ ڏئي ۽ ڳري فيس وٺي. مريض ان مان خوش آهي. چو ته سني ڊاڪٽر جو تصور اهو پيدا ڪيو ويو آهي ته ڳري فيس وٺي ۽ جلدي نيڪ ڪري. هاڻ اسان ان تصور جي پوئواري ڪريون ٿا جو توهان ڏسندا ته نقلي ڊاڪٽر وٽ ۽ جعلي پير وٽ رش گهڻي ملندي اصلي وينو هوندو. يعني هن سماج ۾ حقيقت جي شڪل يا پاڇي سان گڏ رهڻ اهم آهي بجاءِ ان جي جو حقيقت جو حصو بنجي.

هائپر ريئلٽي جو دائري ان وقت وڌي ٿو وڃي ٿو جڏهن ميڊيا اسان جي زندگي جو لازمي جزو ۽ اهم حصو بنجي ٿي. هاڻي ميڊيا طئي ڪندي ته ڪهڙا اهم مسئلا آهن ڪهڙا ليڊر آهن، دانشور ڪهڙا آهن، وري سني ۽ خراب جو تعين به ميڊيا ڪندي. مثال جيڪڏهن ڊرامي ۾ سس ۽ نهڻ جو ڪردار ڏيکاريو وڃي ٿو ته عين ممڪن آهي ته اصلي زندگي ۾ عورتون پاڻ کي ان نقلي ڪردار ۾ وجهي سازشون ڪرڻ لڳن. جيڪڏهن ڊرامي ۾ ڏيکاريو وڃي ته مثالي مڙس اهو آهي ته

زال سان ڪڇڻ ۾ ڪم ڪري ۽ روز زال کي گهمائي شاپنگ ڪرائي کيس مخصوص طرح پيار جو اظهار ڪري ته اسان جي سماج جي زال به مڙس مان اها ئي توقع رکندي يا فرمائش ڪندي جيڪڏهن مڙس ائين نه ڪيو ته شادي ممڪن آهي ته ناڪام ٿئي.

هڪ مثالي پيءُ جو ڪردار به ميڊيا طئي ڪندي ته هو روز ٻارن کي ميڪڊونالڊ يا ڪي ايف سي جا برگر ڪارائي کين موبائل فون نوان نوان وٺي ڏي ، رشوت جي پئسن مان پٽ کي موٽر سائيڪل يا ڪار وٺي ڏي هڪ الڳ ڪمرو ڊجيٽل سولهتن وارو ٺاهي ڏي پنهنجي اولاد کي لو مئريج ڪرڻ جي اجازت ڏي . زال جون الماريون ڪپڙن مان پري ڇڏي. هاڻي جيڪڏهن ائين نٿو ڪري ته پوءِ اهو پيءُ ناڪام آهي. ڀلي هو پنهنجي اولاد سان ڪيترو به پيار ڪندو هجي پر مادي شيون جيڪي مارڪيٽ ۽ ميڊيا ڏيکاري ٿي انهن جي نمائش ڪرڻ جا موقعا نٿو ڏي ته اهو پيءُ ظالم آهي. هاڻي نقلي پيءُ کپي جيڪو مارڪيٽ ٺاهيو آهي، نقلي مڙس کپي جيڪو ڊرامن ٺاهيو آهي. هاڻي زال به نقلي کپي جيڪا مونا ليزا جهڙي مرڪر رکي ، ڪترينا ڪيف جهڙي سيڪسي ۽ چنچل هجي، جيڪا وار کولي جينز جي پٺت پائي ڪنن ۾ وڏا والا وجهي ڊگهي ڪار ۾ توهان سان گڏ ڊگهي ڊرائيونگ تي هلڻ جي فرمائش ڪري . سندس سندرتا ۽ جواني جا جلوا ٻيا ڏسي جنسي آهون پرين توهان ان جو هٿ جهلي هيرو وانگر هليا وڃو . هاڻ اصلي زال نه کپي جيڪا شرافت جي لباس پائي توهان لاءِ گهر ۾ دعاگو هجي جيڪا گهر سنواري ، ٻارن جي تربيت ڪري ، عزت پاڪ

دامني جو مجسمو هجي اها زال ڪنهن کي به پسند ناهي. اهڙي زال هوندي ڪنهن ڪنڊ ۾ پئي هوندي. تنهن کان پوءِ ميڊيا توهان کي سيکاري ٿي ته اصلي پيار نه ڪريو. شين وارو پيار ڪريو. تحفا ڏيو. ڊيٽنگ ڪريو. گرل فرينڊ ٺاهيو. بواءِ فرينڊ ٺاهيو. بلڪ نقلي ڪردارن جو جياپو انهيءَ ۾ آهي ته پلي بواءِ يا پلي گرل هجي. پيار جو اصلي تصور گم ٿي ويو آهي. هاڻ هڪ ٻي کي ڦاسائي ۽ ڊيٽنگ ڪريو، فلمي پيار ڪريو. سيڪس جي هوس کي پيار سمجهو. روح کان عاري ٿي وڃو. جديد پڄاڻان جي سماج اسان کي مڪمل گهيري ۾ آڻي ڇڏيو آهي.

هن نظام کي بودريلارڊ (Jean Baudrillard) پنهنجي ڪتاب From Marxism to Post Modernism ۾ انهيءَ ڳالهه کي سمجهائيندي چوي ٿو ته جهڙي طرح ڪنهن ڊرامي سيريل ۾ ڪو ڊاڪٽر جو ڪردار اهڙو خوبصورتي سان نبائي جو عين ممڪن آهي ته توهان انهيءَ کان پنهنجو علاج ڪرائڻ پسند ڪريو. يا وري ڪو وٺڻ جو ڪردار اهڙو ادا ڪري جو توهان ان کي ڏان سمجهو. يا وري ڪو سياستدان يا ڏان اهڙي انداز سان عوام سان همدردي ڪري انهن جي مسئلن تي ڳالهائي جو توهان انهيءَ کي حقيقي اڳواڻ سمجهو جيتوڻيڪ اهو اصل ۾ ڏان هجي.

معنيٰ ڪردار بدلجي ويا آهن، اسان جا سياسي ليڊر ڏسو مداري وارو ڪيل اهڙو ڪندا آهن جو ويچاري عوام انهن جي سحر ۾ گم ٿيو وڃي يا وري ڪا اهڙي اداڪارا فحاشيءَ جو اهڙو بچڙو نمونو هجي پر ميڊيا ان کي اهڙو ساراهي جو عوام ان جي مدا ٿي پوي ۽ ان کي پنهنجو آئيڊيل اهڙي ئي عورت ٿي پوي.



نقلي ڪردارن جي عجيب ماورائي دنيا آهي. سماج ۾ اسان ڪنهن جي ساڪ ڪي، سچائي ڪي، ايمانداري ڪي ڄاڻڻ بجاءِ اهو ڏسندا آهيون ته وٽس ڪيترا بنگلا آهن، ڪهڙي ڪار اٿس، موبائيل فون ڪهڙي اٿس؟ رشوت واري نوڪري اٿس يا نه، حرام جو مال ڄام اٿس يا نه جي آهي ته پوءِ واه واه هاڻي اهو معزز ماڻهو آهي، انتهائي شريف ۽ وڏو ماڻهو آهي. اصل ۾ جيڪو شريف ۽ معزز ماڻهو هوندو اهو اسان ڪي بيوقوف لڳندو. ڇو ته توهان نقل ڪي اصل سمجهڻ لڳا آهيو. مارڪيٽ جو پيدا ڪيل تصور ئي حقيقت کان مٿانهين حقيقت بنجي چڪو آهي.

ڪوڙ جو چرچو ايترو آهي جو ماڻهو هاڻ اصلي شيءِ ۽ نقلي شيءِ ۾ تميز ڪرڻ ڇڏي ڏني آهي. ننڍي هوندي هڪ ڪهاڻي پڙهندا هئاسين ته هڪ ماڻهو ٻڪري وٺي ڳوٺ وڃي رهيو هو. رستي ۾ هڪ همراه مليس جنهن چيس ته هي ڪتو ڪيڏانهن وٺي پيو وڃين؟ تنهن تي همراه چيس ته انڌو آهين ڇا؟ هي ته ٻڪري آهي. اڳتي هليو ته هڪ ٻيو همراه مليس سلام دعا کان پوءِ پڇيائينس ته هي ڪتو ڪيڏانهن پيو وٺي وڃين؟ تنهن تي همراه پنهنجي ٻڪري ڏانهن ٺهاريو ۽ چيائين ته ادا غور سان ڏس هي ٻڪري آهي. وري اڳتي هليو ته ٽيون همراه مليس جنهن چيس ته ادا ڏي خبر هي ڪتو ڪيڏانهن وٺي ٿو وڃين؟ همراه پريشان ٿي ويو ۽ ڪڍي ٻڪري مان هٿ ڪڍيائين چيائين برابر آئون غلط آهيان. سو بلڪل اهڙي طرح اسان ڪي حقيقت کان پري ڪيو وڃي ٿو جو اسان ڪوڙ ڪي سچ سمجهي خوشيءَ سان قبول ڪريون ٿا.

هاڻي اديب، دانشور، عالم، مولوي، وڏيرو، سڀ نقلي اچي ويا آهن جنهن جي هلندي پڄندي سٺي هوندي جيڪو جڳاڙ وڌيڪ ڪري سگهي ٿو ان کي وڏو اديب، دانشور سمجهيو ويندو. دريدا چيو هو ته ۽

To pretend, I actually do the thing: I have therefore only pretended to pretend.

نقلي دنيا ۾ به نقل ڏسندي دريدا اهڙن ويچارن کي ونڊيو پر دريدا صرف نظرين ۽ لفظن جي جنگ ۾ نه پيو هو عملي ماڻهو هو. هن کي خبر هئي ته زندگي ڪلچر ۽ حواسن جي تجربن جو مجموعو آهي. ان ڪري اڪثر چوندو هو “

“I am applied derrieda “

هائپر ريئلٽي ۾ اديب هئڻ لاءِ ادب تخليق ڪرڻ ضروري ناهي ، دانشور هئڻ لاءِ علم جي ضرورت ناهي بلڪل ائين جيئن شريف بنجڻ لاءِ شرافت جو هئڻ ضروري ناهي . بلڪل ائين جيئن طوائفون گڏجي جسم فروشيءَ خلاف مظاهرو ڪن. بلڪل ائين جيئن ڪرپٽ يا قبضه گير سياستدان ملڪ ۾ ڪرپشن خلاف تقرير ڪري.

مثال ثقافتي ڏينهن ملهائڻ اڄ ڪلهه فيشن شو ، فوٽو سيشن آهي. ٽي وي جو بزنس آهي. جيئن ڪنهن زماني ۾ ماڻهو بندوق ڳچهي ۾ وجهي فوٽو ڪڍرائيندو هو. سو اڄ ڪلهه توپي اجرڪ پائي ماڻهو فوٽو ڪڍرائي ٿو. هاڻي نقل ٿي اصل جو

تعيين ڪندو. توهان سوچيندا ته اصلي ڪهڙو نقلي ڪهڙو؟ اهو ممڪن آهي ته توهان هڪ ڏينهن موريءَ جي پاڙ ڪيلو سمجھي کائو يا روح افزا چانهه ۾ وجهي پيئو يا بٽڻ قميص جي بجاءِ ڪنن ۾ ٽاڪيو. يا جوتو پيرن جي بجاءِ شو پيس ڪري مٿي تنگهيو. بلڪل ائين جيئن ڪو نيڪيدار پنهنجي زال بيروڪريت کي پيش ڪري نيڪو وٺي يا مرد مرد سان شادي ڪري ۽ عورت عورت سان شادي ڪري. جنسي مزا وٺي، بلڪل ائين جيئن ڪو رٿائڊ ڪامورو رٿائڊ ٿيڻ کان پوءِ وڌيڪ پاور ۾ اچي ۽ ڪنهن اداري جو سربراھ ٿي پوي. يا جماعت اسلامي اوچتو سوشلسٽ انقلاب جو نعرو هڻي.

آهي نه خوابن جي دنيا. !!!

بودريلارڊ چيو هو ته جڏهن سماج جو بنياد Hyper reality هوندو آهي ته پوءِ صرف تصورن جي ڪائنات اهميت رکندي آهي. ڪنهن به سماج جو بنياد مرڪزي صداقت هوندي آهي. جديديت پڄاڻان انهيءَ صداقت کي ٽوڙي مروڙي اڇلائي ڇڏيو آهي. هاڻي نقل جي لڙائي نقل سان ٿي رهي آهي. ڇا واقعي اسان جديد دور کي خير آباد چئي چڪا آهيون، هاڻي صرف مارڪيٽ جي تخليق ٿيل صداقت ئي ملندي. جنهن جو نظريي يا فطرت سان ڪو به تعلق نه هوندو. اهو اڄ جو اهم سوال آهي. جنهن تي سوچڻ جي ضرورت آهي.

## ڪاري مسخري

(Black Humor)

جديدیت پڄاڻان دور جو هڪ اهڙو رجحان جنهن ۾ ڏکڻ ، اڏيتن ،  
بيمارين ، آفتن ۽ موت کي به ڪمرشلائيز ڪيو ويندو آهي .  
انسان جي پوڳنا کي مذاق بنائي مسخري جي نئون انداز  
متعارف ڪرايو ويو . هي رجحان پهرين ادب ۾ نروار ٿيو .  
آهستي آهستي سماجي بنجي ويو . اڄ جي دنيا جا عجيب ڪيل  
تماشا توهان روزمره زندگي ۾ ڏسندا آهيو . توهان ڏٺو هوندو ته  
ڪو بيمار ٿي اسپتال ۾ داخل ٿيو ته اخبار ۾ مشهوري ايندي .  
دعا جي اپيل!! وري اسپتال ۾ جيڪي پڇڻ ويندا ته اتي رجسٽر  
۾ نالا لکيا ويندا ۽ پنهنجا تاثر به لکندا . جيڪڏهن اهو بيمار  
اديب يا فنڪار هوندو ته پوءِ وري ثقافت کاتي تي ڳار جي ڌڙي  
پئي هلندي . نيٺ ثقافت کاتو به ڪجهه پئسا ڏئي جان ڇڏائيندو .  
جي همراهِ نيڪ ٿي ويو ته وري اخبار ۾ ليک ڏيندو ته جن  
دعائون ڪيون يا پڇڻ آيا انهن جي مهرباني . ڇو ته مشهور ٿيڻ  
جو اهو آسان نسخو آهي . ڳالهه اڃا به اڳتي جي آهي . توهان اڪثر  
اخبارن ۾ پڙهيو هوندو ته ”اسان جو چاچا مرحوم جو ٽيجهو  
آهي شريڪ ٿي ثواب حاصل ڪندا“ يا وري مرحوم جي مرتبي  
کي ڪيئن ڪيش ڪرائجي ان لاءِ وڏا پروگرام ڪرايا ويندا .  
انهيءَ جي خدمتن تي وڏا مقالا پڙهيا ويندا . ممڪن آهي ان جي  
نالي پٺيان ڪا اڪيڊمي قائم ڪجي .

ملا لا کي گولي لڳي ان ترجمي کي مارڪيٽ زبردست ڪيش  
ڪرايو . ڪنهن قاتل کي ڦاهي آئي ته هڪڙي گروه ان تي وڏو

ڏندو ڪيو اربين رپيا گڏ ڪيا چون ٿا ان جي مزار ٺهندي.  
مقتول ڪهڙي در دانهي؟ دنيا کي ته اهڙا ڪردار ڪپن، جيئرا  
يا مردا!! ته مارڪيٽ ۾ هڪ نئون تصور هلي.  
اها اٿو بليڪ هيومر يا ڪاري مسخري. ڇو ته ڏک ۽ سک،  
ظالم يا مظلوم. سچ ۽ ڪوڙ سڀ ماضي جون ڳالهيون آهن هي  
ته جديدیت پڄاڻان جو دور آهي هن ۾ ضد ختم آهن. سڀ ڪجهه  
جائز آهي. سڀ وهنوار آهي. ميڊيا انهيءَ بليڪ هيومر کي وڌي  
هتي ڏني آهي. توهان ڏٺو هوندو ڪنهن چوڪريءَ سان رپ  
ٿئي. ميڊيا لاءِ بريڪنگ نيوز ٺهيو پوي. ان کي ڪئمرا اڳيان  
ويهاري ان جون وڊيو ڪلپس، انهن جي پائرن پيرون جا تاثر،  
جذباتي منظر اڀارڻ. ۽ فيمينسٽ عورتن جو احتجاج. ميڊيا جو  
ڏندو اڳتي هلي پوندو تان جو ڪو منسٽر اچي ڪو پئسو پنجڙ  
ڏيندو. ٻيو ته ٺهيو اهو پوڙهو توهان ڏٺو هوندو جيڪو پٽ يا  
نياڻي ڪلهي تي رکي هوڪا ڏيندا آهي ”پٽ ويڪو“ ٿي وي ان  
جي وڊيو هلائيندي. ماڻهن ۾ جذباتي اٿل پٿل پيدا ٿيندي ”مار!!  
ڪيڏي غربت آهي؟ ماڻهو پنهنجا ٻچا پيا وڪڻن.!! اها آهي  
بليڪ هيومر ته ترجئيڊي، ڏک جي چتر اڏائڻ، درد کي مسخري  
بنائڻ.

هاڻي وري توهان کي ٻيو مثال ڏيان، ٿورو غور ڪجو ... سنڌ  
۾ ٻوڏ آئي، دريا ۾ چاڙه ٿيو، پنجاب ٻوڙيندي ٻوڏ سنڌ ۾ آئي.  
وڏيرن بند توڙيا، هر طرف پاڻي لاش ترندي نظر آيا، ميڊيا وارن  
انهيءَ المي کي ڏاڍو سيلبريٽ ڪيو. ۽ خوب ڪمايو. اثرائي  
وڊيو پرائڻ لاءِ مائين کي سامان مٿي تي سامان رکائي ٻار ڪڍڻ  
۾ ڏيئي فوتو ڪيا ويا، وڊيو پري وئي ته جيئن جذباتي ماحول

پيدا ڪجي . هوڏانهن وري اين جي اوز وارن جي عيد ٿي ويئي . سياسي پارٽين وري الڳ ڪئمپون لڳايون . ماڻهن ۾ سامان ، پئسا ، اٽو لٿو ورهايو ويو ايتري قدر جو ماڻهو ڪم ڪار ڇڏي امداد جي پٺيان ڪاهي پيا . پوءِ وري وطن ڪارڊ مطلب ته عام ماڻهو پينو فقير ٿي پيو . هن ٻوڏ ۾ ماڻهو ڀلي ڪيترا مئا ماڻهو دربدر ٿيا مالي نقصان ٿيو پر هن ٻوڏ کي خوب سيليبريٽ ڪيو ويو . خوب ڪمايو ويو . وڏيرن وٽ نيون وڏيون گاڏيون اچي ويون . بنگلا ٺهي ويا . ٽي وي وارن خوب ڪمايو . اين جي اوز جي ته چاندي ٿي ويئي . اهو آهي بليڪ هيومر . گذريل سال ماڻهو ٻوڏ جو انتظار ڪندا رهيا . ماڻهن اڳ ۾ ٽيڪم ، ٽريڪٽر تيار رکيا هئا ته دريا رڳو چاڙه ڪري ته ٻوڏ آڻڻ اسان جو ڪم آهي .

انهن ڏينهن ۾ هڪ شاگرد مون وٽ آيو چيائين سائين غريب ايترو آهيان جو فيس جا پئسا ناهن نٿو پڙهي سگهان ڇا ڪريان ؟ مون کيس هڪ دفٽري جو ڪوڪو ڏنو چيائين هي ڇا آهي ؟ ترس بابا ... هڪ اچي پتي ان ڪوڪي تي لڳائي ڏني مانس جنهن تي لکيل هو . “ ٻوڏ جي متاثرن جي واهر ڪريو ” پاڻ سمجهي ويو . شام جو آيو ته وٽس ساڍا چار هزار هئا 25 سئو فيس جا ڏنائين باقي وڃي گندي ڪپڙو ورتائين . مون چيو مانس تون جي پچندو هئين نه ته بليڪ هيومر ڇا آهي ؟ اهو اٿئي بليڪ هيومر معنيٰ دردن کي ڪيش ڪرايو عذابن کي ڪمرشلائيز ڪريو ، موت تان به چٽرون ڪريو . توهان سوچيندا ته اهو سڀ ڪجهه صحيح آهي يا غلط ته جناب صحيح يا غلط جو تصور وري ڪٿان اچي ويو . جديديت پڄاڻان انهن ڳالهين کي مڃي ئي نٿي .

جڏهن ٿر جي ٿوهر کي اديبن پنهنجي زندگي سان تشبھ ڏيندا هئا ته اهو رجحان ايترو وڌيو جو ٿوهر اچي بدنار ٿيو. پوءِ ٿر گلئمرائيز ٿيو. ٿر وارا ماڻهو غربت ۾ ورتل قاتل ڪپڙا، پاڻيءَ جي ڳولا ۾ پتڪندڙ ٻار، انهن جون جهوپڙيون، بيماريون عورتون ۽ ٻار بک ۾ ورتل ۽ بدحال انهن کي واپاري دنيا ڪيش ڪرايو. هتان جا سير ڪندڙ ماڻهو، اين جو اوز ۽ ميڊيا کي اچي روئڻو ٿيو. فوتو ڪيرائڻ ۽ فيس بڪ تي ڏيڻ، انهن جي نالي تي اسٽال لڳائڻ، ناٿو ڪمائڻ، مطلب هڪ نئون واپار شروع ٿي ويو. ٿر ميڊيا کي جيئاري ڇڏيو. وڏي سياستدان، اديب، سماج سڌارڪ ته ٿر جا چڪر لڳائي خوشي ۾ نه پيا ماپن. هاڻي ته اتان جا ٻار روڊن تي بيٺا انتظار ڪندا آهن ته ڪار وارا پاڻي جي بوتل ته اچائي ڏيندا. ۽ وري پنهنجي خوبصورت دوري کي فيس بڪ جي زينٽ بنائيندا. اڃا ڪاري مسخري سمجهه ۾ نه آئي ته هڪ ٻيو مثال توهان کي ڏيان ٿو.

پلا توهان قرباني واري ڍڳي کي ڏنو هوندو جيڪو ست ماڙ تان ڪرين ذريعي لاٿو ويندو آهي. يا اهڙو ڍڳو جنهن جي قيمت اڍائي لک هوندي آهي کيس سينگاري ٿي وي ٿي ڏيڪاريو ويندو آهي. يا پلا ڪو ڪرپٽ ڪامورو توهان ڏنو هوندو جيڪو هر سال حج تي ويندو آهي. سوين ماڻهو ان کي گلن جا هار پرائيندا، سوچيو ٿورو ٻي طرف لکين ماڻهو بڪون پيا کائين اسپتالن ۾ بي يار و مددگار پيا آهن علاج جا پئسا ڪونهي. وري مٿان سئو ڊيگيون رئيس لاهي پنهنجي واه واه ڪرائيندو.

ڪارو مذاق اهو به آهي ته اڳ پاڪ دامني ، عزت حياءَ سنا ڪڻ سمجھيا ويندا هئا. هاڻ جيترو بدنام عورت يا مرد هجي، جيترو فحش هجي ايترو عزت جي لائق آهي ان سان شادي لاءِ سوين ماڻهو پيا آچون ڪندا. توهان ڏسو طوائفيت هڪ بهترين عزت دار پيشو ٿي چڪو آهي. فن ۽ اداڪاري جي نالي ۾ جنسي فحش نگاري کي ڪيتري اهميت آهي. ڪاري مسخري اها آهي ته اهميت ۽ عزت به ان عورت جي آهي جيڪا جسماني نمائش ڪري باقي حياءَ دار پاڪ دامن عورت سماج کي قبول ٿي ڪانهي.

هاڻي ڪراچي ۾ روز ماڻهو ٿي وي دير تائين ڏسندا آهن. انهيءَ ڪري آهن ته ڪا بريڪنگ نيوز هجي متان ڪو بم ڦاٽو هجي، يا دهشت گرد شهر بند ڪن ته سڀاڻي موڪل ڪجي ۽ ويهي گهر ۾ دهشت گردِي کي سيلبريت ڪجي. تازو ڪراچي ۾ اهڙا واقعا ٿيا جو باهه لڳي 250 ماڻهو سڙي مري ويا بس جو ايڪسپڊنٽ ٿيو 150 ماڻهو سڙي مري ويا. ميڊيا کي بريڪنگ نيوز ملي. سياست ڪارن کي سياست چمڪائڻ جو موقعو مليو. ڏک ڇا آهي ، اذيت ڇا آهي ڪيترا ماڻهو مئا انهن جي پوين جو ڇا ٿيو؟ روڊ ڇو خراب آهن؟ بچت ڪيڏانهن ٿي وڃي ان سان ميڊيا جو ڪو تعلق ناهي.

سندس سڄي سورن ۾ آهي. قبضه ڪير، مذهبي فرقہ بنديون ، داڙا ڦرون ، بي روزگاري، ڪرپٽ وڌيا هاڻي صرف خبر به نه رهيا آهن، ڇو ته عوام کي تاڙيون وڄائڻيون آهن، نعرا هڻڻا آهن. ميڊيا تي مفت ۾ ڪم ڪندڙ صحافي روز اشوز پيدا ڪن ٿا. خبرون ناهين ٿا ، لاشن جون تصويرون پري صبح صبح ٿي وي



تي ڏيکارين ٿا. اهو هاڻي روز جو معمول آهي. ڏک ڳوليو،  
تباهي بربادي ڳوليو اذيتون ڳوليو ۽ انهن تي واپار ڪريو. انهن  
کي سيلبريٽ ڪريو. اها آهي ڪاري مسخري.  
جديدیت پڄاڻان جو دور اهو آهي ته درد ونديو نه پر انهن جي  
مشهوري ڪريو. ڏکڻ تي روئڻ يا ماتم ڪريو ته ٿي وي وارو  
فوٽو ڪڍنس. ڏلت جي مشهوري ڪريو، المين جي نمائش  
ڪريو. ۽ ناٿو ڪمايو پنهنجي ناما چاري ڪريو. اجهو بم ڦاٽو  
اچو ته سيلبريٽ ڪريون.

## جديدیت پڄاڻان ۽ صوفي مت

(شاهه جي شاعريءَ جي پس منظر ۽ پيش منظر ۾)

بي مھيار ٿي لڙائي دوران دنيا ۾ تمام وڏي تباهي ٿي، ڪروڙين انسان موت جي منهن ۾ هليا ويا ۽ دربدر ٿيا، اذيت ۽ ويڳاڻ جو ايترو شڪار ٿيا جو ماڻهو جو انسان ۽ سماج تان ويساهه ڪڍي ويو. انهيءَ دوران وجوديت پسندن نعرو بلند ڪيو ته “وجود جوهر کان اڳ آهي” بلڪ جوهر آهي ئي ڪونه. يعني انسان صرف بي معنيٰ وجود آهي. زندگي بي معنيٰ بنجي رهجي ويئي. هوڏانهن 19 صدي ۾ فيدرڪ نيتسي اڳ ۾ نعرو لڳايو ته. “ڀڳوان مري ويو” هاڻي انسان اڪيلو آهي ان ڪري پاڻ کي ئي ڀڳوان ٺاهيو ڇو ته هاڻي ڪابه مدد ڪانه ايندي. اسان کي انهيءَ سلسلي جي ڪٽي سوئسر (Fernando

de Saussure) وٽ ملي ٿي. جنهن چيو ته لفظن کي ڪابه معنيٰ ناهي، لفظ پنهنجي معنيٰ لاءِ مخصوص ساخت جا محتاج آهن. اهڙي طرح لفظن جو معنوي پهلو پنهنجي ضد ذريعي سڃاڻجي ٿو. مثال رات جو ضد ڏينهن، اڃي جو ضد ڪارو، خير جو ضد شر. جيڪڏهن ضد نه هجن ها ته ڪابه سڃاڻپ نه ٿي سگهي ها تنهن ڪري سوئسر Binary opposites جو نظام متعارف ڪرايو. انهيءَ بنياد تي ادبي نقاد رولينڊ بارتس Roland

Barthes اعلان ڪيو ته: The text is tissue of quotations drawn from  
the innumerable centers of culture.<sup>1</sup>

مطلب ته ڪوبه متن اديب جي ذات سان وابسته ناهي بلڪ اديب جي ذات ڪا نئين شيءِ نٿو ڏي بلڪ هو به ڪلچر ۾ موجود نشان ۽ علامتن کي ترتيب ڏي ٿو. رولينڊ بارتس ليکڪ جي موت جو اعلان ڪندي چيو ته ليکڪ هڪ جديد شخصيت جو نالو آهي جيڪو اسان جي سماج جي پيداوار آهي. جيڪو سرمائيداري دور جي پيداوار آهي. ان کان پوءِ زاک دريدا آيو، جنهن سندس ڪتاب ”Of Grammatology“ ۾ رد ساختيات جو نظريو ڏنو هن سوسٽر جي ان خيال تي تنقيد ڪئي ته Binary Opposition ذريعي اسان Signified جو تصور قائم نٿا ڪري سگهون، ڇو ته ڏينهن جي تصور سان رات جو اڪيلو تصور نه ايندو بلڪ ان سان جڙيل تصور به ايندا مثال، اونڌائي، ڪاراڻ، اڪيلائي، ننڊ، ڪتن جي پونڪ، خاموشي، وغيره وغيره جا تصور جڙيل آهن انهيءَ ڪري لفظ جي معنيٰ آهي ئي ڪو نه. رد ساختيات انهيءَ ضدن جي بنياد تي رد ڪندي دنيا جا موجوده تصور به ختم ڪرڻ تي چاهي. ضد اصل ۾ شين

---

<sup>1</sup> K.M Newton, Twentieth Century's Literary Theory, London  
Macmillan 1997 page 98

متعلق قائم صورتن کي هٿي ڏين ٿا . مثال عورت جي تصور سان ڪمزور، نازڪ، جنس ، لذت ، جذباتي ، بي عقل جهڙا تصور اچن ٿا. جيڪي تصور ڪنهن هڪ جو غلبو ظاهر ڪن ٿا . انهيءَ ڪري ساختيات پڄاڻان انهيءَ ابتڙن جي تصور کي ئي ٽوڙڻ تي چاهي. پر ساختيات پڄاڻان انهيءَ سان گڏ شين جي باهمي رشتي کي به ٽوڙي ڇڏي ٿي . جنهن ڪري لامرڪزيت (Decentralization) جو تصور جنم وٺي ٿو. جنهن سان انارڪي پيدا ٿئي ٿي .

اسان ڏٺو ته ساختيات ۽ رد ساختيات وجوديت جي گود مان ڦٽي نڪتيون آهن جن ۾ يڪسان ڳالهه اها آهي ته شيون پنهنجي معنيٰ وڃائي وينيون آهن بلڪل انهي بنياد مان جديدیت پڄاڻان ڦٽي نڪتي .

Modernism-Post جديدیت پڄاڻان جي حتمي ڪابه وصف ناهي پر بقول Joseph Stieglitz جي ته مابعد جديدیت ۽ گلوبلائيزيشن هڪ سڪي جا ٻه پاسا آهن . نوم چومسڪي گلوبلائيزيشن کي امريڪي vision جو اڻ ٿر حصو قرار ڏنو ، هن چيو ته جديدیت پڄاڻان جا ڪجهه حصا انساني سمجھ کان بالاتر آهن. ڪجهه دانشورن جو چوڻ آهي ته جديدیت پڄاڻان جديد ٽيڪنالوجي جي پيدائش آهي. انهيءَ پيش منظر ۾ اسان جديدیت پڄاڻان جا ڪجهه بنياد هن ريت سمجهي سگهون ٿا .

مابعد جديدیت

لامرڪزيت

انارڪي

جديدیت

1. مرڪزيت

2. آئڊيالاجي

3. نيچرل ڪلچر ۽ قوم

4. تاريخ

روزاني جي تاريخ

win= win

5. سچ ۽ ڪوڙ

ٿورو اسان غور ڪنداسين ته جديدیت پڄاڻان جو بنياد لامرڪزيت تي رکيل آهي. زندگي کي معنوي ۽ مقصدي پهلو ئي يڪجا ڪري جوڙي سگهي ٿو. جيڪو سري کان هن نظام ۾ غائب آهي ان کان پوءِ نظريو مرڪزيت جو بنياد هوندو آهي. جديدیت پڄاڻان نظريي کان انڪار ڪري ٿي بلڪ سند نعرو آهي ”Think Globally and act locally“ گلوبلائيزيشن دراصل سوويت يونين جي ٽٽڻ کان پوءِ جو نعرو آهي. جڏهن ته ڪارل مارڪس جديد سائنس ٽيڪنالوجي جي اپرڻ کان پوءِ سائنٽيفڪ ڪميونزم جو نظريو ڏنو هو. سائنٽيفڪ ڪميونزم جي جڳهه تي گلوبلائيزيشن ۽ جديد پڄاڻان جو دور اچي ويو. جيڪو سامراجي مفادن ۽ ملٽي نيشنل ڪمپنين جي هڪ هٿي لاءِ سازگار آهي.

جديدیت پڄاڻان جي پٺيان آمريڪي نظريو وليم جيمز جو نظريو نتيجي پرستي به آهي. جيڪو آمريڪن پنهنجي واپاري مقصدن لاءِ جوڙيو هو. جديدیت پڄاڻان ٿيوري آف رليٽيوٽي کي به خوب استعمال ڪيو. جنهن جو مقصد هو ته ڪابه شيءِ فارمولائيز ناهي، نه وري خاطري سان مرڪزي حيثيت رکي ٿي، بلڪ ڪابه شيءِ پنهنجا ڪيترا نتيجا ڏئي سگهي ٿي. انهيءَ ڪري هڪ شيءِ يا ڪو عمل هڪ جڳهه تي غلط نظر اچي ٿو، ته عين ممڪن آهي ته اهو ٻي جڳهه تان اهو عمل صحيح نظر اچي. معنيٰ دنيا فارمولائيز ناهي بلڪ ريڊم آهي. نتيجو اهو

نڪتو ته غلط ۽ صحيح جا معيار ختم ٿي ويا . ڪارل مارڪس چيو هو ته ڪابه شيءِ نيوتنرل ناهي هڪ کي کڻڻو آهي ته ٻي کي هارائڻو آهي . هڪ غلط آهي ته ٻيو صحيح آهي پر پوسٽ ماڊرن ازم چئي ٿو win + win پنهنجي کي کڻڻو آهي.

جديد دور ۾ عقل ۽ تجربتي جي بنياد تي سائنسي علم پروان چڙهيا ، جنهن بنياد تي ڪارل مارڪس معروضي حالتن کي انتهائي اهم قرار ڏنو هو . انسان جو رويو ، معاشي حالتون ، اخلاقي حالتون ، سماجي حالتون سڀئي معروضي حالتن جو عڪس آهن . پر جديدیت پڄاڻان بلڪل ”U“ ٽرن ورتو ته انسان جون تمام سرگرميون موضوعي حالتن جو عڪس آهن . مثال : اسٽيون ڪوي (Stephen R Covey) چيو هو :

“I am not a product of my circumstances. I am a product of my decisions.”<sup>1</sup>

مطلب ته سوچ بدلايو ته دنيا بدلجي ويندي .

سنڌي سماج تي جديدیت پڄاڻان جا اثر :

سنڌ موجوده دنيا جي صورتحال سان ڳنڍيل آهي ، دنيا کان الڳ ٿلڳ ناهي . تنهن ڪري جيڪڏهن دنيا مان اخلاقيات ،

---

<sup>1</sup> Stephen R Covey, “Seven Habits of Highly Effective People” Simon & Schuster 1992 Page 71.

مرڪزيت، سڃاڻي ختم ٿئي ٿي ته سنڌ ۾ وري ڪٿان رهندي ؟  
پلي اسان صوفي هجون ، پلي سنڌ صدين کان صوفين جي زير  
اثر رهي هجي پر سنڌ مو جوده دنيا سان به ڳنڍيل آهي .  
ان کان علاوه سنڌ ۾ جڙتو اشو وڌيڪ پيدا ڪيا وڃن ٿا . ڌارين  
آبادي کي سنڌ ۾ آباد ڪري سنڌي روايتن کي ختم باغيانه ۽  
چڙواڳي ڏانهن ڌڪيو وڃي ٿو . ان ۾ اسان جا وڏيرا ، ميڊيا ،  
سياستدان ، ايجنسيون ، ۽ ويڪائو دانشور برابر جا شريڪ  
آهن .

دنيا ۾ ڪو به ظلم ٿي رهيو هجي ۽ صوفي خاموش رهي ۽  
در گذر ڪري اها صوفي مت جي روايت ناهي [ Sufi is for social  
justice ] . صوفي مت امن خاطر گلو گهٽائڻ جو مشورو نٿو  
ڏئي . انهيءَ ڪري شاه لطيف چيو ته :

جي سورهي مرين سوپ کي ته دل جا  
وهم و سار

هڻ پالا وڙه پاڪرين، آڏي ڀال مَ ڀار  
مٿان تيغ ترار ، مار ته متارو ٿئين

سوويت يونين جي ٽٽڻ کان اڳ جمهوريت جو تصور ڪجهه ٻيو  
هو پر گلوبلائيزيشن ۾ جمهوريت جو تصور صرف  
چڙواڳي آهي . جنهن جو اصول آهي ”جيڪو ڏاڍو سو گابو“  
انهيءَ ڪري سنڌ جاگيردارن ۽ وڏيرن کي ٽڪرا ٽڪرا ڪري  
ورهائي ڏني وئي آهي . سنڌ ۾ لامرڪزيت وڌڻ ڪري ذات  
پرستي، قبيلائي پرستي، مذهبي فرقہ پرستي، وڏي ويئي آهي .  
چوٽه ڏاڍن جي بدمعاشي ۽ من ماني جي ڪري عدم تحفظ جو  
احساس وڌڻ لڳو آهي ، هر ماڻهو پاڻ کي بچائڻ لاءِ ڪنهن نه

ڪنهن ڏاڍي جو سهارو وٺي ٿو. اهڙي طرح ذاتيون، قبيلا، فرق ، سياسي غنڊه گروي، وڏيرا گروي وڌندي ٿي وڃي. گلوبل مارڪيٽ جي ڪري اليڪٽرانڪ ، مڪينيڪل شين جي پرمار وڌي ويئي آهي. ماڻهن جي خريد ڪرڻ جو قوت نه هئڻ جي صورت ۾ ماڻهن کي بنڪون قرض ڏين ٿيون. اهڙي طرح ماڻهو مقروض بنجي اڃا به پريشان ۽ ڊپريشن جو شڪار ٿي رهيو آهي .

ملتي نيشنل ڪمپنيون غريب ملڪن مان سرمايو گڏ ڪري ٻاهر کڻيو وڃن جنهن ڪري غريب ملڪ اڃا به ڪنگال پيا ٿين. هاڻي زراعت ڪمپنين جي رحم و ڪرم تي آهي ، ڇو ته ڪوبه ديسي بچ رهيو ئي ناهي جي ڪنهن وٽ آهي ته ڪير استعمال نٿو ڪري ڇو ته فاعدو هٿرادن بجن ۾ وڌيڪ آهي. تنهن ڪري ڪمپنين جي اجاره داري آهي ان کان پوءِ هٿرادو پاڻ ، دوائون، ماحولياتي آلودگي کاڌي کي زهريلو بنائي رهيون آهن. جنهن ڪري طرح طرح جون بيماريون پيدا ٿي رهيون آهن . سنڌ جيڪا صوفي مت جي پيروڪار هئي اها قبيلائي جيهڙڻ، مذهبي جنون جو شڪار ٿي چڪي آهي ٻي طرف دولت جي هوس روايتن، اخلاق، ۽ پائيچاري کي ختم ڪري ڇڏيو آهي. اسان جي سڄي سنڌ مافياڻن جو مرڪز بنجي ويئي آهي. ان جو مطلب ته اسان جديديت پڄاڻان دور ۾ شريڪ نه پر شڪار ٿيا آهيون.

مابعد جديديت ۽ صوفي مت



ايشيا ڪنڊ ۾ اها روايت رهي آهي ته هر شيءِ کي مذهبي نڪتي نگاهه کان ڏٺو ويندو آهي. هندستان ۽ وچ اوڀر ۾ تاريخ مذهبي ڪٿائن جو نالو آهي. ڪلچر کي مذهبي روايتن ۾ ڳڻيو ويندو آهي. انهيءَ ڪري هندستان ۾ ٻڌمت، جين مت، گرونانڪ، ڀڳتي تحريڪ ۽ ويدانيت کي به هندو مذهب جو نالو ڏنو ويو. اهڙي طرح صوفي مت جو مذهب سان ناتو ڳنڍيو ويو، پر مذهب سان ڪو تعلق نه اٿس پر هر مذهب ۾ صوفي مت موجود آهي انهيءَ ڪري 20 صدي ۾ گهڻن صوفين عالمي صوفي مت نظريي تي زور ڏنو جنهن ۾ هڪ مثال حضرت عنايت خان جو ذڪر به ملي ٿو جنهن بمبئي کان 1910 ۾ امريڪا ۾ وڃي صوفي مت جي پرچار ڪئي. هن جو چوڻ هو ته :

“There is essential unity between the great religions of the world, divine inspiration which comes to humanity from time to time in different form which is in harmony with the culture of a certain people at a certain time, Different forms but the same truth.”<sup>1</sup>

سنڌ ۾ صوفي مت کي دانشورائي پذيرائي گهٽ ملڻ سبب صوفي مت اوتارن، پيري مريدي ۽ درگاهي ڪلچر بنجي ويو. جنهن ڪري صوفي مت کي Passive فلسفو سمجهيو ويو. اهو

---

<sup>1</sup> Dr. H.J Witteveen, ” Universal Sufism “ Great Britain 1997 page 12

سمجھيو ويو ته صوفي معنيٰ سلفي پيئڻ وارو، ڏاڙهي رکرائڻ وارو، يا پيري مريدي وارو يا وري پينو فقير، جڏهن ته صوفي روايت اها ناهي .

وجوديت پسند چون ٿا ”خواهش“ وجود جي کوٽ جي نشاندهي ڪري ٿي پر صوفي خواهش کي جوهر جي کوٽ سان مشابهت ڏئي ٿو ، جنهن جو طمع سان واسطو آهي. طمع معنيٰ ”مايا“ جي لالچ . جيڪو مايا جي پٺيان ڊوڙندو اهو ”عشق“ کان محروم رهندو ان جي مٿان آفاقي راز نه کلندا نه وري انسانيت جي معراج تي پهچندو.

محروم ئي مري ويا ، ماهر ٿي نه مٿا  
چڙي جيئن چنهنج هڻي، لڏيائون لڏا  
حباب ئي هئا ، انهيءَ واديءَ وچ ۾

Postmodernity جديدیت پڄاڻان ۾ لامرڪزيت ۽ انارڪي موجود آهي. پر صوفي مت ۾ مرڪزيت ۽ رياضت موجود آهي . صوفي جي مابعدالطبعات اها آهي ته ڪائنات هڪ اڪائي هڪ وجود آهي . سندس ظهور ڪثرت ۾ آهي . هر شيءِ جو بنيادي جوهر هڪ ئي آهي ، سندس سڃاڻپ سندس ضد Polarity principle سان ٿئي ٿي . مثال ڏينهن کي ڏينهن تڏهن چيو وڃي ٿو جو رات جو تصور آهي ، محبت جي سڃاڻپ نفرت سان آهي ، سنائي جو معيار خرابيءَ سان آهي . شاهه لطيف چيو هو ته:

جي سڃاڻن نه سچ کي، ويهي مَ تنهين  
وت

املهه کي اڌ ڪري، پاڻان هڻندا پٽ  
مهر تنهين سين مٿ ، پارکو جي پارس جا

ساختيات پڄاڻان جيڪو جديدیت پڄاڻان جو بنيادي نظريو آهي ، ان ۾ ضد جو تصور ئي ڪونهي چوڻ هٺن جي خيال ۾ ڪنهن هڪ شيءِ جو ڪو هڪ ضد ناهي بلڪ هڪ شيءِ سان هزارين ٻيا تصور موجود آهن اهو سلسلو اڻ ڪٽندڙ آهي. تنهن ڪري ٻوليءَ جي ڪنهن لفظ جو هڪ signified ٿي نٿو سگهي دريدا جي هن راءِ کي ڏسو.

“The signified concept is never present in and of itself, in a sufficient presence that would refer only itself essentially and lawfully; every concept is inscribed in a chain or in a system within which it refers to the other, to other concept.”<sup>1</sup>

صوفي جي مابعدالطبعات ۾ انسان پنهنجي جوهر کي سڃاڻي وحدت سان جڙي ٿو. پر جوهر کان بغير انسان مادي وجود آهي جنهن ۾ هوس ، لالچ ، طمع ، انا ، ڪروڙ ڀريل آهي .  
صوفي جو جوهر ”پيار“ آهي جيڪو هن ڪائنات جي بنيادي حرڪي طاقت آهي ، انهيءَ جي حصول ۾ انا ۽ طمع ڇڏڻي پوندي شاهه جي هن بيت کي ڏسو:  
طمع جي تنوار، متان ڪرين مڱڻا

---

<sup>1</sup> Jacques Derrida “Margins of philosophy” Paris Brighton  
Harvester Press 1972 Page 104

ڌڪي ڪنديءَ ڌار، ڌڻي ماڻڪ مڻ ۾  
صوفي سڄي ڪائنات جي آفاقيت جو حصو آهي، تاريخ  
تصوف ۾ پروفيسر يوسف سليم چشتي چوي ٿو ته: ”تصوف  
جي سڀ کان وڏي خصوصيت اها آهي ته هر ملڪ ۽ هر دور ۾  
سندس طريقو ڪار هڪ ئي رهيو آهي، اهو آهي ”عشق“ جيڪو  
انسان کي ٻي انسان سان جوڙي ٿو ۽ خدا جي ابدي تصور ۾  
آفاقي بنجي انسان اڀري ٿو.“ جيترو هو ڪثرتي جز ٿيندو<sup>1</sup> اوترو  
ان جي اندر ۾ کوٽ پيدا ٿيندي. خاليپڻو پيدا ٿيندو.

نتيجي طور ان ۾ طمع وڌندي. جيڪا هو مادي شين جي  
حصول سان پوري ڪرڻ جي ڪوشش ڪندو، انا، غرور، ڪروڌ  
سان انهيءَ کوٽ کي پوري ڪرڻ جي ڪوشش ڪندو پر اوترو  
ئي خال وڌندو. نتيجي طور ماڻهو جنون ۾ مبتلا ٿي اڻ ڪٽندڙ  
ڊوڙ ۾ جانور ٿي پوندو. شاهه اهڙن ماڻهن جي لاءِ چيو هو:  
عالم ”آئون“ ساڻ، ڀريو ٿو پير ڪري  
ڀاڻ نه آهي ڄاڻ، مانڊي مند پڪيڙيو

صوفي جي مابعدالطبعات ۾ دنيا هڪ ”مايا“ آهي، جديديت  
پڄاڻان ۾ دنيا حقيقت کان مٿاهين آهي. جنهن ۾ حقيقت  
اضافي آهي قطعي ناهي.

جڏهن حقيقت جو تصور ناهي ته پوءِ عبادت، رياضت ۽  
انسانيت، ڪهل، همدردِي، پيار جهڙا گڻ به سڀ اضافي ٿي  
وڃن ٿا نتيجي طور انسان جو دنيا سان تعلق حرص هوس، بي  
رحمي، دهشت زده بنجي بنجي وڃي ٿو. پر صوفي وٽ

<sup>1</sup> پروفيسر يوسف سليم چشتي، تاريخ تصوف، دارالڪتاب اردو بازار لاهور.

حقيقت اضافي ناهي بلڪ قطعي آهي جنهن جو اظهار دنيا ، سونهن ، ۽ انسان ۾ آهي انهيءَ جو حصول لاءِ ”عشق“ جو رستو آهي . جيڪو ماڻهوءَ جي داخلي قوت کي اڀاري عالمي روحاني سگهه سان جوڙي ٿو . شاهه لطيف انهيءَ ڪري چيو هو ته :

دنيا سڀ دريا ، ڪو ڪو تارون تنهن ۾  
هڪڙي لهر لوپ ، جي ٻيو آتشي اوڙاه  
طالبن توڙان ، موڙي چاڙهيون مڪڙيون .

صوفي جو ٻيو اهم پهلو انسانيت پسندي آهي . صوفي جو ”خدا“ انتهائي وسيع آهي ۽ ڪائنات هڪ حرڪي تصور آهي جنهن جي ذري ذري ۾ اهو سمايل آهي . تنهن ڪري هر انسان رنگ ، نسل ، ذات پات ، ۽ طبقي کان بالاتر آهي . اهي سڀئي فرق ۽ تفاوت صرف اهنڪار ۽ مادي روپ جا آهن نه ته اصل ۾ حقيقت هڪ آهي .

ڪوڙين ڪايائون تنهنجون لکن لک هزار  
جيءُ سڀ ڪنهن جيءُ سان درسڻ ڏاورون دار  
پرير تنهنجا پار ، ڪهڙا چئي ڪهڙا چڻان .

سند جي صوفي مت ۾ هڪ اهم رنگ اهو به آهي ته ان ۾ سماجي ، معاشي هم آهنگي موجود آهي ، شاهه ڪريم کان وٺي شاهه لطيف تائين ڪو به صوفي تارڪ الدنيا نه رهيو ، صوفي شاهه عنايت ته اهو به نعرو لڳايو ته ”جيڪو ڪيڙي سو ڪاڻي“ سڀني جي مسئلڪ ۾ ڪوبه ماڻهو سندن مريد ٿي سگهي ٿو انهن وٽ هندو يا مسلمان جي ڪابه تفريق ناهي . جيئن سچل چيو هو ته :

مذهبن ملڪ ۾ ماڻهو منجهايا

شيخي ، پيري، بزرگي بيحد پلايا  
جديدیت پڄاڻان ۾ لامرڪزيت ۽ نظريي جو خاتمو هئڻ ڪري  
سڄي دنيا ۾ جنونيت پيدا ٿي چڪو آهي. جنهن ڪري دهشت  
گردي هڪ اهم مسئلو بنجي اڀريو آهي. صوفي مت ۾ زور  
زبردستي ناهي پر وچٿرو رستو موجود آهي.

”روزا نمازون ايءُ پڻ چڱو ڪم،  
او ڪو ٻيو فهم، جنهن سان پسجي پرين ڪي.“

شاهه لطيف صرف منافقي کي ننڍي ٿو، ان کان علاوه سنڌ ۾  
صوفي مت رڳو رياضت يا طريقت جو نالو آهن سنڌ ۾ صوفيائو  
رويو به موجود آهي، جنهن جي ڪري ماڻهو ۾ درگزر، ڪهل،  
لاطمع، درويشي، عاجزي، انڪساري جهڙا گڻ موجود آهي.  
جيتوڻيڪ اهڙن گڻن کي ننڍيو به ويو آهي پر ان جي باوجود به  
اهي گڻ انساني روح جي سڪون لاءِ اهم آهن. اڄ جي جنون  
واري دور ۾ انساني روين جي سڃاڻپ به اها ئي آهي.

جديدیت پڄاڻان ۾ جيڪو win + win جو تصور آهي اهو  
ڪوڙ کي سهارو ڏئي ٿو [ See Robert Wright ]. ماڻهو يا ته سڄو  
آهي يا ڪوڙو آهي. حقيقت جو محور انسانيت جي چوگرد  
گهمي ٿو. ڪا به صورتحال انسان جي خلاف هجي ته اها صوفي  
وت قابل قبول ناهي.

### نتيجهو Conclusion

[1] Post modernism جديدیت پڄاڻان ڏاڍي منجهيل ۽ پيچيده آهي  
جنهن جي ڪابه وصف ناهي، ڇو ته هر دور ۽ نظام جو ڪو  
مرڪز هوندو آهي، ان نظام جو پنهنجو سچ ۽ طريقي ڪار  
هوندو آهي. پر جديدیت پڄاڻان ۾ ڪوبه مرڪزي خيال ناهي نه

وري ڪو حتمي سچ آهي ، انهيءَ ڪري چڙواڳي هن دور جو بنياد آهي .

[2] هن وقت دنيا دولت جي حصول جو نالو آهي ، جنهن ڪري جنوني رويي پيدا ٿي رهيا آهن، اهڙي دور ۾ جتي نظرين جو بحران آهي ، انارڪي ۽ سفاڪي وڌي رهي آهي. اهڙي دور ۾ شاهه لطيف جي هن بيت جي معنيٰ ڪيڏي اهم بنجي وڃي ٿي. ڪاڻيءَ مَر ڪاڻيو ، مڻيءَ مگر مَر ڏيو هيڪر اجهايو ، ڏيئي پر لوهار جي.

صوفي مت بطور رويو انتهائي اهم آهي ، جنهن ۾ دنيا ۽ زندگيءَ گذارڻ جو هڪ ڍنگ موجود آهي.

[4] جديد دور انسان کي مادي مشين بنائي ڇڏيو ، جديدیت پڄاڻان سچ ۽ ڪوڙ ، ظالم مظلوم جي ۽ طبقن جي حقيقت کان مڃڻ کان ئي انڪار ڪري ڇڏيو. انهيءَ بنياد تي گلوبلائيزيشن جو تصور غريب ملڪن لاءِ غلاميءَ جو پيو طوق کڻي آيو .

[5] مٿان وري جنونيت ، دولت جي هوس انسان کي اونڌاهي واري دور کان به پوئتي ڌڪي ڇڏيو.

(6) اهڙي دور ۾ صوفي مت انسان جي ڳولا ڪري ٿو [ What it means to be human ] ، گهٽ ۾ گهٽ انسان کي مادي هوس جي دٻڻ مان ڪڍڻ جي ڪوشش ضرور ڪري ٿو .

[7] پڙهندڙ جي ذهن ۾ هڪ سوال ضرور پيدا ٿيندو ته اڄ جي دور ۾ جتي ”ڏاڍو سو گابو“ وارو ڪم لڳو پيو آهي اتي درگذر، عاجزي، لاطمع جهڙا ڪڻ ڪمزورانساني ۽ قومي وجود کي بچائي سگهندا ؟

[8] اڄ جي دور ۾ جتي انسان عالمي طور پنهنجي تباهي کان بي خبر مقابلي بازي جي ڊوڙ ۾ لڳو پيو آهي ، دولت ڪمائڻ جي هوس ۾ هو ماحول کي خراب ڪري رهيو آهي. ان جي نتيجي ۾ دنيا ۾ تمام وڏيون تباهيون اينديون ٻوڏون، زلزلا، خطرناڪ وائرس، بيماريون ، جنگيون، جنون انساني وجود لاءِ اڳ ۾ ئي خطرو بنجي چڪيون آهن،

[9] صوفي دنيا کان لاطمع نٿو ٿئي ، صوفي ته صرف انساني رويي [ What it means to be Human ] کي اجاگر ڪري ٿو . جنهن بنياد تي هڪ بهترين نظام استوار ڪري سگهجي ٿو .



اڻنارملي ۽ جديدیت پڄاڻان  
(Abnormality and Post Modernism)

اسان هڪ اهڙي دور ۾ داخل ٿيا آهيون جيڪو تاريخ جو بلڪل انوکو ۽ اڇوتو دور آهي ، نه ته هن دور ۾ گذارڻ جو اسان وٽ تجربو آهي نه وري منهن ڏيڻ لاءِ گهربل علم آهي. يقينن هن دور کي منهن ڏيڻ لاءِ اسان جون ذميداريون ۽ روياءِ به نوان هئڻ گهرجن.

فطري تبديلي کي قبول ڪرڻ ۽ انهن مطابق رويو پيدا ڪرڻ ته تاريخ ۾ انساني روش رهي آهي پر جڙتو ۽ تمام تيز تبديلي مطابق روين ۽ روش کي تبديل ڪرڻ ايترو آسان ناهي . اسان ڪهڙي دنيا ۾ پير پاتو آهي ان دنيا کي سڀ کان پهرئين سمجهڻ ضروري آهي ڇو ته ذهني صحت ان دنيا سان جڙيل آهي.

ذهني صحت ڇا آهي ؟ ٿورو غور ڪنداسين ته انسان حواسن، عقل ، وجدان ۽ تجريبي ۾ جيڪڏهن موجوده زمان و مڪان مطابق صحيح رد عمل ۽ روش اختيار ڪريون ٿا ته اهو رويو نارمل يا سالم سڏبو.

پر جيڪڏهن مٿين ڪنهن به عنصر مان صرف هڪ عنصر ڪم نه ڪري ته انسان سالم نه رهندو . مثال عقل کان بغير انسان وائڙو ۽ بيوقوف سڏبو ۽ غلط حرڪتون ڪندو. وجدان کان بغير ٿيندڙ واقعن ۽ محسوس ڪرڻ جي سگهه جي تاثير کان محروم رهندو، جيڪڏهن تجريبي مان سڪڻ ڇڏي ڏئي ته

بار بار هاڃن کي منهن ڏيندو ، جيئن توهان ڏٺو هوندو ته اڄ  
 ڪلهه ماڻهن تجربن مان سکڻ ڇڏي ڏنو آهي common sense کي  
 common practice بنائڻ ڇڏي ڏنو آهي مثال روز غلط  
 ڊرائيونگ ڪرڻ سان حادثه ٿين ٿا ، موٽر سائيڪل بي ترتيب  
 هلائڻ سان روڊ تي حادثه ٿين ٿا. گتڪو کائڻ سان ڪينسر ٿئي  
 ٿو، سگريٽ پيئڻ سان بيماريون ٿين ٿيون. لالچ ڪرڻ سان  
 ماڻهو ٺڳجي وڃي ٿو پر ماڻهو ”ساڳيا لائون ساڳيان چڱهه“ ان  
 مان ظاهر آهي تجربن مان ماڻهن سکڻ ڇڏي ڏنو آهي.  
 جيڪڏهن ماڻهو جا حواس ڪم نه ڪندا ته ماڻهو جو نروس  
 بربڪ ڊائون ٿي پوندو.

پر ان کان وڌيڪ اهم ڳالهه آهي ماڻهو جو لڳا تار زمان و مڪان  
 سان جڙيل رهڻ ، مثال جي ماڻهو نئين اوڀري ماحول ۾ ويندو  
 ته اتي پاڻ کا اوڀرو پائيندو ۽ پاڻ کي ان مطابق ٺاهڻ جي  
 ڪوشش ڪندو. ان ڪري جيڪڏهن ماڻهو ۾ نئين ماحول کي  
 ساساهڻ جي خاصيت نه هوندي ته اهو به سالم نه سڏبو. هڪ  
 طريقو اهو به سالميت جو آهي ته انسان پنهنجي سالميت ۽  
 فاعدي جا جزا ماحول مان حاصل ڪرڻ جي صلاحيت رکندو  
 هجي .

هاڻ توهان غور ڪريو جديديت پڄاڻان ۾ سڀ شيون تبديل ٿي  
 چڪيون آهن. مثال عقل، حرفت ۽ چالاڪي ۾ تبديل ٿي چڪو  
 آهي. هاڻ عقل جو سڪو هن مارڪيٽ ۾ نٿو هلي. تنهن ڪري  
 جيڪڏهن ڪو عاقل آهي ته ان کي هن مارڪيٽي حرفت ۽ چا  
 لاڪي لاءِ استعمال ڪرڻو پوندو نه ته عقل جو سڪو کوٽو  
 سمجهيو ويندو. تجربو روز نئون آهي پراڻو تجربو بي ڏينهن

ڪم جو نٿو رهي ڇو ته مارڪيٽ سماج کي روز تبديل ڪري ٿي . تجربي جي بجاءِ روز رسڪ کڻڻ ، مهم جوئي ڏيکارڻ ، جانباز بڻجڻ ۾ هيرو ازم آهي . وجدان جو تعلق روحانيت سان آهي پر سماج صرف ماديت جو پيش منظر آهي تنهن ڪري احساس ختم ٿي ويو آهي . حواس ان وقت ختم ٿيو وڃي جڏهن اسان روز اهڙي صورت حال ڏسون ٿا جنهن لاءِ اسان ڪڏهن سوچيو به ناهي يا وري زمان مڪان ايترو تبديل ٿيو وڃي جو اسان جا حواس خطا ٿيو وڃن .

اسان جي تاريخ ، ڪلچر ۽ روايتون اسان ۾ روحاني عافيت پيدا ڪن ٿيون ۽ اندر جي انسان کي ٽائنيڪو ڪن ٿيون. هر قوم جو هڪ تاريخي ورثو ٿيندو آهي. جنهن ۾ ماديت کان وڌيڪ روحاني وهنوار وڌيڪ هوندو آهي انسان روحاني رستي تي لکين سال زندگي گذاري اڄ جي ماديت واري ماحول ۾ پهتو آهي. تاريخ ٻڌائي ٿي انسان جون لکين activities مادي شين کان بغير هيون . جنهن ۾ انسان to have جي بدران to be جي فڪر تي عمل پيرا هو. جيڪو اجتماعي نوعيت جو هو . جنهن ۾ فرد کي سندس اڪيلي هئڻ جي احساس نه هو ، نه وري کيس زندگي ٽڪائيندي هئي . ان سڄي تاريخي عمل ۾ پيار ، محبت همدردي ، پائيپي جهڙا احساس ۽ گڏ اهم هئا . انسان جو رشتو انسان سان هو. يعني گهر ۾ چنل رلي به نه هجي پائڻ جا ڪپڙا به نه هجن ، کائڻ لاءِ سڪل ماني به نه هجي پر پوءِ به زندگي مان ماڻهو مطعمين هو. بلڪل ائين جو اڄ به ڪنهن جهوپڙي ۾ رهندڙ مسڪين ماڻهو زندگي ۾ وڌيڪ خوش ۽ ٽائنيڪو هوندو بنسبت ڪنهن بنگلي ۾ رهڻ واري کان .

ڇو ته بنگلي واري امير جو مسئلو آهي مقابلي بازي ۽ انهيءَ دولت ۾ واڌارو ڪرڻ ، انهيءَ ڪري امير ۽ وچيون طبقو مارڪيٽ جي رحم و ڪرم تي هوندو آهي.

مادي شين جو حصول در اصل ”انا“ جو حصول آهي، جيترو ماديت جي دنيا ۾ ماڻهو پير پائيندو ايترو پنهنجي چوڌاري ”انا“ ”غرور“ جو چار اٿندو ۽ اڪيلو ٿيندو دشمن وڌندا. سڪون برباد ٿيندو. تان جو اهو ماڻهو ائبنارملتي ڏانهن ويندو. ڇو ته شين جا انبار ماڻهو کي خوش نٿا رکي سگهن ، جيڪڏهن ڪنهن ماڻهو کي سپر اسٽور ۾ بند ڪري ڇڏجي ته باقي زندگي اتي ئي گذار ته رڙيون ڪندو چريو ٿي پوندو . ڇو ته زندگي لاءِ فطرت جو کليل ماحول کپي ، رشتا ناتا کپن، ميل ميلاپ، روايتون، خواب، پيار ۽ انساني سرگرمي کپي.

پر هتي مسئلو اهو آهي ته انا (ego) انسان کي هلڪو ڦلڪو نٿي رکي بلڪ اڪيلو ڪري ڇڏي ٿي . انا جي مونجهاري ۾ ماڻهو قونڊجي عجيب حرڪتون ڪري ٿو . چريائپ صرف اها ناهي ته ماڻهو رڙيون ڪري ۽ پٿر هڻي پر چريائپ اها به آهي ته ماڻهو بسڪٽ به تشو پيپر سان کائي ، چريائپ اها به آهي ته ماءُ پنهنجي ٻار کي توڪري ۾ وجهي کڻي هلي . چريائپ اها به آهي ته انسان کان سندس غربت جي ڪري نفرت ڪجي ، چريائپ اها به آهي ته گتڪي کائڻ وگهي مري ويل کي دفنائڻ وارن جي منهن ۾ به گتڪو پيل آهي. چريائپ اها به آهي ته نرو پي روڊ تي روز شرو ڪجي ۽ اسان وٽ ته چريائپ جا مثال عام جام ملن ٿا. جنوري 2015 ۾ هڪ ماڻهو پنهنجا پنج ٻار ڪهي ڇڏيا. روز طلاقن جي شرح وڌي رهي آهي . نشو خطرناڪ حد تائين وڌي

پيو. ماڻهو اکين ڏٺو موت قبول پيا ڪن. اها سڀ چريائپ ته آهي جو برداشت جي حد ختم ٿي ويئي آهي. صبر نٿو اچي. دراصل هر مادي شيءِ جي هڪڙي قيمت پئسن ۾ اسان ادا ڪريون ٿا. ٻي قيمت اسان انا، غرور ۾ قونڊجي ادا ڪريون ٿا جنهن ۾ اسان ماڻهو کان ڪٽجي رهيا هوندا آهيون، خلوص، پيار، ماڻهپو ختم ڪري رهيا هوندا آهيون. ڇو ته هي واپاري سماج توهان کي هڪ اڻ ڪٽ مقابلي بازي ۾ مبتلا ڪري چڪو آهي. توهان هر وقت ٻين جي حصول تي نظر رکڻ ٿا، ڪنهن ڪو عهدو يا مرتبو ماڻيو ته توهان احساس ڪمٽري ۾ مبتلا ٿي وڃو ٿا، ڪنهن بنگلو ورتو ته توهان کي پنهنجو گهر جهنم لڳي ٿو، ڪنهن وڏي ڪار ورتي ته توهان پاڻ کي گهٽ سمجهڻ لڳو ٿا، ٻي جي خوبصورت زال ڏسي توهان کي پنهنجي زندگي بي مزه ۽ بيڪار لڳي ٿي، توهان روز جلن ۽ حسد جا شڪار ٿيو ٿا، وري ٻي طرف جنهن ڪا شيءِ حاصل ڪئي ته انهيءَ سڀني کي مات ڏئي ڇڏي اندر ۾ هڪ تسڪين ۽ غرور پيدا ٿيندس. تان جو اها مقابلي بازي ماڻهو کي اذيت پسند بنائي ڇڏي ٿي، منجهانس پيار، سکون پائپي، انسانيت، همدردی سڀ ختم ٿي وڃي ٿي.

جديدیت پڄاڻان اهڙي صورت حال آهي جنهن ۾ صرف پنهنجي ماضي سان رشتو ختم ڪري ڇڏيو آهي. اهو ماضي جنهن ۾ سنائي خرابي جا معيار هئا، سچ ۽ ڪوڙ جو تصور هو. انسان جي نارملٽي ۽ سالميت لاءِ سچ ۽ ڪوڙ، سنائي ۽ خرابي جو معيار ضروري آهي نه ته سڀ جائز آهي ۽ بلڪل جديدیت پڄاڻان ۾ سڀ جائز آهي.

جيڪڏهن توهان ڪو پاڇو ڏسو يا شڪل شبهه ڏسو جيڪا عام رواجي نه هجي، حقيقي نه هجي توهان کي ڊاڪٽر چوندو ته توهان کي شيزوفرينا

( schizophrenia ) ٿي چڪي آهي، جيڪڏهن توهان رات ڏينهن هڪ ڳالهه جي هورا خورا ڪريو ته ڊاڪٽر چوندو توهان کي فوبيا ۽ ماليخوليا ٿي پئي آهي. جيڪڏهن توهان هر وقت وڙهڻ لاءِ تيار هجو، موت جو رسڪ کڻڻ ۾ نه گهٻاريو ته ڊاڪٽر چوندو توهان کي mania ٿي پئي آهي.

پر جديدیت پڄاڻان ۾ حقيقت کان مٿانهين حقيقت کي ايترو اڀاريو ويو آهي جو سماج ۾ اصل حقيقي ڪجهه به نه رهيو آهي سب ڪجهه جڙتو آهي، پر ايترو حاوي آهي جو هر ماڻهو ان جڙتو کي حقيقي سمجهي قبول ڪري ٿو، يعني ڪو ماڻهو اڄ کان 50 سال اڳ چوي ها ته هن صرف ڪاغذن جي هيرا ڦيرا ڪندي اربين رپيا ڪمايا ته ماڻهو ان کي چريو چون ها، يا چوي ته هن هڪ بند ڪواب پنج هزار رپين ۾ کاڌو ته ماڻهو ان کي چون ها هن جو دماغ ڦري ويو آهي، جيڪڏهن چوي ها ته هن پنهنجي شڪل و صورت بدلائي بي نهرائي آهي ته ماڻهو هن کي چون ها ته ڪو خواب ڏٺو اٿس يا دماغ ۾ خلل اٿس، جيڪڏهن ڪو ماڻهو 50 سال اڳ چوي ها ته هن جي زال بهترين جسم جي نمائش ڪري اربين رپيا ڪمايا ته ماڻهو ان کي پنهنجي پٽ برادري مان ئي ڪڍي ڇڏين ها، يا سندس ڌيءَ روز بواءَ فرينڊ بدلائيندي آهي ته ماڻهو ان کي بيغيرت چون ها. جديدیت پڄاڻان ۾ اهي سڀ تصور جائز آهن ۽ اهي ئي حقيقي آهي، تنهن ڪري چريائپ جو معيار به بدلجي ويو آهي، اڄ

جيڪڏهن ڪو شين جي نمائش نٿو ڪري پنهنجي چوگرد دولت جا انبار لڳائڻ لاءِ حرفت بازي نٿو ڪري، بي وقوفانه مقابلي بازي ۾ حصو نٿو وٺي يا عورت پنهنجا نقش نگار جي نمائش نٿي ڪري ته ان کي چريو سمجهيو وڃي ٿو.

ڇا چريائپ جو ڪو وجود آهي؟ يا اسان جي چريائپ آهي ته چريائپ موجود آهي. ان لاءِ توهان کي هڪ مثال ڏيان ٿو. هالي ووڊ وارن هڪ فلم اسٽار ٽريڪ جي سيريز ۾ ٺاهي هئي. ڪهاڻي هن ريت هئي ته هڪ ڪيپٽن پنهنجي ٽيم سميت هڪ سياري تي لهندو آهي، جتي هڪ قسم جو ڪيميڪل جنهن کي لڳندو آهي اهو چريو ٿي پوندو آهي. اهو چريو مار ڏاڙ رڙيون پيو ڪندو آهي، آهستي آهستي سڀ چريا ٿي ويندا آهن سواءِ ڪيپٽن جي. هاڻ هڪ طرف سڀ چريا بي طرف اڪيلو ڪيپٽن. ڪيپٽن سوچيندو آهي ته ڪٿي آئون ته چريو ٺاهيان متان هي سڀ نيڪ هجن ۽ آئون ائبنارمل هجان. يا وري منهنجي نارملٽي اڪثريت کي قبول ٺاهي ته پوءِ اها به ائبنارملٽي ڇڏي. تنهن ڪري مون کي به چريو ٿي وڃڻ گهرجي. اها ئي نارملٽي آهي. ته سڀ هڪ جهڙا هجن. نه ته پوءِ خطرناڪ اذيت پوڳڻي پوندي. پر ٿوري دير لاءِ ڪيپٽن سوچيندو آهي ته پهريان اهو تسليم ڪرڻ گهرجي ته ائبنارملٽي جو جيئن وجود آهي تيئن نارملٽي به ڪا شيءِ آهي. معنيٰ مون کي پهرين اهو تسليم ڪرڻو پوندو ته هي سڀ چريا آهن ۽ آئون چريو ٺاهيان. ته پوءِ مون کي ڪو بلو ڪرڻو پوندو. هڪ ته پاڻ بچائڻو پوندو، ٻيو ته هنن جو به علاج ڪرڻو پوندو. آخر ڪار ڪيپٽن هنن جو

علاج ڳولڻ ۾ ڪامياب ٿي ويندو آهي ۽ سڀني کي نيڪ ڪندو آهي ۽ پوءِ انهيءَ سياري تان هليا ويندا آهن.

بلڪل ائين اسان جو سماج آهي. جنهن ۾ ماڻهو ميا جي موه ۾ پٽڪي ويا آهن. چريي جو مطلب اهو ناهي ته ماڻهو پٿر هڻي، گهگهه ڳاڙهي، رڙيون ڪري، چريائپ اها به آهي، ماڻهو رات ڏينهن دولت حاصل ڪرڻ جي جنون ۾ گم رهي. ماڻهو رات ڏينهن ڪرپشن ڪري پنهنجي اولاد کي ناجائز دولت تي عياشي ڪرائي. مذهب جي نالي تي قتل عام ڪري، ڏيڪاءَ بازي ۾ عزت، غيرت نيلا ڪري، غرور تڪبر ڪرڻ بي کي گهٽ ڪري ڏيکارڻ به ائبنارمل ٿي آهي. نارمل ٿي وڃڻ ٿرائپ جو نالو آهي، جنون چريائپ جو نالو آهي ۽ توهان ٿورو غور ڪريو. اسان جي سماج ۾ هر طرف جنون آهي. چوڻ ۾ هڪ تماشو لڳو پيو آهي، انسان هڪ خطرناڪ جانور جو روپ اختيار ڪيو آهي، هر طرف افرا تفری آهي ذرو ذري کان ڌار آهي. دريدا انهيءَ کي (Play) چوي ٿو، اها چال ڏيئي دريدا هر ماڻهو کي آزاد ڪري ڇڏيو آهي. ته هر ماڻهو پاڻ کي آزمائي نوان رستا ڳولي، ڪامياب ٿئي ۽ ڪاميابي صرف مادي حصول ۾ آهي. جيڪو ماڻهو انهيءَ مارڪيٽي ڪلچر کي نٿو مڃي، پاڻ کي انهيءَ بيوقوفائي مقابلي ۾ شامل نٿو ڪري، سادگي سان رهي ٿو، ايمانداري، عزت، شرافت، حيا جي ڳالهه ڪري ٿو، اهو چريو سڏجي ٿو. انهيءَ کي جديدیت پڄاڻان Paranoiac چئي ٿي. هاڻ اهڙو ايماندار ماڻهو موجوده منڊاڻ کي ڏسي ڪڏهن اهو سوچي ٿو ته واقعي آئون چريو آهيان؟ يا هي ماڻهو سڀ چريا آهن. بلڪل ائين جيئن ڪيپٽن هڪ منٽ لاءِ سوچيو



تہ ڇا هو چريو آهي؟ جديدیت پڄاڻان جي مطابق تہ هو (Paranoiac) هو. پر ڪيپٽن پاڻ سنڀالي ورتو.

در اصل Paranoiac هڪ اهڙي بيماري آهي جنهن ۾ ماڻهو کي اهو احساس ٿيندو آهي تہ هن سان سڀ ڪجهه غلط ٿي رهيو آهن، ٻيا ماڻهو هن کي تڪليف پيا پهچائن، هن کي نقصان پيا رسائن، ٻيا سڀ هن جا دشمن آهن، سڀ هن کي بيوقوف پيا ناهين، اهڙي بيماري وارو مريض دنيا ۽ پاڻ جو رشتو ناهي نہ سگهندو آهي ۽ اڪيلو رهجي ويندو آهي.

جدیدیت پڄاڻان ۾ سماجي طور رشتن ۾ Paranoia عام هوندي آهي ڇو تہ هن سماج جو بنياد شڪ تي رکيل آهي، زال مڙس جي لاءِ Paranoiac آهي، ملازم آفيسر لاءِ Paranoiac آهي، هڪ ذات ورو ٻي لاءِ، اهڙي طرح هي سڄو سماج Paranoiac بڻجي وڃي ٿو. ويڳاڻپ ۽ اڪيلائي وڌي وڃي ٿي. ماڻهو پنهنجي سڃاڻپ مادي شين ۾ ڳولي ٿو، اهو بي روح عمل بار بار ماڻهو کي دل شڪسته ڪري ٿو. ماڻهو ۾ اذيت پرستي وڌي وڃي ٿي، آهستي آهستي خود ئي انهيءَ راند ۾ شامل ٿي اهڙي سماج کي قبول ڪري ٿو. جتي سماجي رتبَن ماڻڻ ۾ لذت آهي، عزت، پيار، همدردِي جهڙن قدرن کي درگذر ڪري ماڻهو پاڻ کي وکر بنائي ڇڏي ٿو. انهيءَ سماج جون خوشيون به وقتي، رشتا به وقتي، مثال لائري ڪلي تہ خوشي ملي، شراب پي خوشي ماڻي، پگهار مليو تہ خوشي ٿي، نئون موبائل ورتو تہ خوشي ٿي، ميلاد ڪرايو تہ خوشي ٿي، اندين ڊرامي جي هيروئن ڪا چالاڪي ڪئي تہ خوشي ٿي، بي جي ڦرلٽ ٿي تہ خوشي، بي جو نقصان ٿيو تہ خوشي ٿي، تان جو خوشي اذيت

پرستي ۾ ملڻ لڳندي ، اهو سلسلو جبلت موت جو طويل رستو کولي ٿو. جنهن ۾ جبلت حيات ماڻهو ڇڏي ڏند شيڪي بگهڙن وانگر پاڻ ۾ نهارين ٿا ته اجهو اڳلو ڪريو.

جديدیت پڄاڻان جو دور جيڪي به نوان قدر ۽ تصور اڀاري ٿو، اهي ماڻهو ڪي جيتري دير قبول ڪرڻ ۾ لڳي ٿي اوتري دير ۾ بيا تصور اچي وڃن ٿا ، تنهن ڪري ماڻهو اکيون مهڻي اڃان شيءِ کي ڏسڻ جي ڪوشش ڪري ٿو، تيستائين شيون پنهنجو روپ بدلايو وٺن ، تنهن ڪري ماڻهو ڪي پاڻ تي اعتبار نه رهيو آهي، ماڻهو جهنجلات ۾ ورچي پوي ٿو ، جنهن ڪري وٽس ڏيڪاءُ پرستي وڃي رهي آهي، جيئن شين ۾ هو ٻي کان گوءُ کڻي وڃي. ڏيڪاءُ پرستي جو بنياد ميڊيا آهي، ميڊيا هڪ اهڙو طبقو پيدا ڪري چڪي آهي، جيڪو مارڪس جي انهيءَ ڪڏڙي کان وڌيڪ تيز آهي جيڪو پنهنجي مالڪ جي ستل شهوت کي جاڳائڻ جي لاءِ طرح طرح جا نخرا ڪري ٿو، پر سرمائيدار پنهنجي شيون وڪڻڻ لاءِ سياست ڪار پنهنجي سياست چمڪائڻ لاءِ ، ايجنسيون پنهنجن شين وڪڻڻ لاءِ ميڊيا جا ڪڏڙا پيدا ڪري چڪيون آهن. توهان غور سان ڏسو ته دنيا هڪ جنون ۾ وڻجي چڪي آهي ، مذهبي جنون ، فرقي پرستي جو جنون، ذات پرستي جو جنون، خاندان پرستي جو جنون، ڪرپشن جو جنون، هوس پرستي جو جنون تان جو انسان جنون ۾ جيئي ٿو جنون ۾ مري ٿو.

ٻي طرف نفسيات دانن جو چوڻ آهي ته جهڙي طرح فرد بيمار ٿيندا آهن اهڙي طرح سماج به بيمار ٿيندا آهن . اڄ ڪلهه پوري

دنيا ائبنارملتي ڏانهن وڃي رهي آهي . ڪئين طرح جا نفسياتي روڳ موجود آهن ،

هر طرح جو جنون، قتل و غارت، گهريلو ناچاڪيون، آفس ۾ سازشون،، ٿوري ڳالهه تي جهيڙو، برداشت جو مادو نه هئڻ ، غصو، بي چيني، خود ڪشي، نشو واپرائڻ، سڀ ائبنارملٽيز آهن . اها صورتحال ٻڌائي ٿي ته ماڻهو اڄلجي چڪو آهي. کيس ڪابه شيءِ ٿانڪو نٿي ڪري،

اهڙي ئي سماج ۾ اسان پير پائي چڪا آهيون ، جنهن جو ڪو به سرو نٿو ملي ، پر سوال اهو ٿو پيدا ٿئي ته ڇا هن بحران مان نڪرڻ جو ڪو گس آهي؟ بلڪل آهي. پر پهرين اسان کي قبول ڪرڻو پوندو ته اسان بيمار آهيون، پوءِ علاج جا اپاءَ وٺڻا پوندا، هر سماج جا پنهنجا مسئلا آهن انهن مسئلن جو حل به آهي، سڀ کان پهرين جمهوريت ختم ڪرڻي پوندي ، ميڊيا جي چڙواڳي ختم ڪرڻي پوندي ، سياست واري سماج کي مڪمل ختم ڪرڻو پوندو ، ان کان پوءِ ملتي نيشنل ڪمپنين جي چڙواڳي ختم ڪرڻي پوندي ، اسان وٽ قانون صرف ڪتابن ۾ آهن عملن ڪو به قانون ناهي جيڪو ڏاڍو سو گابو واري ڳالهه تي عمل پيو ٿئي . لوفر کي ختم ڪرڻ بجاءِ پوري سماج کي لوفر ناهي ڇڏجي، ڪرپشن ختم ڪرڻ بجاءِ پوري سماج کي ڪرپٽ ڪري ڇڏجي واري پاليسي تي اسان عمل پيرا آهيون، ڇو ته عالمي سرمائيداري کي اهڙي چڙواڳ سماج جي ضرورت آهي ، جڏهن سوويت يونين قائم هو ته سامراج جون پاليسيون جمهوريت خلاف هيون آمرانه هيون ، پر سوويت يونين جي ٽٽڻ کان پوءِ پاليسي اها آهي ته سڄي سماج کي

سڃڻو اڳي وارو سماج ٺاهي ڇڏجي. دنيا جي ڪا به نارمل ٿي ،  
ڪو به سماج، هڪ بهترين ڊسپلين کان سواءِ ممڪن ئي  
ڪونهي، پر سامراج اربين ماڻهن کي ڇڙو اڳي جي خطرناڪ  
بني ۾ اڇلائي ڇڏيو آهي.

هن وقت سماج کي بچائڻو آهي ته هڪ اهڙو ئي خطرناڪ  
ڊسپلين ۽ آمرانه قانون تي عمل ڪرائڻ جي ضرورت آهي.  
جيڪو هن سياست جي گند ۾ ممڪن ڪونهي.

## ساختيات ۽ ساختيات پڄاڻان

### دریدا جي ٿيوري چال (Play)

پرزا پرزا زندگي...

توهان ڪڏهن سوچيو آهي ته دنيا گلوبل وليج بنجي چڪي آهي ، معاش هجي يا سد سماءُ هر وهنوار ۾ ماڻهو ڳنڍجي چڪو آهي ۽ دنيا سڪڙجي ويئي آهي، پر ماڻهو ماڻهو کان ڌار آهي. انساني وحدت ٽٽي چڪي آهي ، اتفاق راءِ جي بجاءِ انشار ، قوم جي بجاءِ ذاتيون، ڪٽم جي بجاءِ فرد، تنظيم جي بجاءِ انارڪي، قانون جي بجاءِ چڙواڳي ، جهموريت جي بجاءِ بد معاشي . مطلب ته ذرو ذري کان ڌار آهي، جڏهن ته عالمي طور اها دعويٰ آهي ته دنيا هڪ ڳوٺ بنجي ويئي آهي.

انهيءَ جو جواب اسان جيڪ دريدا ( Jacques Derrida ) وٽ ڳولينداسين جيڪو جديدیت پڄاڻان جو اهم تنپ آهي. جيڪ دريدا پڇ ڳهڙ (Deconstruction) جي ٿيوري ڏني هئي . جنهن پنهنجي ڪتاب of Grammatology ۾ چيو هو ته ”ماضي جي تاريخ ۾ دنيا فڪر ۽ سماج جو هر نڪتو “مرڪز” مائل هو يعني هر چيز اخلاق ، قدر ، وهنوار ، سماج ، علم ، فڪر ، نظريا ، تاريخ ، ۽ ڪلچر سڀ پنهنجي مرڪز جي چوڌاري گهمي رهيا هئا . اهو مرڪز مذهب ۾ ”خدا“ هو نفسيات ۾ ”لاشعور“ هو ، سماجيات ۾ ”قومي ساخت“ هو ۽ مارڪس وٽ ”معاشيات“ هو . انهيءَ ڳالهه کي سوسئير (Saussure) هن ريت واضح ڪيو هو ته شين کي معنيٰ سندس ساخت ڏيندي آهي ، لفظ جي ڪابه معنيٰ ناهي اهو لفظ هڪ مخصوص ساخت ۾ اچي ٿو ته معنيٰ پائي ٿو . مثال ”ماسي“ سنڌي سماجي ساخت ۾ ماءُ جي پيڻ کي

چوندا آهن. جيڪو هڪ معتبر رشتو آهي، پر ڪراچي ۾ ماسي گهر جي نوڪرياڻي کي چوندا آهن، ساخت سان گڏ معنيٰ بدلجي ويئي. اهڙي طرح ”جهنگ جو خيال ڪرڻ“ جي هرگز اها معنيٰ ناهي ته ماڻهو کي باٺ روم وڃڻو آهي. پر سنڌي سماج ۾ انهيءَ جي معنيٰ مخصوص طئي ٿيل آهي. سوسئيٽي جي خيال ۾ ساخت مرڪز آهي. مثال سنڌ ۾ ون يونٽ دوران سنڌي سماج جي ساخت قومي ۽ مزاحمتي تحريڪ ۾ مرڪزي حيثيت ناهي ورتي هر اديب جي لکڻي ۽ اتساهه انهيءَ ساخت تحت هو. پر جئين ئي ساخت بدلجي ويئي ته شيخ اياز جيڪو اسان جو قومي مزاحمتي سرواڻ هو اهو دعائون گهرڻ لڳو. سراج ڪيترا خوبصورت ۽ اتساهيندڙ ناول لکيا پر ساخت بدلي ته پاڻ خاموش ويهي رهيا.

هاڻ مسئلو اهو آهي ته ساخت ڪلچر جي، نفسيات جي مذهب جي رسمن جي، رواجن جي، معاش ۽ فڪر جي ٿيندي آهي. جيڪا مرڪز مائل هوندي آهي. انساني داخلي ڪيفيتون ساختياتي مرڪز کان متاثر به ٿينديون آهن ۽ ساخت جو مرڪز پاڻ به ناهينديون آهن. مثال شاهه لطيف اهڙو ساختياتي مرڪز آهي، جيڪو سنڌي عوام جي وجود جي چوڌاري ڦري ٿو. مثال جدوجهد ڪرڻ جي ساخت، جمالياتي ساخت، پاڻ سڃاڻڻ جي ساخت، صداقت جي تلاش، موت، حيرانگي، صبر، هيٺاهين، سڀ انساني وجود سان لاڳاپيل آهن، تنهن ڪري عملي طور شاهه لطيف هر نئي ساخت ۽ پراڻي ساخت کي علامت بنائي شاعريءَ ۾ اظهاري ٿو. ان کان علاوه صوفي مت مرڪز مائل نظريو آهي جيڪو دائمي صداقت جو متلاشي آهي.

سوسائير انهيءَ مرڪزي نظام کي ضدن ۾ ورهائي ٿو هو چوي ٿو. ساخت Binary Opposition sets ۾ ورهائل آهي جنهن جو هڪ مثبت ٻيو منفي پهلو آهي. مثال اونداهي ۽ روشني، مزرڪ ۽ مونث، تقرير ۽ تحرير، موجودگي ۽ غير موجودگي وغيره.

هر جڳهه تي موجودگي ۽ غير موجودگيءَ تي فوقيت آهي.. مثال ”ڪن“ چئي خدا ڪائنات تخليق ڪئي ڳالهائڻ جو عمل ڳالهائڻ واري کان سواءِ ممڪن ڪونهي انهيءَ ڪري خدا ئي آهي جنهن ”ڪن“ چئي ضد ۽ جوڙا وجود ۾ آندا. جنهن کي بائبل ۾ ”Logo centrism“ چيو ويندو آهي.

دريدا اڳتي هلي چوي ٿو ته انهن ضدن ۾ موجودگي کي غير موجودگي تي فوقيت رهي آهي، جنهن ڪري دولت وارن کي غريبن تي فوقيت، طاقت وارن کي ڪمزورن تي فوقيت، علم وارن کي جاهلن تي فوقيت ۽ آخر ۾ ”مان“ اڀري ٿي جيڪا سڀني تي حاوي ٿيڻ تي چاهي، فرائيڊ جي نفسيات ۾ مرد وٽ عضوو موجود ۽ عورت وٽ نه هئڻ ڪري مرد کي عورت تي فوقيت رهي آهي.

يورپ ۾ مذهبي مرڪزيت مان جند چڙا ٿڻ لاءِ عقل جي مرڪزيت کي قبول ڪيو ويو. دريدا جي خيال ۾ دنيا ۾ خدا، روح، جوهر، هستي، صداقت، انسان، ديوتا، مادو، شعور، تخليقڪار سڀني جي بنيادي مرڪزي حيثيت رهي آهي. پر خود مرڪز انهيءَ ساخت جو حصو نه رهيو آهي.. مثال سماجي ساخت خدا جي مرڪزي قوت جو حصو آهي، پر خود خدا انهيءَ ساخت جو حصو ناهي. اسان ٻين لفظن ۾ ائين چئي سگهون ٿا، سڀئي ساختياتي نظام فارمولائيز رهيا آهن.

دریدا جي هڪ مثال وانگر ته هڪ ڪلاس ۾ 50 ٻار وينا آهن ۽ استاد بيٺو آهي ، ٻار سڀ نظم و ضبط ۾ وينا آهن. ڇو ته ڪلاس جو مرڪز موجود آهي. هاڻي استاد انهيءَ ڪلاس مان خارج ڪيو وڃي ٿو. ٻارن جو مرڪز ٿئي ويو. ٻارن کي چال ملي ويئي ۽ سڀ ٻار ڊوڙون پائڻ ٿا، شرارتون ڪن ٿا. هاڻي مرڪز ويڳاڻو ٿي ويو. استاد ٻاهريون مرڪز هو. پر خود انهيءَ ساخت جو حصو نه هو. ساخت کي چال ملي ويئي ، ساخت مرڪز جي گرپ کان ٻاهر نڪري ويئي ته خود ساخت ئي نه رهي. هاڻي جي خود استاد انهيءَ ٻارن جي گوڙ ۾ شامل ٿي ڊوڙون پائي ته ضدن جو نظام ختم ٿي ويندو.

دریدا انهيءَ مرڪز کي چال ڏئي ٿو. جنهن کي هو ”Play“ چوي ٿو جنهن سان مرڪز ٿئي وڃي ٿو. هو سڄي ساختيات مان مرڪز خارج ڪري ڇڏي ٿو. هو ڪلچر ۽ ضدن جي نظام کي ڏاهي پڇ ڏاهه (Deconstruction) ذريعي واضح ڪندي ساختياتي نظام کي ٽوڙي معنيٰ غائب ڪري ڇڏي ٿو. هن جو خيال هو ته هر دليل جو رد دليل آهي. هر تشريح جي ٻي تشريح آهي ، هر معنيٰ جي وري ڪا ٻي معنيٰ آهي ، تنهن ڪري معنيٰ جو نه ختم ٿيندڙ سلسلو ايترو طويل آهي جو اصل معنيٰ غائب ٿيو وڃي. دریدا ان ڳالهه کي واضح ڪندي difference جو اصطلاح ڪم آڻي ٿو جنهن کي هڪ differ ۽ ٻيو defer ۾ ورهائي ٿو. Differ جو مطلب آهي ته ڪنهن به لفظ جون گونا گون معنائون آهن. هڪ لفظ جا معنوي رخ تمام گهڻا ٿيندا آهن. وري defer مان مراد دریدا جي اها آهي ته هڪ لفظ ڪيترين ئي معنائن جي ڪري منجهيل ۽ غير واضح ٿيو پوي. ان صورت ۾ هر



موجوده صورت پنهنجي جڳهه تي هڪ يونٽ آهي ۽ پاڻ مرڪز آهي، اهڙي طرح تخليق جي مرڪزي ساخت تنهن سان ان تخليق جون سوين معنائون ۽ علامتون نهن ٿيون جيڪو قاريءَ يا پڙهندڙ تي ڇڏيل آهي، باقي سندس رشتو پنهنجي تخليقڪار سان ختم ٿيو وڃي.

آخر ڇو دريدا مرڪز کي چال ڏيئي پڇ ڳهڙ جو سلسلو شروع ڪري ٿو. ڇو ته هن جي خيال ۾ تاريخ مرڪز مائل قوتن جي ساخت ۽ نظرين ۾ فرد کي سندس آزادي کان محروم ڪيو وڃي ٿو. ڇو ته مرڪز حقيقي ناهي بلڪ ساختياتي آهي. هڪ نظريي کي رد ڪرڻ لاءِ ٻيو نظريو ائين آهي جيئن هڪ آقا کي ڇڏي ٻي جي غلامي قبول ڪجي. تنهن ڪري هڪ نظام ۽ مرڪز جي خلاف بغاوت کان اسان کي ٻي مرڪزي نظام جو سهارو وٺڻو پوندو آهي. اهڙي طرح غلامي در غلامي مسلسل هلندي رهندي آهي.

اصل ۾ سوسائيزم مرڪز کي لساني ۽ ثقافتي قرار ڏئي ٿو. هن لفظ ۽ متن جي معنيٰ کي ثقافتي ۽ لساني نائن رستن ۾ ڳوليو، پر دريدا ان مرڪز کي لوڏي معنائن جو نظام ختم ڪري ڇڏيو. دريدا جو خيال هو ته مضبوط مرڪز کي چال ڏئي توهان وٽ ٻه ڳالهيون سامهون اچن ٿيون هڪ ته توهان پراڻي فرسوده نظريي کي رد ڪري ٻي ترقي و ترجيع جي ڳالهه ڪري وري مرڪز مائل ٿي وڃو. يا وري مرڪز کي انتشار ڏئي گوناگون معنائن جي رنگن ۾ لطف اندوز ٿيو. بلڪل انهيءَ استاد وانگر جيڪو ٻارن سان انتشار ۾ شامل ٿي لطف اندوز ٿئي. يعني فارمولائيز طريقي جي بجاءِ رينڊم طريقو پنهنجائي جنهن ۾ جمالياتي

پرت جا رنگ ائين وکريل آهن . جيئن پانوڙي پڪ سان سوين رنگ رچن.

سوال اهو پيدا ٿئي ٿو ته ڇا انسان مڪمل آزادي جو متحمل ٿي سگهي ٿو. آزادي ۾ زندگي جي لکين روپن ۾ ڪيترائي ئي لڪل گوهر نروار ٿين ٿا . پر زندگي هڪ واقعو ناهي هڪ دور جي ڪهاڻي ناهي . زمان و مڪان تي ڦهليل لکين سالن جي ڪهاڻي آهي جيڪا انتشار ۾ ته پڙڪو ڏئي وسامي ويندي . دريدا جي ٿيوري (جنهن کي دريدا ٿيوري چوڻ کان به انڪار ڪيو، ڇو ته ٿيوري ته وري هڪ مرڪز ۾ آڻي بيهاري ٿي ) لسانياتي هئي . هو متن کي ٽوڙي پيچ ڍاهه مان گذاري بي معنيٰ بنائي ڇڏي ٿو. پر اها ٿيوري جديدیت پڄاڻان جو بنياد بني ، جنهن ۾ سماج، مذهب، اخلاق، خاندان، معاش جو به مرڪز ٿئي ويو. دنيا هڪ اهڙي دور ۾ داخل ٿي ويئي. جيڪا بظاهر ته گلوبل وليج آهي، پر منتشر ۽ پرزا پرزا ٿي ويل، دنيا ڇو ته حقيقي آزادي نظم و ضبط ۽ مطلق سچائي کان بغير ناممڪن آهي. مثال ڪارل مارڪس جڏهن جدلياتي ماديت جو نظام ڏٺو ته سندس نظام ۾ مذهب ۽ خدا جي مرڪزيت کي ختم ٿي ويئي. پر مرڪز وري به غير طبقاتي نظام ۽ سائنسي ڪميونزم هو. جنهن جي پنهنجي اخلاقيات هئي . پر جڏهن دريدا مطلق سچائي وقتي سهي ، ثقافتي سهي، قدرن ۽ رواجن واري سهي پر هڪ نظام کي هلائي ٿي، جڏهن ڪو به مرڪز نه رهيو ته فرد انارڪي جو شڪار ٿي منتشر ٿي خالي ڪوڪلو وجود کڻي پنهنجي سڃاڻپ وڃائي وينو. عين ان وقت مارڪيٽ ان کي capture ڪري ورتو. ڇو ته سچ جي مرڪزيت ختم ٿي ويئي ته

واپاري دنيا پنهنجا فيشن ، گلئمر ۽ هيروز ۽ نوان تصور متعارف ڪرايا هڪ نئين پٿر اڏڻ win + win جي ڳالهه ڪئي . جنهن جو مطلب ته پاڳيو به ڪٿي ته چور به ڪٿي . هاڻي سچ انفرادي اسٽائل آهي ، حقيقت معياري نه پر نمائشي آهي . جنهن ڪري اجتماعيت جو تصور ختم ٿي ويو. قوم ذاتين ۾ پناهه وٺڻ لڳي ، قبيلن ۽ خاندانن ۾ ورهائجي ويئي. انهيءَ ڪري سنڌي قوم جي وحدت کي به ڪاري ضرب لڳي ويئي ذاتيون ۽ برادريون ايترو زور وٺي ويون جو سياست به برادري واري، مذهب به برادري ۽ ذات وارو، ادب به خانداني ۽ ذات پرستي جي بنيادن تي تخليق ڪرڻ لڳو، ماڻهو پنهنجن پيءُ، پٽ، پيڻ، زال، چاچو، پيءُ وغيره کي پڏائڻ لڳا. انهن جي ناما چاري ڪري ان تي ڏندي بازي ڪرڻ لڳا. وڏيري ان جو خوب فاعدو ورتو، جو برادرين کي وڙهائي، سياسي خانن ۾ ورهائي حڪومت ڪرڻ لڳو.

بي طرف جديديت پڄاڻان عقليت تي وار ڪري ماڻهن کي هڪ دفعو وري انڌي تقليد ۽ وهمن جي بند گهٽي ۾ رولي ڇڏيو. جيتوڻيڪ جديديت پڄاڻان جو موقف آهي ته صداقت ۽ عقل کي مڪمل اختيار ڏيئي انسان گذريل سئو سالن جي تاريخ ناڪام گذاري آهي ، اڄ تائين ڪو اهڙو فڪر يا نظام نه آيو آهي جيڪو انساني مسئلن جو مڪمل حل ڏي يا وري انساني عقل عالمي معيار جو اخلاق جو نظام ڏيڻ کان عاري رهيو. آهي. بلڪ اهو انساني عقل آهي جنهن ايتڻم به هڻي لکين ماڻهو ماري.

پر پوءِ به جديدیت پڄاڻان هڪ دفعو وري عقیدي جي نئين بازار کولي ڇڏي. هن دفعي عقیدو روحاني نه پر واپاري آهي. هاڻ مذهب تي يقين رکڻ رجعت پسندی نه پر هڪ نئون پئراڊم آهي، ڇو ته هر ماڻهو جي صداقت جو سچ پنهنجو آهي. تنهن ڪري طالبان جو تصور دنيا پلي ان کي دهشت گردِي چوي پر جديدیت پڄاڻان مطابق هو پاڻ کي صحيح ثابت ڪن ٿا. ڇو ته جديدیت پڄاڻان هڪ معروضي صورتحال آهي تنهن ڪري هڪ ڪرپٽ، رشوت خور ماڻهو به پنهنجي صحيح هئڻ جا دليل ڳولي وٺي ٿو. دريدا چيو هو ته ڪائنات جي هر شيءِ واضح ۽ صاف ڏسي نٿي سگهجي، عقل، تجربو ۽ وجدان به حقيقت جي ته تائين نٿا پهچن ته پوءِ شين کي هڪ خاص نسبت ۽ چال ڏيئي سمجهي سگهجي ٿو. تنهن ڪري تخليقڪار پنهنجي تخليق سان معنوي رشتو نٿو رکي. انهيءَ بنياد تي رولينڊ بارتس پنهنجي ٿيوري death of Author ڏني بي طرف ڇو ته رشتن جو تعلق معنيٰ سان آهي. جديدیت پڄاڻان معنيٰ وڃائي ويني ته رشتا به بي معنيٰ ٿي ويا. هاڻي رشتو واپاري ۽ گراهڪ جو آهي. زندگي جي هر ڀرت ۾ واپار ۽ منافعو ڪاهي پيو آهي.

سارتر جنهن وجودي اڪيلائي ۽ بي يار مددگار جي ڳالهه ڪئي هئي ۽ ڪارل مارڪس جنهن ويڳاڻپ جي ڳالهه ڪئي هئي. ان جي عملي شڪل Deconstruction کان پوءِ ظاهر ٿئي ٿي.

## جديدیت پڄاڻان ۽ جنس

(Sex and Post Modernism)

جهڙي طرح جديدیت ۾ اهو تصور هو ته دنيا ٻن متضادن جو ميلاپ آهي بلڪل انهيءَ جي ابتڙ جديدیت پڄاڻان ۾ دنيا ۾ ڪجهه به متضاد ناهي، اهو اسان پنهنجي جڙتو ساخت قائم ڪري تضاد قائم ڪيا آهن. سيمون ڊي بوارا پنهنجي مشهور ڪتاب Second Sex ۾ اها ڳالهه چئي هئي ته ”عورت پيدا نه ٿيندي آهي بلڪ سماج انهيءَ کي عورت ٺاهيندو آهي“ ساڳي وقت اسان اهو به چئي سگهون ٿا ته مرد پيدا نه ٿيندو آهي بلڪ هي سماج انهيءَ کي ٺاهيندو آهي. انهيءَ جو مطلب ته جنس جي تفريق جو سبب سماجي ساخت جي ٺهيل آهي. پر فطرت جي ناهي. دريدا جڏهن Binary Opposition جو نظام ختم ڪري ڇڏيو. مرڪز ٽوڙي ڇڏيو. ته پوءِ جنس خود مختيار بنجي ويئي. ڇو ته جديدیت پڄاڻان جي پهرين دعويٰ اها آهي ته تضادن واري فرق جي بنياد تي جنس جي فرق کي جنم ڏيئي عورت جي مظلوميت جي ڪهاڻي ٺاهي ويئي آهي، تنهن ڪري هر شيءِ Unique آهي. جيڪڏهن هر شيءِ خود مختيار ۽ خود ساخت آهي ته پوءِ مرڪزي ساخت جي پرواهه ڇو ڪجي؟ اهو ئي سبب آهي جو مردن به وڏا وار رڪرائڻ چوڻي ڪرڻ، ڪنن ۾ وڏا والا پائڻ شروع ڪيا. ٻي طرف عورت به مردانه ۽ عورتاڻا ڪپڙا مڪس پائڻ شروع ڪيا مردن وانگر شراب پيئڻ، سگريت نوشي ڪرڻ فلرٽ ڪرڻ، ۽ جوا ڪرڻ ۽ ڏوهه ڪرڻ شروع ڪري ڏنو. ان کان پوءِ جنسي

آپريشنون ڪرائي عضوا بدلائي جنس جا ٻئي مزا وٺڻ شروع ڪيا. ڊاڪٽر جنگ چيو هو ته هر مرد ۾ هڪ عورت موجود هوندي آهي، وري هر عورت ۾ هڪ مرد موجود هوندو آهي جنهن کي هن Anima and Animus جو نالو ڏنو هو. مطلب ته نفسياتي طور ڪابه جنس قطعي جنس ناهي البته هڪ جنس جو حصو وڌيڪ هئڻ ڪري انهيءَ جي شڪل هڪ جنس ۾ ظاهر ٿئي ٿي. فيمينسٽ تحريڪ جو بنياد اهو هو ته جنسي تفريق ۽ جنسي متپيد ختم ڪيو وڃي. جديد پڄاڻان جنسي متپيد ته نهيو پر جنس ئي ختم ڪري ڇڏي جنهن جو واضح مثال مائڪل جيڪسن هو. کير به اهو نٿو چئي سگهي ته مائڪل جيڪسن کير هو عورت يا مرد؟ هن پلاسٽڪ سرجري ايترا دفعا ڪرائي هئي جو سندس اصل سڃاڻپ گم ٿي ويئي، بلڪ هن جي وجود کي اسان جادوئي حقيقت نگاري جو نمونو قرار ڏئي سگهون ٿا. هو عورت به هو، مرد به هو ڪڏڙو به هو ته ايلين به هو. يعني هي به هو ته هو به هو بلڪل جديد پڄاڻان وارو win+win هو بلڪل ائين ناچ جي اصل تصور کي گم ڪيو ويو آهي جو ورزش ۽ نينگ ٽپا رڙيون ملائي ناچ جو نمونو ٺاهيو ويو آهي. جنهن ۾ جنسي ايلين جو تصور موجود آهي اهو نمونو ميدونا شروع ڪيو هو هاڻ عام جام آهي. يعني جنسي تجريد جو تصور. اڳتي هلي جنس کي اڃا به تجريدي ٺاهيو ويو. مثال هم جنس پرستي جنهن ۾ Gays and Lesbian کي نه صرف قانوني طور تسليم ڪيو ويو بلڪ انهن جي پاڻ ۾ شادي کي به قانوني طور قبول ڪيو. جڏهن ته اڳ ساڳي جنس سان جنسي تعلق کي نفسياتي بيماري ۾ شمار ڪيو

ويندو هو. تجریدی جنس جو بنياد حقيقت کان مٿانهون (Hyper Reality) جو هڪ مثال آهي. جنهن مطابق جنس کي واپاري دنيا پنهنجي منفعي لاءِ استعمال ڪري ٿي. عورت ۽ مرد جي حقيقي پر مسرت زندگي کي حقيقت کان مٿانهون ڪري جنس کي هوس ۽ هيج ۾ تبديل ڪيو ويو. واپاري دنيا عورت ۽ مرد کي هڪ پيٽ ٺاهي مارڪيٽ جي سونهن ٺاهي ڇڏيو آهي، هيج ۽ هوس جي ڇت ڪٽائي کي هٿي ڏيڻ لاءِ Viagra جي ايجاد ۽ ان جو ڦهلاءُ ڪيو ويو آهي، ايتري قدر جو جنس ۾ اڌيت پرستي جو عنصر شامل ٿي ويو آهي مثال ريب ڪيس، جنسي تشدد، ٻارن سان ڏاڍائي جا ڪيس بيشمار سامهون اچڻ لڳا آهن. گلوبل دنيا ۾ سيڪس جي علامتي گڏي ٺاهڻ لاءِ ميڊيا شو ۽ عالمي حسن جا مقابلا ڪرائي عورت کي مڪمل واپار ٺاهيو ويو آهي، ان کان پوءِ پلاسٽڪ سرجري دنيا ۾ وڏو انقلاب ڀرپا ڪري ڇڏيو جو ماڻهو جي اصلي چهري مٿان تنهن مٿان ته نهندا ويا، جيڪا مارڪيٽ جي ڊيمانڊ هجي ان مطابق پاڻ کي مکي چڪي پيش ڪرڻو آهي، ڪيتريون عورتون پنهنجي شڪل و صورت کي تبديل ڪرايو اچن، ڪيترا ئي مرد پنهنجي جسم ۾ تبديليون ڪرايو اچن. چهري کان وٺي جنسي عضون، ڇاتيون، ڏڏا، ڏورا سڀ سرجري ذريعي جنسي چڪ مطابق ٺاهيا وڃن ٿا. اداڪارن کان وٺي شو بزنيس جي پوري دنيا ۾ اهو رجحان عام آهي پر هاڻ ته آفيسن ۾ ملازمت ڪندڙ عورتون به هڪ خاص قسم جي جنسي چڪ پيدا ڪرڻ لاءِ به پلاسٽڪ سرجري ڪرائن ٿيون. ان کان علاوه جنسي ڪلب، هيلٿ ڪلب، جنسي ٽريننگ سينٽر به قائم ٿي چڪا آهن.

جن ۾ نه صرف جسم جا نقش نگار تبديل ڪرڻ جو هنر  
سيڪاريو وڃي ٿو بلڪ جنسي لڳ جا مزيدار طريقا به سيڪاريا  
وڃن ٿا مثال Anal Sex ڪيئن ڪجي ، فلرٽ ڪيئن ڪجي ،  
ڪس ڪيئن ڪجي ، جديدیت پڄاڻان ڇو ته مارڪيٽ جي  
فطرت سماج ۾ نافض ڪري ٿي . ان لاءِ عورت جو مرد سان  
فطري ناتو تجریدی بنائڻ کان پوءِ جانورن سان ماڻهن جو لڳ  
ڪرائڻ جا عجیب تجریدی طریقا به متعارف ڪرايا ويا جن جا  
تفصیل توهان کي انٽر نیٽ تي ملي سگهن ٿا.

ان کان علاوه sexy doll جو تصور ، جنسي عضون جو تصور  
به عام ٿي ويو آهي . سليڪان ۽ پلاسٽڪ ربڙ ۽ مختلف  
عنصرن مان اهي شيون ٺاهيون وڃن ٿيون. سيڪسي گڏي جو  
تصور به عجیب قسم جو آهي ، جو توهان کي گمان به نه ٿيندي  
ته هي نقلي عورت آهي ان جو جسم اهڙن عنصرن مان ٺاهيو  
وڃي ٿو جو آرام سان اها وري ڦري سگهي ٿي. منجهس هڪ  
عورت وانگر گرمائش به موجود آهي سيڪسي گڏي آواز به  
ڪڍي سگهي ٿي . امريڪا ۽ يورپ ۾ هيءُ گڏي وڏي مارڪيٽ  
ٺاهي چڪي آهي . هاڻي توهان ڪنهن به ڇهري ۽ ڪنهن به جسم  
واري گڏي جو آرڊر ڏئي ٺهرائي سگهو ٿا . امريڪا ۾  
سيڪسي گڏي سان همبستري ڪرڻ جو جنسي reality  
Hyper جو جو هڪ اهم مثال آهي . نه صرف ايترو بلڪ مرد  
جي جسم جا به نمونا مارڪيٽ ۾ ميسر آهن.

جديدیت پڄاڻان ۾ جنس کا شرم و حيا ، قدرن جي دائري ۾  
نٿي اچي . بلڪ جنسي Activity هڪ عام تصور آهي جنهن  
کي مارڪيٽ استعمال ڪيو آهي . جڏهن عورت ۽ مرد جي



تفریق ئي نه رهي ته پوءِ جنس معيوب ناهي. اهڙي صورتحال ۾ عورت يا مرد پنهنجي جواني کي وکر وانگر مارڪيٽ ۾ کيش ڪرائي سگهي ٿو. جديدیت پڄاڻان ۾ جيتوڻيڪ اهو چيو وڃي ٿو ته عورت ۽ مرد جي تفریق ختم ٿي چڪي آهي پر مارڪيٽ ۾ استعمال ٿي جنسي تفریق ٿئي ٿي هڪ طرف جنسي تفریق کي ختم ڪرڻ جا منظر به توهان کي ملندا بي طرف جنسي تفریق استعمال ڪرڻ جا منظر به توهان کي ملندا. مثال يونيورسٽي ۾ ڪاليجن ۾ آفيسن ۾ چوڪرا چوڪريون بغير تفریق جي پاڻ ۾ پڙهن ٿا يا آفيسن ۾ ڪم ڪن ٿا. پاڻ ۾ ڪل پوڳ به ڪن ٿا دعوتون به ڪائڻ ٿا. ڪٿي ته چوڪرا چوڪريون شراب نوشي، سگريٽ نوشي، شيشا پيئڻ، جوا ڪيڏڻ، پکنڪ ملائڻ ۾ برابر بغير تفریق جي گڏجن ٿا. بي طرف وري سرمائيداري سماج ۾ عورت کي گلڻيمر جو ذريعو بنايو ويو آهي. جيڪڏهن سيڪريٽيري ڪپي ته اها خوبصورت عورت ڪپي، اسڪول ٽيچر ڪپي ته اها خوبصورت عورت ڪپي. ريسپشنسٽ خوبصورت سمارت چوڪري ڪپي، اهڙي طرح انڊورٽائيزمينٽ لاءِ سيڪسي عورت ڪپي جيڪا ماڻهو کي متوج ڪري. مطلب شيون وڪڻڻ لاءِ سرمائيدار جنس کي استعمال ڪري ٿو. ڏسڻ وارو ان مان جنسي مزو وٺي ٿو. مثال هڪ مشهوري ۾ آئس ڪريم خوبصورت اڌ اڳهاڙي عورت چسڪا ۽ سسڪا پري ڪائي ٿي، ان جو مطلب ته ڏسڻ وارو به آئس ڪريم کي خريد ڪري تصور ۾ انهيءَ عورت جو جنسي هز پرائي.

جديدیت پڄاڻان فطري حقيقت جي نه پر مارڪيٽ جي تصوراتي حقيقت تي يقين رکي ٿي ان ڪري هر تصور جيڪو مارڪيٽ ۾ مشهور ڪيو ويندو، اهو ئي حقيقت هوندو. مارڪيٽ جي مشهوري سان گڏ ماڻهو ڪي به مشهور ٿيڻ جو شوق ڏياريو ويندو آهي، جيترو ماڻهو مشهور هوندو جيترا ان جا فین هوندا اوترو مارڪيٽ ۾ ان جي قيمت وڌندي. مثال ٿي وي انڪر س، ماڊل، وغيره. انهيءَ ڪري عورت پنهنجو مارڪيٽ ۾ قيمت وڌائڻ لاءِ پنهنجي جسم، جواني ۽ خوبصورت ادائن کي استعمال ڪرڻ شروع ڪيو، ان کان پوءِ به مشهوري نه ملي ته پوءِ مفت جا اسڪينڊل مشهور ڪيا ويندا آهن، ڪنهن زمانه بدنام عورت سان شادي ڪرڻ يا ڪنهن بدنام سياست دان سان شادي ڪرڻ، جا مثال به عام آهن. ماڻهو مارڪيٽ جي رحم و ڪرم تي آهي مارڪيٽ جنهن کي چاهي حور پري بنائي پيش ڪري جنهن کي چاهي ڪيرائي ڇڏي. ڪجهه ڏينهن اڳ توها ن هڪ گانو ٻڌو هوندو ”پاپي چولو“ توهان مان ڪنهن کي به خبر نه هوندي ته ان گاني جو مطلب ڇا هو. ان جي معنيٰ ڇا هئي؟ پر سڀ ڏسو عورتون، مرد، ٻار سڀ پاپي چولو. ڇو ته هن گاني کي سيڪسي علامت ٺاهيو ويو هو. بلڪل اهڙي طرح مائڪل جيڪسن جي ڊانس ۽ گانا سمجهه ۾ اچن يا نه پر سبڪو پيو ٻڌي. جديدیت پڄاڻان دور اهڙو ئي آهي جنهن ۾ عقل گم ۽ سمجهه گم آهي. بس مارڪيٽ جي تصور پٺيان ڊوڙندا رهو يا وري پاڻ تصور ٺاهيو ۽ مشهور ڪريو جي هلي ويا ته توهان ڪروڙ پتي ٿي ويندا. ڇو ته صحيح غلط سچ ڪوڙ جو قدر ته ٿئي چڪو آهي، تنهن ڪري مشهور ٿيڻ لاءِ ڪنهن به

اسڪينڊل کي ڪٿي سگهجي ٿو. مثال ڪنهن ڪتاب تي ڪوڙو  
ڪيس ڪري يا ڪنهن فلم تي سنسر وجهي مشهور ڪري  
سگهجي ٿو. يا ڪنهن ڪنهن عورت جو اڌ اگهاڙو گانو ايترو  
مشهور ڪريو جو هر ماڻهو جي آڻڊيل اها عورت هجي .  
جديدیت پڄاڻان ۾ جماليات جو تصور به بدلجي چڪو آهي. هاڻي  
جماليات فن ۽ فڪر جي وجداني تاثر جو نالو ناهي پر اسٽائيل  
جو نالو آهي. جيڪو اسٽائيل مشهور ٿي وڃي . اهو خوبصورت  
آهي. هاڻي اسان کي رفيع ، لتا مهدي حسن جا ڪلاسڪ فن ۽  
فڪر سان پرپور گانا ڪونه ملندا نه وري ليليٰ مجنون يا سهڻي  
مهيار جهڙو عشق ملندو ساڳي وقت هاڻ پاڪ دامن يا عصمت  
هڻڻ ديواني جو خواب آهي . هاڻ جنس ۾ ٻڌل هوس ۽ هيچ کي  
اپارڻ وارا تصور توهان کي وڪ وڪ تي ملندا . محبت وفاداري  
۽ حب ۽ سات جا تصور پراڻا ٿي ويا . بلڪ مدي خارج ٿي  
ويا . ڪلاسيڪل دور ۾ عشق هو، جديد دور ۾ پيار هو پر  
جديدیت پڄاڻان ۾ ڊيٽينگ آهي. ڪلاسيڪل دور ۾ ڏاهپ هئي  
جديد دور ۾ تعليم هئي پر جديدیت پڄاڻان ۾ صرف انفارميشن  
آهي.

## جديدیت پڄاڻان ۽ مذهب

(Religion and Post Modernism)

ڪارل مارڪس مذهب جي باري ۾ چيو هو ته ”اهو حقيقت جو رنگين ۽ مسخ ڪيل عڪس آهي. مذهب بذات خود ڪجهه به نه هوندو آهي پر ماڻهوءَ جي دماغ ۾ ٻاهرين طاقتن ذريعي رنگ برنگي عڪس پيدا ڪيا ويندا آهن جنهن ذريعي ماڻهوءَ جي روز بروز زندگيءَ کي ڪنٽرول ڪيو ويندا آهي“

ڪارل مارڪس جي هن وصف ۾ جديدیت پڄاڻان جا چٽا عڪس موجود آهن. ٿورو غور ڪريو. مسخ ڪيل عڪس جيڪي بذات خود ڪجهه به نه آهن پر حقيقت کان مٿانهان قبول ڪيا ويندا آهن. تنهن ڪري مذهب هڪ نئين حقيقت بنجي اڀري آيو. جديد دور ۾ عقل ۽ سائنس زندگي جو مرڪز هئا. هن جديد دور مذهب کي پنهنجي حيات جي نظام مان ئي ڪڍي ڇڏيو هو. جديدیت پڄاڻان وري مذهب جي مسخ ڪيل عڪس کي ٻي دروازي کان نظام حيات لاڳو ڪري ٿي بلڪل ائين جيئن خود جديدیت پڄاڻان جي وصف اها آهي ته سندس ڪابه وصف ناهي. جديدیت پڄاڻان ۾ مذهب کي رد ڇو ڪيو وڃي ٿو. انهيءَ ڪري ته مذهب مرڪزي صداقت تي يقين رکي ٿو. جيڪا ڳالهه جديدیت پڄاڻان جي دور ۾ رد ڪيل آهي ته ڪوبه ”مطلق سچ“ ناهي انهيءَ دعويٰ کي قبول ڪيو وڃي ته خود اها ”دعويٰ مطلق“ پنهنجو ئي رد ڏئي ٿي. جديدیت پڄاڻان ڪو به تصور رد نٿي ڪري بلڪ انهيءَ کي ڪمرشلائيز ڪري ٿي، جيئن انهيءَ جو مارڪيٽ قدر وڌي. تنهن ڪري موجوده دور ۾ مذهب اهو

ناهي جنهن جو تصور جاگيرداريءَ جي باقيات طور جديد دور ۾ شامل هو. جديدیت پڄاڻان ۾ سچ جو تصور هر ماڻهو لاءِ جدا آهي. جيڪا شيءِ مادي طور فاعدي مند آهي اها سچي آهي پوءِ اها شيءِ ڀلي ٻي لاءِ نقصانڪار ڇو نه هجي. انهيءَ ڪري پاڪ ڪتابن مان هر ماڻهو پنهنجو مطلب ۽ معنيٰ ڪڍيو وٺي. جيڪڏهن پڇ ڳهڙ (Deconstruction) جو عمل پاڪ ڪتابن تي ڪيو وڃي ته سندن مرڪزيت ۽ ”مطلق حڪم“ تي پرزا پرزا ٿي سگهي ٿو. پر موجوده دور ۾ بلڪل ائين ٿي رهيو آهي. ڇو ته جديدیت پڄاڻان معروضي بنيادن ۽ صداقتن کان انڪاري آهي انهيءَ ڪري ماڻهو پنهنجون صداقتون تخليق ڪرڻ لڳا آهن. جديدیت پڄاڻان انهن سڀني فرقن کي قابل قبول ۽ درست قرار ڏئي ٿي. انهيءَ ڪري ته هر تصور قابل قبول آهي. پر عملي طور سماج ۾ ان وقت تباهي شروعات ٿئي ٿي جڏهن سڀني جا مفروضا پاڻ ۾ ٽڪرائن ٿا، فطري طور ماڻهو ٽوٽڪا، آکاڻي مفروضا ٻڌڻ جو شوقين آهي، مارڪيٽ صرف انهيءَ شوق کي ڪمرشلائيز ڪيو آهي. تنهن ڪري سڀني تضادن جو حل وري win + win ۾ آهي ته تون پنهنجي جڳهه تي درست آئون پنهنجي جڳهه تي درست.

ڪارل مارڪس مذهب بابت چيو هو ته مذهب ماڻهو جي لاءِ آفيم آهي. جاگيرداري زرعي سماج ۾ سادي زندگي پر بامعنيٰ هئي ڇو ته ان سماج ۾ انسان روحاني طور پر مسرت هو، عقيدو کيس فطرت جي بي پناهه حيرانگي ۾ ٽانڪو رکندو هو، خود ثقافت جو روحاني پاسو ماڻهو جي مٿان حاوي هو. جديدیت ۾ سائنس ۽ مذهب ۾ ٽڪراءُ رهيو. ماڻهن مذهب کي

رجعت پسندي ۽ وهمن وسوسن جي دنيا سمجهيو. جديدیت پڄاڻان ۾ مذهب خود جديد ٽيڪنالوجي ۽ ڪمرشلائيز ٿي زندگي ۾ داخل ٿي ويو هاڻي فطرتي ڪلچر ناهي ته ماڻهو ڇا ۾ پناهه وٺي؟ مشيني ۽ مقابلي بازي واري زندگي ۾ ماڻهو اڪتائجي وڃي ٿو، ٻيو ته ماحولياتي آلودگي جي وڌڻ ڪري لکين بيمارين جا نوان قسم ظاهر ٿيا آهن جن کي سائنس منهن نه ڏئي سگهي آهي. سوويت يونين جي ٽٽڻ ۽ سوشلسٽ نظام جو ختم ٿيڻ جي ڪري به هڪ نسل کي مايوسي پلڻ پئي. عين ان وقت ملان ڪمپيوٽر ڪٿي توهان کي جديد ٽيڪنالوجي کي استعمال ڪندي مذهب جي تشريح ڪرڻ لڳو. جاگيرداري ۽ جديد دور ۾ ملن جو ڪردار ڌٽڙيل ۽ لولا پني کائيندڙ هو، پر جديدیت پڄاڻان ۾ ملان وڏو ڪارآمد بنجي ويو. هو جديدیت پڄاڻان جا پيدا ڪيل عڪس، مفروضا، جملا، ٽوٽڪا استعمال ڪندي ٿلهو ٽنڀرو ٿي پيو. نتيجي طور ماڻهو هڪ دفعو وري وسوسن ۽ وهمن ۾ گهيرجي ويو. هاڻي وسوسا، وهمن روحاني کاتي ۾ نه مادي کاتي ۾ آهن هاڻ پير جديد ڪارن ۾ گهمن ٿا ٽيڪنالوجي استعمال ڪن ٿا. مذهبي ڏهاڙا جديد ٽيڪنالوجي استعمال ڪندي ملهايا وڃن ٿا. بلڪ زندگي ۾ انهن ڏهاڙن ملهائڻ جو رواج مادي طور ايترو سگهارو ٿي ويو آهي جو پلي ڪيترو سڪيورٽي رسڪ هجي، ماڻهن جو ڪاروهنوار نپ ٿي وڃي، ڪروڙين رپيا سڪيرٽي تي خرچ ٿين پر پوءِ به جلوس ڪڍڻ آهن، مذهبي ڏهاڙا ملهائڻ آهن. مذهب مادي ڏيڪاءَ جي ذريعي ظاهر ڪيو ويندو آهي. مثال عيد تي قرباني ڪرڻي آهي ته بکر وٺي گهٽين ۾ گهمائڻو آهي يا وڏي قيمت پري

مشهوري ڪرڻي آهي ، اهڙي طرح ميلاد هجي ، يا مجلس باقائده وڏا اهمتمام ڪيا وڃن ٿا ، اسان وٽ هڪ ڪلارڪ آهي جنهن سڄي زندگي رشوت وٺي پنهنجي بچين کي ڪارائي پگهار بئنڪ ۾ جمع ڪندو رهيو ، پوءِ هڪ ڏينهن ان پگهار مان حج ڪيائين ۽ اعلان ڪيائين ته مان پنهنجي حق حلال جي ڪمائي مان حج ڪري رهيو آهيان . سڀني جي نيت تي شڪ ناهي پر گهڻا ڏيکاءِ لاءِ ڪن ٿا ته جيئن اهي مذهبي ڪم ڏيکاءِ ۾ اچن جي ڪو ماڻهو ڏيکاءِ نٿو ڪري ته ان کي ديندار يا مذهبي نٿو مڃيو وڃي. ڇو ته هاڻي جديديت پڄاڻان تصورن کي حقيقت کان مٿانهون ڪري ڇڏيو آهي. تنهن ڪري صالح ٿيڻ جون نصيحتون ماڻهو تي ڪوبه اثر نٿيون ڪن ايتري قدر جو دهشت ناڪ واقعا به ماڻهو تي اثر نٿا ڪن .

ڇو ته سڀ ڪجهه واپار آهي انهيءَ ڪري ڪابه جنگ آخري ناهي ڪابه مهم نتيجي لاءِ ناهي . مثال پاڪستان ۾ پوليو خلاف ڦڙا پٽيارڻ جي مهم هلندي آهي پر پاڪستان ۾ پوليو اڃان وڌي پيو. ختم نٿو ٿئي ، ڇو ته پوليو جا ڦڙا پٽيارڻ هڪ واپار آهي ، ٻاهرين ملڪن مان پئسا ملن ٿا هتي وزير ، ڊاڪٽر ، ڪامورا انهيءَ مان ڍو ڪن ٿا هنن جو دماغ خراب آهي جو پوليو بيماري ختم ڪن . بلڪل ائين طالبان به هڪ واپار آهي ، آفيم ، هيروئن هٿيارن جي اسمگلنگ طالبان ذريعي ٿئي ٿي ، دنيا جا ملڪ طالبان کي پنهنجي سياسي مقصدن لاءِ استعمال ڪن ٿا ، انهيءَ ڪري طالبان ختم نه ٿيندا . جديديت پڄاڻان ۾ ختم صرف اها شيءِ ٿيندي جنهن جو واپاري ڪارج نه هجي . جنهن جي مارڪيٽ ۾ گهرج نه هجي . مثال علم جو واپري ڪارج

ناهي صرف هنر، ٽيڪنڪ، معاشيات جو ڪارج آهي ، انهيءَ ڪري ڊگريون جعلي ملن ٿيون . اهڙي طرح روحانيت جو ڪارج انسانيت پسندي آهي ان ڪري روحانيت جي گهرج مارڪيٽ ۾ ناهي . انهيءَ ڪري عامل ، جعلي پير مارڪيٽ ۾ اچي ويا آهن. توهان ڏسندا ته اڄ ڪلهه تي وي تي پيرن ۽ عاملن کي گهرائي عورتن جا جن ڪيريا وڃن ٿا يا ڪو نجومِي ڪمپيوٽر تي ستارن جي علم ذريعي ماڻهن جي قسمت جو حال ٻڌائيندو آهي . توهان ڏسندا ته ايترا شوشا ڏيکاريا ويندا آهن جو ماڻهو ڪنفيوز ٿي پوندو آهي ته آخر ڇا ڪري . اهڙي طرح مسئلا اڃا وڌندا رهن ٿا.

جديدیت پڄاڻان انهن تضادن ۽ مسئلن کي کڻي دوستانه سماج (win+win) قائم ڪرڻ چاهي ٿي . اهو سماج جنهن کي هٿ وٺي منتشر ۽ چڙوچڙ ڪيو ويو آهي. جنهن ۾ واپار ۽ نفعو ڪمائڻ، دولت هٿ ڪرڻ جي ڊوڙ ۾ سبڪو ڊوڙي رهيو آهي.

دنيا ۾ ڪو به مذهب مادي حصول ۽ مادي رتبي جي هوس جو درس نٿو نٿو ڏي نه وري انا ۾ گم ٿيڻ ۽ غرور ۾ ڏيکاءُ پرستي جو درس ڏي ٿو. بلڪ مذهب جو بنياد روحاني طور ماڻهن کي ٽائينڪو ڪرڻ ۽ هڪ اهڙي اخلاقي نظام جي صداقت پيش ڪرڻ آهي جنهن ذريعي هڪ انساني سماج قائم ٿئي .

سنڌ جي صوفين انهيءَ رمز کي سمجهيو. پر انسانيت پسندي ، پيار ، جنهن ۾ نيتن جو عمل دخل هجي ، دلين جو قرار ۽ آند هجي ان مان مارڪيٽ کي ڪهڙو فاعدو؟؟ ٻيو ته جيڪڏهن مذهب نوجوانن کي فرضي ۽ جڙتو مادي مسئلن ۾ نه ورهائي



تہ پوءِ حڪمرانن کي ڪهڙو فاعدو؟ آمريڪا ، سوويت يونين  
خلاف مذهب کي وڃ ايشيا ۾ هڪ وڏي هٿيار طور ڪتب آندو.  
جديدیت پڄاڻان ۾ دنيا جو 80 سيڪڙو سرمايو فضول جڙتو  
مسئلن کي پيدا ڪرڻ ۽ انهن تصور کي اپارڻ ۾ خرچ ٿئي ٿو .  
تہ جيئن ماڻهو صرف مارڪيٽ جي رحم ڪرم تي رهن سندن  
ڪابه سوچ نہ هجي اهڙو طلسمي سحر جنهن ۾ ماڻهو خوشي  
سان گم ٿيڻ قبولي ۽ پاڻ کي برباد ڪري ڇڏي  
جيئن سامي چيو هو تہ

مايا پلائي وڌا ، جيءَ جهان جا  
وڌائين ول چل سان ، انڌا ٻڌي ٿوئي  
سامي ڏسي ڪين ڪي منهن مڙهي پائي  
ڪو ست گر جاڳائي تہ جاڳي جڙي پاڻ سين.  
يا وري ڪنهن شاعر چيو هو تہ

وہ اس قدر ڪهيلا تها، عشق کي بازي  
مين فتح سمجھتا رها، مات هوني تڪ.

## جديدیت پڄاڻان ۽ پاڪستان

### Post Modernism and Pakistan

عام طور سان جديدیت جي خلاف رد عمل کي جديدیت پڄاڻان چيو ويندو آهي. جديدیت پڄاڻان جي دانشورن جو چوڻ آهي ته جديد دور ۾ ضدن جو نظام استحصال جي گنجائش پيدا ڪري وئي ٿو. مثال سرمائيدار مزدور جو ضد، جاگيردار جو هاري ضد، عورت جو مرد ضد، امير جو غريب، سچ جو ڪوڙ ضد وغيره. ان کان علاوه جديدیت سڀني رنگن کي پوئي هڪ رنگ ۾ ڏسڻ جي عادي آهي. پر جديدیت پڄاڻان نه صرف ضدن کي رد ڪري ٿي بلڪ سڀني رنگن کي انفرادي چمڪ ڌمڪ سان قبول ڪري ٿي. يعني طبقاتي نظام کي ائين ختم ڪري ٿي ته طبقاتي دائمي ناهن عين ممڪن آهي ته جتيون گنديٽ وارو ڪارخاني جو مالڪ بنجي وڃي، ۽ ڪارخاني وارو ڦٽ پات تي اچي وڃي. بلڪل ائين جيئن ڪو شيدي سياست ڪري صدر ٿي وڃي وري سيد پٽيوالو هجي. بلڪل ائين جو مولوي خاڪروب جي نوڪري وٺي. جديدیت پڄاڻان ۾ ڪوبه ڪردار دائمي يا جتادار ناهي، انهيءَ ڪري جديدیت پڄاڻان طبقاتي تضادن کي رد ڪري ٿي.

اڄ جي دور ۾ ڪارل مارڪس وارو پرولتاري ناهي رهيو. بلڪ پرولتاري کي به سرمائيدار ٿيڻ جو موقعو ميسر آهي. اهو سوال ته اڳ ۾ ئي رد ٿي چڪو آهي ته غلط ۽ صحيح ڇا آهي. معنيٰ جيڪڏهن بلوچستان جي وزير اعليٰ جو اهو جملو عين جديدیت پڄاڻان مطابق آهي ته ”ڊگري ڊگري هوندي آهي اصلي

۽ جعلي ڇا آهي ؟ ” بلڪل ائين طبقن جي تبديلي انفرادي طور سرگرم عمل آهي . توهان ڏٺو ته ڪنگ مارٽر لوٽر جي اپاريل تحريڪ ته نسلي طور امتياز ختم ڪيو وڃي . اڄ جي دور ۾ معنيٰ وڃائي ويني آهي ، ڇو ته هاڻ قوم ، نسل ، گروه يا ڪنهن به اجتماعيت جو مسئلو ناهي . هاڻ فرد آهن ، ساڳي قوم يا نسل جو ڪو فرد بادشاهه آهي ته ڪو فرد فقير آهي . ڇو ته حقيقي ڪردار ، حقيقي مسئلا ۽ حقيقت ته ڪابه معنيٰ نٿي رکي . تنهن ڪري ڪردار سڀ مارڪيٽي آهن . نسل پرستي ، ذات پرستي ، اقليت پرستي هاڻ صرف نعرا آهن واپار لاءِ جن کي استعمال ڪري ناڻو ڪمايو ويندو آهي . مثال طور ڊٽريل ۽ غريب ماڻهن رهن ٿا ، ٻار روز مرن ٿا پر اهي اهو صرف خبر آهن جيڪي ميڊيا ، اين جي اوز ۽ سياست جي واپار کي وڌائين ٿا . ٿر جي حالت اڃا به خراب ٿيندي ، ها البته ڪجهه ٿري انهيءَ اهو مان فاعدو وٺي ارب پتي ٿي سگهن ٿا .

اهڙي طرح اقليت جو تصور آهي . هندو يا عيسائي هن ملڪ جي اقليت ۾ شمار ٿين ٿا . عام طور چيو ويندو آهي ته اقليت پاڪستان ۾ آزار ۾ آهي مٿن ظلم ٿئي ٿو . پر حقيقت ته اها آهي ته انهن کان وڌيڪ ظلم اڪثريت تي ٿئي ٿو . ڪجهه اقليتن جا فرد ارب پتي آهن ، هو استحصالِي طبقي ۾ آهن ، اقليت جديدیت پڄاڻان ۾ ڪا معنيٰ نٿي رکي امر جليل هڪ دفعو ڪنهن سوال جي جواب ۾ چيو هو ته جيڪڏهن منهنجو نڪ هڪ آهي اڪيون ٻه ته پوءِ منهنجو نڪ اقليت ۾ آهي . اهڙي طرح وار سڀني کان وڌيڪ اڪثريت ۾ آهن پر دل اقليت ۾ آهي پوءِ به زندگي دل کان سواءِ ناهي . اهڙي طرح ڏٺو وڃي ته

دولت يا طاقت جنهن وٽ آهي. اهو اقليت ۾ ناهي پر جي ڪو غريب آهي ته اڪيلو رڙيون پيو ڪندو. ڏن وٽي ڪو ڪاتلا لگا، دوڙي غير هزار اور نرڏن گرا پهاڙ سي ڪوئي نه آيا يار.

پر خود مظلوميت هڪ خوبصورت نعرو آهي، جنهن کي استعمال ڪري اقليت ۽ ميڊيا خوب فاعدو وٺي ٿي. هاڻي اقليت جو تصور ڪلي ناهي جزوي آهي. ڇو ته جديدیت پڄاڻان ڪنهن جي به اجتماعيت ۽ ڪليت کي توڙي چڪي آهي. هاڻ ڪو پيل بادشاهه ٿي سگهي ٿو. پر ان جو مطلب اهو نه هوندو ته سڀ پيل مزي ۾ هوندا. بلڪل اهڙي طرح ڪا عورت وزير اعظم ٿي ته ان جو مطلب اهو نه هوندو ته هاڻ عورت مڪمل طاقت ور ۽ آزاد آهي. پاڪستان ۾ مجموعي طور مظلوم ۽ ظالم جو ڪردار گڏ وڇڙ ٿي ويو آهي. ڪو ظالم توهان کي رڙيون ڪندي نظر ايندو ته ڪو ظالم مظلوم بنجي ڳوڙها پيو ڳاڙيندو. مثال سنڌي قوم غلام آهي يا آقا. ظالم آهي يا مظلوم پر اهو نعرو سياست ڪار ۽ ميڊيا لاءِ هڪ واپار آهي، ڪاروبار آهي جيڪڏهن ميڊيا جي سربراهه کي ٻه پئسا وڌيڪ مليا ته هو سنڌي قوم کي ظالم يا نالائق ڪري پيش ڪندو. خود سنڌين جي لاءِ سياست ڪرڻ وارو سنڌين کان پٽه خوري ڪندو يا سنڌي وڏيرو ڌاڙيل پالي سنڌين کان ڦرلٽ ڪرائيندو.

جديدیت پڄاڻان جو اهم ٽنپ ميڊيا آهي. سڄي سماج کي حڪمرانن ۽ عام ماڻهن جي راءِ ميڊيا ناهيندي آهي. دنيا ۾ ميڊيا واپاري مقصدن لاءِ استعمال ٿئي ٿي. واپاري مقصدن تحت خبرون آهن ۽ واپاري مقصدن تحت خبرون گم

ڪرڻيون آهن. برٽرينڊ رسل چيو هو ته “جي صحافي سڌري وڃن ته دنيا سڌري ويندي” سو صحافت به هڪ واپار آهي، خبرن جي ذريعي بليڪ ميلنگ ڪرڻ ۽ ناڻو ڪمائڻ اڄ ڪلھ جي صحافت آهي. مثال سڄي سنڌ ۾ روڊ ٽٽي چڪا آهن، لکين ماڻهو اذيت پيا پوڳين. اسان جي ڳوٺن ۾ قبضه گيري جي ڪري روڊ بند ٿيو وڃن، اسٽاپن تي ڪلاڪن جا ڪلاڪ ماڻهو ڦاٿل رهي ٿو. پر صحافي ڪونه ڳالهائيندو. پر جي انهن کان قبضو ڇڏايو وڃي ته صحافي ڪئميرا کڻي اچي بيهي رهندو. ان کان پوءِ سنڌ ۾ طبي سهوليتون ختم ٿي چڪيون آهن. صرف ڪراچي ۽ حيدرآباد ۾ هڪ ٻه اسپتالون ملنديون باقي ڪٿي به ڪابه ايمرجنسي حل نه ٿيندي. ماڻهو روز مرن ٿا. پر بجت ڪاڇيو وڃي. تعليم ڏسو ته سنڌ ۾ بڙي تي بيٺي آهي. بجت وڌيرو ڪايو وڃي. پر صحافي چپ! پر شل نه ڪا گهر کان پڇي ٿي وي جي خبر نهي ويئي، ڪو به ڦاٽي ته صحافت جي چاندي ٿيو وڃي. رڳو من گهڙت اشو کين

اصل مسئلن کي ته لڪائڻو آهي. عوام جي حالت ڏسو. غنڊه گردِي، وڏيره گردِي عروج تي آهي. پر صحافي سنسي خيز خبرون ٺاهڻ ۾ لڳو پيو آهي. توهان صبح جو ڪو سنڌي چئنل کوليو صرف لاشن جون تصويرون توهان کي ڏيکاريون وينديون. ميڊيا لاءِ اهو اشو اهم آهي ته عمران خان جي ڪنوار ميڪ اپ ڪيترو ڪيو. عمران خان زال کي طلاق ڏيئي ڇڏي يا شيخ رشيد شادي ڇو نٿو ڪري؟

ميڊيا روز نوان اشو پيدا ڪري ٿي ۽ حقيقي مسئلا لڪائي ٿي. جديديت پڄاڻان حقيقت کان مٿانهين حقيقت جي دنيا

متعارف ميڊيا ذريعي ڪرائيندي آهي. خود پاڪستان به Hyper Reality جي پيداوار آهي. جتي هميشه غير حقيقي اشوز تي مسئلا پيدا ڪري سياست هلي آهي. ۽ قوم کي ان غير حقيقي رستي تي سالن کان هلايو پيو وڃي. اسان جمهوريت لاءِ 50 سالن کان سڪندا رهياسين پر جمهوريت نٿي آئي ۽ هاڻ جمهوريت جان نٿي ڇڏي. ڇو ته جمهوريت هن ملڪ ۾ خيالي تصور آهي. هڪ افسانوي ڪهاڻي آهي، جنهن جا 20 ڪروڙ ڪردار آهن. ڪي ڪردار ديو مالائي آهن. ڪي راکاس آهن، ڪي ڪارون آهن، ڪي فرعون آهن ته ڪجهه ڪردار پوت بنجي ويا آهن ڪجهه ڪردار مرد ته ڪجهه تاڙين وڃائڻ وارا آهن. ڪي ڪردار مرن ٿا ڪي ڪردار مارين ٿا ۽ گهڻا ڪردار شيزوفرينڪ آهن. ڪي ائبنارمل آهن. مطلب ته حقيقي ڪردارن جي زندگي هتي ناهي.

توهان سوچيو ته هن ملڪ مان طالبان ختم نه پيا ٿين. ڇو ته 20 سالن جي اثتڪ جدوجهد سان طالبان پيدا ڪيا ويا هئا. ضيا شاهي جي دور ۾ فرقي پرستي، توهم پرستي، بنياد پرستي کي هٿ وٺي اڀاريو ويو هو. هاڻي پاڪستان ۾ واحد مدرسي تعليم آهي جيڪا مفت ۾ ڏني وڃي ٿي شاگردن کي ماني به ڪارائي وڃي ٿي رهڻ لاءِ جڳهه به ملي ٿي، تعليم به ملي ٿي. پر اسڪولي تعليم مهانگي آهي، اهڙي طرح سعودي امداد سان جڳهه جڳهه تي مدرسه کلي رهيا آهن. جيڪي نئين نسل کي فرقن بندي ۾ ورهائيندا ۽ جنون اڃا به وڌندو. پهرين طالبان پيدا ڪرڻ لاءِ ڪربين رپيا امداد ايندي هئي هاڻي وري طالبان کي

منهن ڏيڻ لاءِ امداد ايندي آهي. طالبان ختم نه ٿيندا ڇو ته هن افساني جا نفعي بخش ڪردار طالبان آهن.

جديدیت ۾ مرکزيت هئي، سچ ۽ ڪوڙ جي جنگ هئي، انهيءَ دور جون روايتون ۽ فيشن گهڻا مٿئين طبقي مان هيٺين طبقي ۽ ترقي يا آفته ملڪن مان ترقي پذير ملڪن ۾ ايندا هئا. پر جديدیت ان جي ابتڙ آهي. هاڻ مرڪزي ميڊيا ۽ گلوبل وليج ۾ جيئو پر علائقائي روايتن کي مارڪيٽ لاءِ استعمال ڪريو. انهيءَ ڪري جديدیت پڄاڻان اتي وڌيڪ پروان چڙهي سگهي ٿي جتي چڙواڳي آهي، انارڪي آهي، جتي ڪابه روايت يا قدر ماڻهو کي مارڪيٽ کان بچائي نه سگهي. ڪوبه قانون نه هجي “جيڪو ڏاڍو سو گابو هجي” معنيٰ ‘مرد چاهي ته ڪدڙو بنجي پني، عورت چاهي ته طواف بنجي دنيا جي حسين ناماچاري عورت بنجي وڃي، ڪير چاهي ته پنهنجي اولاد کي ڪهي ڇڏي يا قتل عام ڪري. چاهي ته گهڻي تي قبضو ڪري، چاهي ته ٺڳي کلي عام ڪري. جيڪو وڻيس سو ڪري ڇو ته هر ماڻهو کي پنهنجي مرڪز کان ڌار ڪري انفرادي چڙواڳي ڏني ويئي آهي. هاڻ اهڙي انارڪي صرف پاڪستان ۾ آهي انهيءَ ڪري جديدیت پڄاڻان لاءِ هيءَ زمين زرخيز آهي. اهڙي چڙواڳي دنيا جي ٻين ملڪن ۾ به آهي، اهي پنهنجي رياست کي بچائڻ لاءِ تي قانون جون بندشون وجهن ٿا. يعني اتي چڙواڳي هڪ بهترين قانوني دائري ۾ موجود آهي. مثال مرد کي اهو حق آهي ته ٻي مرد سان شادي ڪري، پر ٻي مرد قتل ڪري نٿو سگهي. اسان وٽ ملان جنت جا خواب ڏيکاري نوجوان کي ٻم ٻڌي خود ڪش حملي لاءِ تيار ڪري ٿو هوڏانهن وري ملتي نيشنل

ڪمپنيون دولت ۽ مادي عياشين جي دنيا ڏيکاري ماڻهو کي پاڻ وڪڻڻ لاءِ تيار ڪن ٿا. طالبان هتي به آهي ته هتي به آهي. هتي جو طالبان به سهانا خواب يا دولت جي هوس ۾ پنهنجي جسم کي اڏائي ٿو ڇڏي. هوڏانهن وري عورت اسٽيٽس، فھر ۽ دولت لاءِ پنهنجي جسم جا ڏکرا ڪڍيو ڇڏيو. يا وري ڪو مرد دولت خاطر پڙوي جو ڪردار ادا ٿو ڪري. فرق صرف انفرا اسٽڪچر جو آهي سپر اسٽڪچر ساڳيو آهي. بلڪ هتي ته جديدیت پڄاڻان مرڪز مائل آهي. اها مرڪزيت انفرا اسٽڪچر ۽ قانون جي گرفت جي آهي. پر اسان ان کان آڃا آهيون. اسان وٽ جديدیت پڄاڻان سماجي ۽ سياسي وڌيڪ آهي. هوڏانهن وري فڪري ۽ ادبي وڌيڪ آهي. اسان سپر طاقتن جو جائز ”ناجائز“ اولاد آهيون بلڪ اسان جديدیت پڄاڻان جي ”بازار حسن“ آهيون. هيستائين اسان کي سوويت يونين جي قائم هئڻ پي هلايو ڇو ته ان وقت مجبوري هئي ته مارشلا لڳي ۽ قانون به سخت هجي ته ترقي پسند ماڻهو ڪنڌ نه کڻي سگهي پر هاڻي مارشلا جي لاءِ وس ڪنداسين پر نه لڳندي. مُردن جي هيءَ جنگ ڪٿي دنگ ڪندي ڪير نٿو ٻڌائي سگهي. ؟ اسان هن نظام جي خلاف ڳالهائون ٿا ته چون ٿا توهان مايوس آهيو ۽ paranoia جا شڪار آهيو. اسان کي به خبر آهي ته هي عارضي Transaction وارو دور آهي. دنيا جڏهن به سرماڻيڊاري جي گلوبل وليج ۾ تبديل ٿي آهي ته وڏي تباهي کان پوءِ تبديلي آئي آهي. مثال 1914ع ۾ دنيا جا ڪجهه ملڪ سڄي دنيا تي قبضو ڪري دنيا کي گلوبل مارڪيٽ ٺاهي ڇڏيو هو ان وقت عالمي جنگ لڳي ۽ وڏي تباهي کان پوءِ سوويت يونين جو انقلاب آيو. وري



1940ع ۾ دنيا ۾ چند سامراجي ملڪن جي قبضي هيٺ اچي ويئي هڪ طرف آمريڪا، برطانيه، سوويت يونين، ته ٻي طرف جرمني، جاپان، اٽلي، سڄي دنيا گلوبل مارڪيٽ هئي برطانيه لاءِ چوندا آهن ته ان سلطنت جو سڄ ئي ڪونه لهندو هو. توهان ڏٺو تاريخ ۾ ٻي عالمي جنگ لڳي جنهن ۾ تقريبن 4 ڪروڙ ماڻهو مارجيا ويا. ان کان پوءِ دنيا ۾ 30 ملڪ سوشلسٽ بنجي ويا. تيزي سان انقلاب اچڻ لڳا. سو وري به تاريخ ان موڙ تي اچي بيٺي آهي. هڪ وڏي تباهي ايندي دنيا جي اڌ آبادي ختم ٿيندي ان کان پوءِ وري نئون سماج جنم وٺندو. آغا شورش ڪاشميري خوب چيو هو ته

ميري وطن کي سياست ڪا حال، مت پوڇو  
گري هوئي هي طوائف، تماش بينون ۾

## جديدیت پڄاڻان جو زمان و مکان

### Time and Space in Post Modernism

فيڊرڪ جيمس (Fredric Jameson) چيو هو ته جيڪڏهن جديدیت پڄاڻان هڪ تاريخي حقيقت آهي ته ته پوءِ سندس اهڙيون ڪاوشون سامهون اچڻ گهرجن جنهن سان ڪو انساني ، اخلاقي ، ثقافتي ۽ معاشي نقش پيش منظر اچڻ گهرجن . جنهن سان اسان کي اهو احساس اجاگر ٿئي ته شايد اسان جديدیت پڄاڻان کي سمجهڻ ۾ غلطي ڪئي آهي .

جڏهن اسان تهذيب ، فطرت ، اخلاق ، قدر ۽ ثقافت جي ماضي ۾ ڇاڇ ڪريون ٿا ته گهٽ ۾ گهٽ هڪ ڳالهه سامهون اچي ٿي اهي سڀ سلسلہ تاريخ ۾ ڦهليل آهن جن جو زمان و مکان ئي سان واسطو آهي . ڪارل مارڪس جڏهن تاريخي ماديت ۽ جدلياتي ماديت جي ڳالهه ڪئي هئي ته هن زمان و مکان ۾ ڦهليل طبقاتي ڪشمش ۽ تاريخ ۾ فرد جي ڪردار واضح ڪيو هو . جنهن سان گهٽ ۾ گهٽ هڪ ڳالهه ثابت ٿي ته تاريخ ٽن حصن ۾ ورهايل آهي هڪ ماضي جي پيو مستقبل جي ٽيون حال جي . هنن ٽنهي صورتن ۾ انسان ۽ سندس معاشي نظام اهم جڳهه والاري ٿو . انسان جي ٺاهيل پيداواري اوزارن مستقبل کي ماضي کان ڌار ڪرڻ شروع ڪيو . يعني تبديلين جو اڻ کٽ سلسلو شروع ٿئي ٿو . انهيءَ سڄي عمل ۾ فطرت هڪ اهم ڪردار ادا ڪري ٿي ، جنهن ۾ انساني ثقافتي سرگرمين ذريعي هڪ تاريخ ٺهي ٿي . فطرت ۾ انسان جا روزمره واقعا پيداواري رشتا ۽ پيداواري اوزار ۽ جاگرافيائي

حالتون ملي ڪري قوم جي نفسياتي ساخت ٺاهيندا آهن. انهيءَ سڄي نظام جي هڪ پنهنجي ساخت هوندي آهي. جيئن سنڌ جي ساخت جو مرڪز سنڌي ماڻهن جي نفسياتي ساخت، اخلاقي قدر، سنڌي ٻولي ۽ صوفي فڪر هو. اهي سڀ عنصر سنڌ جي زمان و مڪان ۾ شامل هئا. سنڌ جي ثقافتي سلسلي جو پس منظر ئي آهي جو ماڻهو پنج هزار سال جي پراڻي تاريخ سان پنهنجو ناتو جوڙين ٿا.

اسان اڪثر ٻڌندا آهيون ته وڏيرو به سنڌ جي ثقافت جو اهم حصو هو. ان جا قدر هئا، صرف ان ڪري ته وڏيرو سنڌ جي ساخت جو حصو هو. ان جو مرڪز اخلاقي قدر ۽ صداقت جو سرشتو هو. غيبي خان چانڊيو سماجي طور اخلاقي ۽ بزرگي جي ڪري سڀني جي مٿان هٿ رکندو هو ته سندس خانداني زمان جي تاريخ هئي. هو پنهنجي مڪان ۾ انهيءَ جو تسلسل هو. نتيجي طور هن کي قدر ورثي ۾ مليا انهن قدرن جي سنڌ ۾ ساخت موجود هئي. پر جيئن ساخت ٽٽي قدرن ۽ فڪر جو مرڪز ٽٽي ويو ۽ صداقت جهڙي ڪابه شيءِ نه رهي نتيجي طور وڏيرو هڪ طاقتور ظالم ۽ چڙواڳ شڪل ۾ ظاهر ٿي اڀريو. جنهن جو ڪو به دين ايمان نه رهيو.

فطرتي طور زمان ماضيءَ جو تسلسل هوندو آهي. جنهن کي اسان تاريخ چوندا آهيون ان جي هڪ سري تي اسان جي وجود جو ماضي ته ٻي سري تي اسان جو حال هوندو آهي. جديديت پڄاڻان اسان کي حقيقتن کان مٿانهين حقيقت (Hyper Reality) ذريعي اسان کي ماضي کان ڪٿي ڇڏيو. ۽ تاريخ جو خاتمو ٿي ويو. جديديت ۾ جيڪڏهن اسان مارڪيٽ مان ٿي وي وٺندا

هٽاسين ته لڳ ڀڳ هڪ صدي تائين ٿي وي جي تاريخ هئي. بلڪ بليڪ وائيت کان رنگين ٿي وي جو سفر به اڌ صدي جو آهي. پر اوچتو رنگين ٿي وي ۽ LCD ڏسندي وري هڪدم LED وري سمارٽ ٿي وي ايترو تيزي سان جو ماڻهو وائڙو ٿي ويو. اهڙي طرح موبائل سيٽ مان Android set سمارٽ موبائل ، وري هڪ ڪمپني ڪا شيءَ ٺاهيندي ته ان کي ڏسي سئو ڪمپنيون اها شيءَ نقل ڪري ٺاهي وٺنديون، روز نيون شيون ۽ هزارين ڪمپنيون هر ڪمپني جي دعويٰ ته مهنجي شيءَ ئي سٺي آهي. توهان جيڪا شيءَ وٺندا ان جي تاريخ صرف هڪ ڏينهن جي هوندي اهڙي طرح سياست ڪار چوندا ته سياست ۾ ڪابه مستقل شيءَ ناهي دوستيون دشمنيون به دائمي ناهن ، ته پوءِ تاريخ ڪٿان ٺهندي؟؟ هي ته صرف جديديت پڄاڻان جو پنهنجو مڪان ٺهيل آهي جنهن ۾ اسان پوري طرح غرق آهيون .

بود ريلارڊ زمان و مڪان کي مختلف درجن ۾ ورهايو هو هن جو خيال هو ته پٿر جي دور کان جاگيرداري تائين هڪ زمان و مڪان جو تسلسل هو جنهن ۾ ثقافتي علامتون فطرت مان ڦٽي نڪتل هيون. ڪو به تصور يا خيال ڪنهن بنيادي حقيقت جي نمائيندگي ڪندو هو. قديم سماج ۾ خواب مقدس سمجهيا ويندا هئا. جن جو مستقبل سان رشتو ڳنڍيو ويندو هو. مثال حضرت ابراهيم جو خواب ، حضرت يوسف جي خوابن جي تحرير. پر ان سماج ۾ عڪس يا استعارا حقيقت جي نشاندهي ڪندا هئا. يا انهن حقيقتن جو زمان صدين تائين ڦهليل هو ، انهيءَ زمان جو مڪان حقيقت جو تسلسل هوندو هو. مثال سنڌي سماج ۾

مصري ، گڙ ، مٺاڻ پيار جي علامت هو. پاڙو اوڙو پٽ برادري ، وڏي ننڍي جو حياءَ ، نياڻي ست قران ، مهمان نوازي فطرت تاريخ جي ارتقا مان ٺهيل تصور هئا . ڪو هڪ واقعو ٿيندو هو ته سماج کي لوڏي ڇڏيندو هو ۽ صدين تائين ڳائبو هو. انهيءَ جي ڪهاڻي هلندي هئي ڪو ڏوهه ٿيندو هو ته تاريخ ۾ ان جو ڳاڻيٽو صدين تائين هلندو هو. مثال ان زمان و مکان مان ڪو ماڻهو سئو سال نڪري وڃي ۽ وري موٽي اچي ان سماج ۾ شامل ٿئي ته ڪو خاص فرق نه پوندو اهو ماڻهو صرف چهرن جي تبديلي ڏسندو ، پر قدر ، ثقافت، گهر گهات ، رسم رواج ساڳيون هونديون. پر توهان سوچيو ته جي اڄ ڪو ماڻهو هن سماج جي زمان و مکان مان نڪري وڃي ۽ صرف 20 سالن کان پوءِ موٽي اچي ته اهو ماڻهو سماج ۾ ايلين هوندو سڀ ڪجهه بدلجي چڪو هوندو. هر شيءِ جا نوان بدليل ماڊل اچي چڪا هوندا. ٽيڪنالاجي ڪا به اچي چڪي هوندي. ماڻهن جا روياءَ ڪي ٻيا هوندا. اهو ئي تصور آهي زمان و مکان کي Capture ڪرڻ جو هي مارڪيٽ زمان مکان کي پنهنجي وس ۾ ڪري چڪي آهي. هاڻ روز نئون زمان و مکان آهي انهيءَ کي جديدیت پڄاڻان جو The End of History جو نالو ڏئي ٿي.

جديدیت پڄاڻان ۾ حقيقت ڪا به معنيٰ نٿي رکي ڪو به نقلي تصور حقيقت کان وڌيڪ حقيقت بنجي سماج ۾ ڦهلجي ٿو ماڻهو ان کي قبول ڪن ٿا. ڏٺو وڃي ته تصور جو اڀو افلاطون هو هن پهرين اها دعويٰ ڪئي ته تصور ئي حقيقت آهن جيڪي شين کان مٿان بالا تر ۽ معروضي طور موجود آهن. جديدیت پڄاڻان وري تصور پاڻ ناهي ٿي مارڪيٽ ۾ تصورن جي نمائش

ٿئي ٿي ماڻهو ان جا خريدار ٿين ٿا. تصور، استعاره، علامتون اصل ۾ صرف حقيقت کي ڄاڻائڻ لاءِ تخليق ڪيا ويندا آهن پر جڏهن تصور ئي حقيقت کان مٿانهين حقيقت بنجي وڃن ته جو حقيقت جو گمان به نه رهي ته پوءِ خواب خود مختيار ٿيو وڃن جن جو ڪوبه تعبير ناهي. ڇو ته خواب جو ڪوبه زمان و مڪان نه هوندو آهي. خواب ۾ ماڻهو مختلف شڪليون ڏسي ٿو. جيڪي بي ترتيب هونديون آهن. هڪ وقت ۾ ماڻهو جي شڪل مڃي جي ڊڙ سان، ڪڏهن پکي بنجي اڏامي ٿو، ڪڏهن مئلن سان پيو ڳالهائي. انهن واقعن ۾ وقت ۽ جڳهه جو ڪوبه تعين نه هوندو آهي ڏسندي ڏسندي واقعا ۽ جڳهيون تبديل ٿيو وڃن. جديديت پڄاڻان انهيءَ خواب مان جاڳائي ڪونه ٿي بلڪ خوابن جو حصار اڃا وڌائي ٿي. تان جو ماڻهو اصل حقيقت کي پيانڪ سمجهي ٿو.

طئي ٿيل هوندا آهن انهن signified ۽ signifier جاگيرداري ۾ جي خلاف ورزي ڪرڻ وارو منڪر يا باغي ٿي وڃي ٿو پر ڪوبه طئي ٿيل ناهي signified ۽ signifier خواب وارن تصورن صرف تصور ئي حقيقت هوندي آهي. مثال جاگيرداري ۾ عورت شرم حياءُ سندس عزت سماجي تصورن ۾ طئي ٿيل هو پر جديديت پڄاڻان ۾ قدر ڪا معنيٰ نٿا رکن ان ڪري هڪ بي حياءُ يا طوائف عزت دار بنجي توهان جي سامهون ايندي. جديد دور ۾ چوري، ڌاڙي يا ڪرپشن جا تصور شخصيت لاءِ مسخ ڪندڙ تصور هئا. پر اڄ ڪرپشن ۽ ڌاڙا هٽندڙ شخصيت عزت دار ۽ ليڊر بنجي توهان جي سامهون ايندي ڇو ته جديديت پڄاڻان مرڪزي صداقت جو خاتمو ڪري ڇڏيو. انهي ڪري روز جي

صداقت نئي آهي ۽ هر ماڻهو جي پنهنجي تخليق ڪيل صداقت آهي. ٽيڪنالوجي جي ٻوڏ روز مارڪيٽ کي روز نئون زمانو ۽ مڪان ڏئي ٿي. ان مڪان ۾ روز نيون شيون ۽ نوان ڪردار ٿيڻ لاءِ زمانو نه ملندو آهي. Familiar اڀرن ٿا جن سان اسان کي ڏسندي ڏسندي اسان هر چيز کان ويڳاڻا ٿي ويندا آهيون. دنيا هڪ شيزوفرينڪ لقاءَ بنجي ويندي آهي. جنهن ۾ اسان کي پوت، ڪيڙا ماکوڙا، ڏائٽيون مطلب عجيب چهره نظر ايندا آهن. اسان کي يقين ڏياريو ويندو آهي، ته اصل مسئلا به اهي آهن انهن کان ڊڄو، اهڙي طرح اصل مسئلا ماڻهن کان وسري ويندا. مثال روڊ ٽٽل هوندو اتي روز حادثا ٿيندا پر اتي هڪ ملان پيتي ڪٿيو بيٺو هوندو توهان کي يقين ڏياريو ويندو ته اصل مسئلو مسجد ٺهراءُ آهي. ان لاءِ چئبو ڏيو. مثال هزارين ماڻهو بڪ، بدحالي جو شڪار هوندا، نه ڪورٽون انصاف ڏينديون نه صحت يا تعليم ڏانهن توجهه هوندو پر توهان کي يقين ڏياريو ويندو ته ڪشمير جو مسئلو ضرور حل ٿيندو. اهڙي طرح ثقافت، مذهب، قدر، پيار ۽ رحم جا جذبا به مادي روپ ۾ ڪمرشلائيز ڪيا ويا آهن. جيڪي مارڪيٽ کان رليز ٿيندا انهن جو ڪوبه وقت يا جڳهه طئي ٿيل نه هوندي. مثال پاڪ وطن، حلال بئنڪاري، قسطن تي قرباني جو ٻڪر، صدقي جي رقم 5000 هزار رپيا، تراويحن جو پيڪيج، صوفيائو عشق، لاشن جا فوتو، رپ جي وڊيو، ٻارن کي ميڪڊونالڊ جو چڪر لڳرائڻ، زندهه هي پتو، اهڙا لکين نعرا ۽ تصور مارڪيٽ جي طرفان روز نئين انداز ۾ رليز ٿيندا آهن. اسان ان عڪسن جي ڪن ۾ گوتا کائي پنهنجي بي مقصد زندگي جي ڊوڙ ۾ اڇلجي

چڪا آهيون. اسان مان فطرت موڪلائي ويئي آهي، سماج هڪ پوت خانو بنجي پيو آهي. نعرا، تصور زمان و مڪان کان اڳتي نڪرڻ چاهين ٿا. انهيءَ جلد بازي جو اثر ماڻهو تي ائين ٿئي ٿو جڻ ڪو ماڻهو هڪ ئي وقت 50 ريڊيو اسٽيشنون ٻڌي رهيو هجي يا وري وچ چورائي تي منجهي بيهي رهي. ۽ سوين ماڻهو هن کي ڏسي رهيا هجن. اهڙي حالت ۾ ماڻهو ذهني دٻاءُ جو شڪار ٿي چٽو ٿيو پوي. توهان ڏسندا ته اڄ ڪلهه ماڻهوءَ مان سهڻ ختم ٿي ويئي آهي. صبر ۽ ڪهل نه رهي آهي.

جديدیت پڄاڻان مغرب ۾ شايد ڪي مثبت تبديليون ڪڍي آئي هجي پر تئين دنيا جا ملڪ ته جديدیت پڄاڻان کي پوڳي رهيا آهن ڇو ته ته جديدیت پڄاڻان سرمائيداري جي اها شڪل آهي جنهن سرمائيدارن کي دنيا مارڪيٽ ٺاهي ڏني ويئي آهي.



## ادب جي نفسياتي تنقيد

Psychological literary Criticism

اسان ادب جي پرک ڪرڻ وقت هميشه فن ، ٻولي، فڪر کي اهميت ڏيندا آهيون. پر اسان ادب جي نفسياتي پرک ڪرڻ جا عادي ناهيون. جڏهن ادب لاءِ شعور ، لاشعور، الهام ۽ وجدان جهڙا اصطلاح استعمال ڪندا آهيون ته پوءِ خود به خود علم نفسيات جي دائري ۾ اچي ويندا آهيون. عالمي ادب ۾ تنقيد جي شعبي ۾ اسان کي علم نفسيات جا تنقيدي رجحان گهڻا ملن ٿا. رومانوي تحريڪ جي ڪولرج جڏهن پنهنجي مشهور نظم ”Kuba khan“ لاءِ چيو هو ته اهو نفسياتي عجبو (Psychological Curiosity)<sup>1</sup> آهي ته ان جو مطلب ڪولرج وٽ نفسياتي اهميت جو تصور موجود هو. اڳتي هلي ڪولرج جهڙي طرح تخيل جي تشريح ڪئي اڄ به فلسفي ۽ نفسيات ۾ ان جي اهميت آهي، ڪولرج جي تخيل جي نفسياتي اهميت کي هربرٽ ريڊ هن طرح بيان ڪيو آهي ته: ”ڪولرج کي اهو يقين هو ته تخيل پنهنجي اعليٰ تر توانائي ۾ هڪ جوش حيات (Vital force) آهي ۽ انهيءَ جو بنياد لاشعور ۾ آهي“<sup>2</sup> 1990ع ۾ ڊاڪٽر ارنسٽ جونز تحليل نفسي جي روشني ۾ شيڪسپيئر جي

<sup>1</sup> Read Herbert “The True Vice of feeling” London Faber and Faber, n.d. p-172

محمد احسن فاروقي ڊاڪٽر ”تخليقي تنقيد“ ڪراچي اردو اڪيڊمي سنڌ

ڊرامي هيمليت جي پرڪ ڪئي جنهن ۾ هن هيمليت کي ايڊي پس مونجھاري (Oedipus Complex) جو شڪار ڏيکاريو. هيمليت ۾ فيصلي جي قوت گهٽ هوندي آهي هو پنهنجي مڪمل طاقت ساڻ به پنهنجي پيءُ جي بدلي وٺڻ ۾ دير ڪندو آهي. تحليل نفسي جي مطابق قوت فيصله ان وقت مفلوج ٿيندي آهي جڏهن لاشعوري محرڪ شعوري ارادي ۽ مقصد تي حاوي ٿي وڃن. ارنسٽ جونز انهيءَ ڪشمڪش کي ايڊي پس مونجھارو قرار ڏنو. هن جو خيال هو ته هيمليت پنهنجي ماءُ سان وڌيڪ پيار ڪندو هو ۽ لاشعوري طور پنهنجي پيءُ سان نفرت ڪندو هو. انهيءَ ڪري پيءُ جي قتل جو بدلو وٺڻ ۾ دير ڪندو آهي.

ساڳئي طرح ارنسٽ جونز شيڪسپيئر جي شخصيت جو به جائزو سندس ادبي ڪاوشن ذريعي وٺڻ شروع ڪيو ته خود هيمليت لکي پنهنجي نفسياتي تسڪين جو هڪ ذريعو پيدا ڪيو هو.

ارنيسٽ جونز بنيادي طرح سگمنڊ فرائيڊ جي نظريي جو پوئلڳ هو. تنهن ڪري فرائيڊ جي واضح ڪيل نفسياتي اصطلاحن مطابق تنقيد ڪئي.

1942ع ۾ ڊاڪٽر هانس شاس وري سگمنڊ فرائيڊ جي سوانح حيات ”Freud: Master and Friend“ ۾ انهيءَ ڳالهه واضح ڪيو ته فرائيڊ جو ادب ڏانهن لاڙو تمام گهڻو هو. خود فرائيڊ جو چوڻ هو ته جي هو نفسيات دان نه هجي ها ته ناول نگار هجي ها. هن ڪتاب ۾ تخليق ۽ تخليقڪار جو لاشعور سان تعلق ۽ اثر اندازي جو گهرو اڀياس ڪيو ويو آهي.

نفسياتي تنقيد ۾ ائڊمنڊ ولسن جو نالو به اهم آهي. هن تخليقڪار جي شخصيت جي ائبنارملٽي جو تخليق تي اثر جو مطالعو ڪيو ۽ اهو ظاهر ڪرڻ جي ڪوشش ڪئي ته انسان بنيادي طرح وحشي جانور ناهي بلڪ مريض آهي.

هن سوفوڪليز (Sophocles) جي ڊرامي ”Philoctetes“ جو تجزيو ڪندي مقالو لکيو جنهن جو نالو هو ”The Wound and Bow“ جنهن ۾ هن ثابت ڪيو ته تخليقڪار جي بيماري نفسياتي طور وڏي اهميت رکي ٿي بلڪ تخليق ذريعي ليکڪ پنهنجي شخصيت ۾ سڌارو آڻي سگهي ٿو.

هن ڊرامي جي ڪهاڻي هن ريت آهي ته:

”فوج جنگ ڪرڻ وڃي رهي آهي هڪ سپاهي کي نانگ ڏنگي وجهي ٿو، سپاهي مري نٿو پر سندس پير ۾ زخم اهڙو گهرو ٿئي ٿو جو ان مان روڳ ۽ بدبو ٻين لاءِ آزار بنجي وڃي ٿي. فوج ان سپاهي کي رستي ۾ ڇڏي اڳتي وڌي وڃي ٿي.“ جنگ جي دوران طلسمي قوتن جي تير اندازي جي ضرورت پوندي آهي ته جنگ فيصلو ڪن ٿي پوي. پر اهو فن صرف ان سپاهي وٽ هوندو آهي. جنهن کي هنن رستي ۾ ڇڏي ڏنو هو. ۽ آخر فوج جو سردار حڪم ڪندو آهي ته وڃو انهيءَ سپاهي کي پرچائي وٺي اچو. آخر اهو سپاهي ايندو آهي اهو طلسمي تير اندازي ڪري جنگ کٽي ڏيندو آهي. پر جيئن ئي تير اندازي ڪندو آهي ته سندس پير جو ناسور به نيڪ ٿي ويندو آهي ۽ آخر صحتياب ٿي ويندو آهي.“

هن ڊرامي ۾ نفسياتي طرح تشريح هڻڻ ٿيندي ته زخم پير جو ناسور تخليقڪار جي ائبنارملٽي آهي، هڪ اعصابي خلل

آهي، . ڪمان تيز اندازي ڪرڻ تخليقڪار جو تخليقي جوهر آهي ۽ اهو ئي جوهر تخليقي عمل آهي، جڏهن تخليقڪار تخليق جي عمل مان گذرندو آهي ته سندس اعصابي خلل به نڪ ٿيڻ شروع ٿيڻ لڳندو آهي. هن بنياد تي ماڻهو جي صلاحيتن جي پرک به ڪبي آهي ته ڪنهن ۾ ڪيتري صلاحيت آهي. پر سماج هن کان سندس صلاحيت مطابق ڪم نه وٺي ته ماڻهو ۾ اعصابي اڻ ٿڌ ٿيندي آهي. هن ڊرامي جو سماجي پهلو اهو به آهي ته جيڪو ماڻهو معاشري لاءِ ناچاڪ آهي پر ان جي صلاحيتن جي ضرورت پوي ته قابل قبول آهي. ٻيو ته جي ماڻهو جو ڪارج هوندو ته ان جي اهميت وڌندي ان جو جوهر پيدا ٿيندو. اهڙي طرح ماڻهو پاڻ کي بيڪار نه سمجهندو انهيءَ ڪري سنڌي ۾ چوندا آهن “بيڪاريءَ کان بيگاري پلي”

نفسياتي تنقيد ۾ ائڊلر (Alfred Adler 1870-1937) ۽ ڊاڪٽر جنگ (Carl Jung 1875-1961) جي نظرين جو به وڏو اثر موجود آهيءَ جيئن فرائيڊ جو چوڻ هو ته “دنيا جنس جي چوڌاري گهمي ٿي” اهڙي طرح ايدلر جو خيال هو ته <sup>1</sup> Fundamental drive in life is “the desire for power” هن خيال جي بنياد تي ايدلر احساس ڪمٽري وارو نظريو ڏنو.

هن نظريي جي مطابق ماڻهو ۾ ڪا ازلي ڪوٽ آهي. جنهن جي پورائي لاءِ هو لڪائيندو رهندو آهي ڪانه ڪا ڳالهه، ڪو هنر، ڪو فن، ڪا تخليق ڪري پنهنجي اندر جي ڪوٽ کي پوري ڪرڻ جي ڪوشش ڪندو آهي.

<sup>1</sup> J.A.C Brown “Distressed Mind” P-63 London Walts Co 1949.

هن نظريي مطابق جڏهن ڪوبه تخليقڪار تخليق ڪندو آهي ته در اصل هو پنهنجي احساس ڪمٽري مان جند ڇڏائڻ چاهيندو آهي. جيئن جيئن ڪردارن جون ناآسودگيون ، محروميون ۽ اڻپوريون خواهشون پيش ڪندو آهي ، تيئن ليڪڪ جو ڪٿار سزم ٿيندو آهي ۽ سندس اندر آسودو ٿيندو ويندو آهي. ڪهاڻي لکڻ سان دراصل ليڪڪ پنهنجي زندگي جي ڪهاڻي سنوارڻ چاهيندو آهي. ساڳئي وقت اديب جي ذات جو اظهار سندس ناموس ۽ تعريف سندس انهيءَ ڪوٽ کي پوري ڪرڻ ۾ مددگار ٿيندي آهي. پر اها ڪوٽ مڪمل پوري ٿي نٿي سگهي. انهيءَ ڪري هي احساس ڪمٽري جو سلسلو هلندو رهندو آهي. جيڪڏهن اها ڪمٽري نفسياتي روڳ بنجي وڃي ته زندگي تباھ و برباد ڪري ڇڏيندي آهي. اهڙي صورتحال ۾ ماڻهو فرعون ، هٿلر، چنگيز خان، يا وري خوني ، ضدي ، ڪروڙي جهڙو ڪردار ٿي سگهي ٿو.

ڊاڪٽر جنگ وري اجتماعي لاشعور جو نظريو ڏنو . فرائيڊ لاشعور جو انفرادي تصور ڏنو پر جنگ جي تصور اجتماعي لاشعور نفسيات جي دنيا ۾ هڪ وڏو انقلاب برپا ڪيو . هن جو چوڻ هو ته لاشعور صدين کان ماڻهو جي جين ۾ گردش ڪندو آهي، جنهن بنياد تي ڪنهن به خاندان يا قوم جي نفسياتي ساخت جڙندي آهي .

اسان غور ڪنداسين ته سنڌي اديب جيڪي قومي جذبي تحت ناول لکيا يا شعر چيا ته يقين سان چئي سگهجي ٿو ته ان جي پٺيان قوم جي اجتماعي لاشعوري جذبو هو . جيڪو تاريخ ۾ ظلم ، قرون ، ڌاڙا، جنگين جي نتيجي ۽ رد عمل ۾ پيدا ٿيو

هو. خاص طور سان سراج جا ناول، آغا سليم جو “اونڌائي ڌرتي روشن هت” علي بابا جو “موهن جو دڙو” انهيءَ ڳالهه ڏانهن اشارو ڪن ٿا ته تخليق ڪارن جي لاشعور ۾ پنهنجي قوم سان محبت، ڏک ڏولائڻ جا اثر لاشعور ۾ وينل آهن. ساڳئي وقت ائڊلر واري احساس ڪمٽري واري نظريي تحت پرک ڪئي وڃي ته اها ڳالهه ظاهر ٿيندي ته سنڌي قوم جو زوال ۽ غلامي جو احساس اديب کي سندس احساس ڪمٽري ۾ ڏکي پيو جنهن مان جند ڇڏائڻ لاءِ هو پنهنجي قوم جي سنهري دور کي خوبصورت ڪارنامن سان پيش ڪري مونجهاري مان جان ڇڏائڻ پيو چاهي.

اسان وٽ سنڌي ۾ نفسياتي تنقيد اڃا آڳاھون نه ٿي آهي پر ايترو چئي سگهجي ٿو ته سنڌي ادب ۽ اديب جي نفسياتي پرک ڪرڻ لاءِ گهڻو مواد پيو آهي.

هتي آئون غلام رباني آگري جي ڪهاڻي “اڪڙيون اڃايون”<sup>1</sup> جو مثال ڏيندس هي ڪهاڻي آب حيات ڪتاب جيڪو 1960ع ۾ ڇپيو هو ۾ موجود آهي. هن ڪهاڻي ۾ فرائيڊ جي ٿيوري مطابق ته خواب اسان جي ناآسوده خواهشن يا ناآسوده جنسي جذبن جو روپ آهن وارو فڪر موجود آهي. ڪهاڻي ۾ هڪ ڪردار خواب ۾ ڏسي ٿو ته هن ڪنهن حسين چوڪري جي اک ۾ اسٽيل (قلم) اڇلائي هنئي آهي.

غلام رباني آگرو، “آب حيات”، زندگي پبليڪيشن گاڏي کاتو حيدرآباد<sup>1</sup>

نفسیات جو شاگرد سندس دوست هن خواب جو تعبیر کيس ٻڌائي ٿو ته سندس خواب اندر ڊپيل جنسي جذبن جو لاشعوري اظهار موجود آهي.

هن سڄي ڪهاڻي ۾ فرائيڊ جي نظريي مطابق ڪردار جنسي خواهشن جو ڊپيل اظهار ڪندو رهندو آهي.

فرائيڊ چيو هو ته جنسي خواهش صرف جنسي عمل ناهي بلڪ “ انسان جي سڄي ذات ۾ جنس جاري و ساري هوندي آهي ۽ هر ڪم ۾ جنس مداخلت ڪندي آهي يعني پيانو وڄايون يا دهل پر ان ۾ جنس جو عمل دخل هوندو آهي ”<sup>1</sup>

غلام رباني آگري صاحب هي ڪهاڻي ڏاڍي فني پيرائي ۾ فرائيڊ جي نظريي جي پوئيواري ۾ لکي آهي.

نفسياتي تنقيد جي دنيا ۾ هربرٽ ريڊ (Sir Herbert Edward Read, 1893-1968) اهڙو تنقيد نگار هو جنهن فرائيڊ، جنگ ۽ ايڊلر تنهي جي نظرين ۾ توازن آڻڻ جي ڪوشش ڪئي ۽ تنهي نظرين جي اهميت ۽ افاديت کي سمجهيو. هن جو چوڻ هو ته تنقيد دراصل وضاحت ڪرڻ جي هڪ اهڙي سلسلي جو نالو آهي جيڪو هڪ طرف ذهن جي عجيب و غريب پراسرار لڪل رازن کي ظاهر ڪري ٿو ته ٻي طرف وري خارجي دنيا جي رنگن کي سمجهڻ ۾ مدد ڪري ٿو. اهڙي طرح هن يورپ جي ڪلاسيڪل ۽ رومانوي شاعري کي خارجي ۽ داخلي عڪسن جو نالو ڏنو.

اسان وٽ سنڌي ادب اساسي دور کان وٺي اڄ تائين نفسيات جي مختلف رنگن سان گونا گون رنگن سان ڀريل آهي.

روزنامہ “نصرت” لاہور 03 جولاءِ 1961ع<sup>1</sup>

مثال شاھ لطيف ۽ سندس شاعري جو جائزو ورتو وڃي ته شاھ وٽ گھڻ رخو فڪر ۽ زندگي جا پراسرار رنگ ملندا . مثال شاھ صاحب جي شاعريءَ ۾ عورت جي زبان جو استعمال ٿيل آهي؟

اديون عبدالطيف چئي ،

پينر هن پينور ۾ ،

آيل ڪريان ڪيئن.

يعني شاھ عورت جي المي کي ڏک کي وڌيڪ ڳايو آهي. ته ڇا اسان چئي سگهون ٿا ته شاھ صاحب ايڊيپس مونجهاري جو شڪار هو.؟

شاھ صاحب جي لاشعور ۾ مورثي طور ، فردي طور ، ۽ اجتماعي طور ڪهڙا سبب شامل هئا جو شاھ صاحب ايڏو وڏو تخليقڪار ٿيو.

ساڳئي طور جديد ادب ۾ شيخ اياز جي فڪري لاڙن ، رومانويت ۽ دعائن جا سبب به نفسياتي تنقيد ذريعي ڳولي سگهجن ٿا. اهڙي طرح گھڻن اديبن جي خودڪشي جا سبب به سندن تحريرن ۾ ڳولي سگهجن ٿا.

امر جليل جي ڪهاڻين ۾ پيار نه حاصل ڪري سگهڻ جو درد جو بنيادي سبب نفسياتي طور فردي ۽ اجتماعي لاشعور ۾ لڪل آهي. سنڌي قوم جي اجتماعي محرومي ، ڌرتي ۽ سرتي سان پيار جو سبب ، سنڌي ماڻهو جو رومانڪ هئڻ جا سبب ڪنهن اجتماعي لاشعور ڏانهن اشارو ڪن ٿا.

ساڳئي طرح موهن ڪلپنا جي ڪهاڻين ۾ زندگي جو خالي پڻو ايترو گهرو آهي جو زندگي جي رومانيت جي انتها تي پهچڻ



ڪان پوءِ به پورو نٿو ٿئي. يعني موهن ڪلپنا ايڊلر جي ان نظريي مطابق هڪ اهڙي ڳولا ۾ آهي جيڪا ڪڏهن به پوري نٿي ٿئي. سوين حسين خوبصورت عشقن جي قصن سان ڀريل ڪهاڻيون دراصل موهن جي اندر جو هڪ فرياد بنجن ٿيون ته فرد جي داخلي پيڙا ۽ خال نه ڀرجڻ جو آهي.

فرائيڊ چيو هو دنيا ۾ ڪو به ماڻهو نارمل ناهي بلڪ نارمل ڪابه شيءِ نه ٿيندي آهي. هر فرد ڪنهن نه ڪنهن موجهاري جو شڪار آهي پر جڏهن مونجهارو شدت اختيار ڪري ۽ فرد کي اهڙا عمل ڪري جيڪي سماج کي يا ٻين ماڻهن کي پريشان ڪن ته اهڙو ماڻهو اسان وٽ نفسياتي مريض سڏبو آهي. پر دراصل آهي هر ماڻهو مريض ڪو ٿورو ڪو گهڻو. اديب به دراصل خودڪار پاڻ بچاءُ جي طاقت تحت تخليق ڪري پنهنجي اڻ ٿڻ مان جند ڇڏائيندو آهي. ساڳئي وقت تخليقڪار جنسي دٻاءُ تحت تخليق ڪري جماليات جي دنيا ۾ داخل ٿي وڃي ٿو. ڇو ته اديب جو شعور، لاشعور سگهاري طرح ڪم ڪن ٿا جنهن ڪري کيس الهامي اديب به چيو ويندو آهي. علم نفسيات ايترو وسيع ۽ پيچيده موضوع آهي جو انهيءَ جي حوالي کان تنقيد ڪري سڀئي پاسا جاچڻ ڪو آسان ڪم ناهي. پر ان تي ضرور ڌيان ڏيڻ گهرجي.

حاشيه

1. هن مقالي کي لکڻ لاءِ ڊاڪٽر سليم اختر جي پي ايڇ ڊي جي ٿيسز بعنوان، ”اردو ادب ۾ نفسياتي دبستان“ جيڪا هن پنجاب يونيورسٽي ۾ 1978ع ۾ پيش ڪئي ۽ پوءِ سنگ ميل

- پبليڪيشن لاهور وارن 1998ع ۾ ڇاپي؛ جو مطالعو ڪيو ويو ۽ مدد ورتي وئي.
2. سراج صاحب جا ناول، علي بابا، ۽ آغا سيلمر جي ناولن جو مطالعو ڪيو ويو.
3. سوفوڪيلز جا تقريبن سئو کن ڊرامه لکيل آهن . سندس پيدائش جو دور 496 ق م آهي. هي يونان جو مشهور ڊرامه نگار هو. هن فلوطيطيس نالي ڊرامو 409 ق م ۾ لکيو.
4. ايڊيپس موجهارو دراصل فرائيڊ يونان جي ڏند ڪٿا داستان مان مشهور ديوتا ايڊيپس تان ورتو آهي . جنهن بي خبري ۾ پنهنجي پيءُ کي ماري پنهنجي ماءُ سان شادي ڪئي هئي. فرائيڊ ان ڪردار کي اصطلاحي طور استعمال ڪيو آهي.
5. الفريڊ ايڊلر آسٽريا ۾ 07 فبروري 1870ع ۾ ڄائو. 28 مئي 1937ع تي وفات ڪيائين . هي ميڊيڪل ڊاڪٽر ۽ سائڪالوجسٽ به هو.
6. ڪارل جنگ 26 جولاءِ 1875ع ۾ هڪ ننڍي ڳوٺ سوئيز ۾ ڄائو هو. فرائيڊ جو دوست هو. 1907ع ۾ فرائيڊ سان ويانا ۾ مليو. 06 جون 1961ع Zurich ۾ وفات ڪيائين.
7. سگمڊ فرائيڊ 8156ع ۾ فرائيبرگ ۾ ڄائو، لڏي اچي ويانا ۾ ويٺو. پاڻ ميڊيڪل ڊاڪٽر ۽ سائڪالوجسٽ هو.

## مارڪسي تنقيد جا ٽي دور ۽ انهن جو ادب تي اثر

مارڪسي تنقيد جا ٽي دور آهن

1. ڪلاسيڪل مارڪسي تنقيد

2. نئين مارڪسي تنقيد

3. ساختياتي مارڪسي تنقيد

سڀ کان پهرين اسان ڏسون ته ڪارل مارڪس جو تخليق جي باري ۾ ڪهڙو خيال هو. سن 1857ع ۾ ڪائوتسڪي جي ڪتاب جا پيش لفظ لکندي چيو هو ته

“there is an unequal relation between the development of material production and for instance , artistic production”<sup>1</sup>

هن رائي مطابق مارڪس فن ۽ مادي پيداوار عمل کي الڳ الڳ خانن ۾ ورهائي ٿو ، ائين چئي سگهجي ٿو ته تخليقار هڪ خودمختيار لقاء آهي . مارڪس يونان جي ادب جي مطالعي کان پوءِ ان نتيجي تي پهتو هو ته عظيم تخليقي ادب اعليٰ مادي ترقي جو نتيجو ناهي . ڇو ته يونان ۾ معاشي زوال پذير نظام هو ، تڏهن عظيم ادب پيدا ٿيو هو . ٻين لفظن ۾ ائين چئجي ته مارڪسي ادب جي تخليق ان جي تاثر کي زمان و مڪان کان بالا تر قرار ڏنو هو . مارڪس جو اهو وري هن جي تاريخي ماديت مان ثابت ٿئي ٿو . مارڪس سماجي ۽ فطرتي

---

<sup>1</sup> D.W Fokkema & Elrud Kunne — ibsch , Theories of Literature in 20 century , page 87s

ارتقا لاءِ جدلياتي ماديت طريقي کار واضح ڪيو هو . مارڪس وٽ ٻه اصطلاح هئا 1. جدلياتي ماديت 2. تاريخي ماديت .

جدلياتي ماديت اهو طريقي کار آهي جنهن جي بنياد تي دنيا ۾ پڇ ڊاهه ، ارتقا ۽ تبديلي اچي ٿي . جدلياتي ماديت جا اهي اصول پوري فطرت ۾ يڪسان ۽ اٽل آهن . جنهن جي بنياد تي مارڪس مابعد الطبعيات ۽ تصوراتي روايتن ۽ مذهب کي رد ڪيو هو . پر جڏهن ان جدلياتي ماديت جي ذريعي سماجي ارتقاء جي پرک ڪئي ويئي ته تاريخي ماديت جو نظريو پٿرو ٿيو .

جدلياتي ماديت هم گير ۽ Deductive Method تي ڪم ڪري ٿي پر تاريخي ماديت جز کان ڪل يعني Inductive Method تي ڪم ڪري ٿي ، ڇو ته جدلياتي ماديت ارتقا جي اصولن جو هڪ اٽل قانون آهي ، جنهن ڪري سندس مزاج ۾ جبريت (Determinism) وارو آهي ۽ تاريخي ماديت عمل ۾ انساني ارادي جي شرڪت جي ڪري ۽ تاريخ ۾ فرد جي ڪردار جي ڪري رضاڪاري (volunteerism) ڏانهن مائل آهي .

تاريخي ماديت جي ڪري مارڪسزم خالص جبريت جو فلسفو ناهي . هاڻ ادب ، فن ، تخليق جو خانو تاريخي ماديت ۾ آهي .

ٻي طرف اينگلس جو موقف به انهيءَ کان مختلف ناهي . هن مانا ڪائوٽسڪي (Minna Kaustsky) جي ناول 1884ع تي راءِ ڏيندو لکيو هو ته

“...the poet is not obliged to present the readers with historical future solution of the social conflicts described by him”<sup>1</sup>

اينگلز ليکڪ جي آزادي تي يقين رکندي چوي ٿو ليکڪ جي سياسي ۽ نظرين ۽ ان جي تخليق ۾ فرق هوندو آهي يعني سماجي شعور ۽ تخليقي شعور جا دائرا الڳ الڳ آهن . غور سان ڏٺو وڃي ته تاريخي ماديت جو اصول جدلياتي ماديت جي ابتڙ آهي ڇو ته تاريخي ماديت حتمي اصولن کان وڌيڪ انساني ارادي ۽ جدوجهد تي يقين رکي ٿي . اهو ئي سبب آهي جو مارڪس سماج کي بدلائڻ لاءِ هڪ انقلابي پارٽي ۽ انقلابي طبقي جي جدوجهد جي ڳالهه ڪئي .

### ڪلاسيڪي تنقيد

استالن جي دور ۾ ڪميونسٽ پارٽي جي ثقافتي ۽ ادبي پاليسي سرڪاري منشور مطابق هئي ليکڪ تي لازم هو ته هو سرڪاري پارٽي جي منشور مطابق لکي نه ته باقاعده سزا مقرر هئي .

سرڪاري پاليسي ۾ بنيادي هي ڳالهه طئي ڪئي ويئي ته :

“The communist writer is allowed and even encouraged to dream, but his dream should remain within the confines of Marxist logic and comprehensible to party censors”<sup>2</sup>

<sup>1</sup> D.W Fokkema & Elrud Kunne – ibsch , Theories of Literature in 20 century , page 88

<sup>2</sup> D.W Fokkema & Elrud Kunne – ibsch , Theories of Literature in 20 century , page 97- 98

مطلب ته ليکڪ کي سرڪاري پاليسين جو پابند بنايو ويو ٻي صورت ۾ ليکڪ جي تخيل جي وسعت ۽ موضوعي پيچيدگين ۽ حياتياتي پراسراريت کان انڪار ڪيو ويو . 1930 ۾ پهرين سوويت رائٽرز ڪانفرنس ۾ سوشلسٽ حقيقت نگاري ادب جي سرڪاري پاليسي طور واضح ڪئي وئي . جنهن ۾ ادب کي سوشلزم جي راهه هموار ڪرڻ جو هٿيار بنايو ويو . جنهن اهو واضح ڪيو ويو ته تخليقڪار پنهنجي تخليق جي نتيجي جو خيال رکي . ادب جو ڪوبه حصو پرولتاري جدوجهد ۽ سوشلسٽ انقلاب جي برخلاف نه هجي . اها حقيقت آهي ته سڄي دنيا جي هر ڀرت کي مارڪسزم متاثر ڪيو ، پر ائين نٿو چئي سگهجي ترقي پسندي صرف مارڪسزم متعارف ڪرائي . ترقي پسندي اڳ به هئي بلڪ جڏهن کان دنيا وجود ۾ آئي آهي انسان جا رويو ۽ سوچون ٻن قسمن جا رهيا آهن 1. ترقي پسند 2. رجعت پسند رويو . ترقي پسند رويو يا ڍنگ آهي جنهن ۾ هر عمل کي مثبت ۽ انساني ادب ۽ قدر سان ڀيٽيو ويو آهي . بلڪ آئون ائين چون ٿس ته ترقي پسند انسان ٿيندو آهي ۽ رجعت پسند جانور ، چوٽه انسان هر عمل کي مهذب طرح عقلي بنيادن تي پورو ڪندو آهي ۽ جانور هر عمل تي Reaction ڪندو آهي ، ائين چئجي ”ترقي پسند اديب سنجيده ، اميد پرست ۽ حوصله انگيز هوندو آهي“<sup>1</sup> اسان وٽ سنڌ ۾ مارڪسزم جي تنقيد جو ڪلاسيڪل تنقيد جو رجحان رهيو ، جنهن ادب کي ادب برائي سياست بنايو ويو جنهن ڪري هڪ ته ادب جو فن ۽ وسعت

<sup>1</sup> مقالات فيض، مرتبه شيما مجيد، فيروز سنز لاهور، ڪراچي پهريون ڇاپو

متاثر ٿئي . ٻيو ته ادب کي فارمولائيز ڪيو ويو جڏهن ته زندگي ريڊيم آهي . ادب جي آئيڊيالاجي طئي نٿي ڪري سگهجي ۽ نه ئي زمان و مڪان ۾ قيد ڪري سگهجي ٿو . سنڌ ۾ مارڪسزم کي صوفي مت جي ٽڪراءَ ۾ نه اچڻ گهرجي ها . جيڪڏهن اسان صوفي مت کي مارڪسزم جو روح بنايون ها ته هڪ ته اسان مارڪسزم جي مڪينڪل ماديت کان بچي وڃون ها ٻيو ته اسان صوفي مت کي اوتارن ۽ خانڪائن ما ڪڍي عوامي سطح تي کڻي اچون ها نتيجي طور اسان شاهه لطيف جي فڪر سان تسلسل کي ڳنڍڻ ۾ ڪامياب ٿي وڃون ها . سنڌي ادب پنهنجي روح ۾ مزاحمتي رهيو آهي ، انهيءَ ڪري جڏهن ون يونٽ جي خلاف ادب جو سونهري دور شروع ٿيو هو اهو ڪلاسيڪل مارڪسي تنقيد جي تلوار سان اسان زخمي ڪري وڌو . نتيجو اهو نڪتو ته هڪ پاسي اديبن وجوديت جي تحريڪ ۾ پناهه ورتي ٻيو محبوبا جي زلفن ۾ اٽڪي بيهي رهيو . مارڪسسٽ تنقيد نگار ڪتر رهيا جنهن ڪري هڪ طرف رجعت پسندي جي ٽڪراءَ ۾ ترقي پسندن جو رويو لبرل ۽ اعتدال وارو نه رهيو ٻي طرف اديبن ۽ تنقيد نگارن ۾ به ٽڪراءَ واري صورتحال رهي . بقول علي سردار جعفري جي ته ”سياسي تحريڪن سان وابستگي اسان کي ورثي ۾ ملي آهي تنهن ڪري ترقي پسند ادب جي گهڻي ۾ سياست پيل آهي“<sup>1</sup>

نئين مارڪسي تنقيد

---

علي سردار جعفري، ”ترقي پسند ادب ڪا سماجي پس منظر“ سوايرا<sup>1</sup>

نئين مارڪسي تنقيد جنهن کي حقيقي مارڪسي تنقيد به چيو وڃي ٿو ان تنقيد جي تشڪيل روس کان ٻاهر ٿي هن جا اهم نمائندا جن ۾ بريخت برٽالت (Bertolt Brekht) ٿيوڊر ڊرائڊرنو (Theodor Adorno) ميڪس هورخي مر (Max Horkhrimer) هربرٽ مارڪيز (Herbert Marcuse) والٽر بنجمن (Wlter Benjamin) ۽ لائوس گولڊمان (Lucien Goldmann) شامل آهن. هنن سڀني جو رايو هو ته آرٽ کي زياده کان زياده خودمختيار شعبو هئڻ گهرجي. هنن جي خيال مطابق ”استالن جي دور ۾ پيدا ٿيل ادب ۾ مارڪسي جارحيت جو روح سمايل آهي اهو نڪرڻ گهرجي، ڇو ته ان سان ادب جو اعليٰ معيار قائم نٿو رکي سگهجي اديب رڳو پڙهي ڏيڻ وارو بنجيو وڃي.“<sup>1</sup> نئين مارڪسي تنقيد مطابق سپر اسٽرڪچر انفراسٽرڪچر جي تابع ناهي پر ان کان متاثر ضرور ٿيندو آهي. ٻين لظن ۾ ائين چئجي ته معاشي ڍانچي ۽ پيداواري رشتن مان سياست، آرٽ، فلسفو، مذهب، ٻولي ۽ تخليق جنم نه وٺندي آهي، پر متاثر ضرور ٿيندي آهي. ڇو ته ليکڪ تخيل پرست ۽ تخليق پرست هوندو آهي ان ڪري هو پنهنجيون ڪيتريون دنياون آباد ڪري وٺندو آهي. جيڪي زمان و مڪان جي گرفت ۾ نه هونديون آهن. انهيءَ ڪري فن ۽ فڪري اڏام مٿانهين هوندي آهي. جيئن شاهه لطيف جي شاعري کي زمان و مڪان جي قيد ۾ نٿو آڻي سگهجي. پر سندس فن، فڪر ۽ جماليات تنهي جو سنگم شاعري ۾ موجود آهي. ڀلي ڪلهوڙن جي دور جو ڪلاسيڪل



ادب هجي يا اڄ جي دور جو پوسٽ ماڊرن ازم جو ادب هجي پر شاهه جي شاعريءَ جي اهميت ۽ جمالياتي هز اهو ئي آهي .

### ساختياتي مارڪسي تنقيد

ساختيات شعور کي لساني نظام جي پيداوار قرار ڏي ٿي ۽ مارڪس انساني شعور کي مادي حالتن جي پيداوار سمجهي ٿو. اهڙي ساختيات ۽ مارڪسسٽ فرد ۽ موضوع جي بجاءِ اجتماعيت ۽ معروضيت تي يقين رکي ٿي. ساختيات فرد ۾ داخليات کي مسترد ڪندي ڪلچر کي اهم سمجهي ٿي ۽ مارڪسسٽ معشيت، تاريخ ۽ سياست کي سماجي ارتقا جو جز قرار ڏين ٿا. اهڙي طرح ٻنهي فڪرن جو بنياد اجتماعيت يعني ڪل آهي.

آلٿس سر (Louis Althusier) ساختياتي مارڪسي تنقيد جو پهريون نقاد هو هن جو خيال هو ته معشيت، سياست ۽ نظريي مان ڪنهن جي به مرڪزي حيثيت ناهي پر اهي اضافي خودمختياري يعني (Relative Autonomy) آهن اهڙي طرح هن ادب کي به اضافي خودمختياري قرار ڏنو هن جو چوڻ هو ته ادب نه ته نظريي جو عڪس آهي ۽ نه وري حقيقت جو بلڪ ٻنهي کان ڪجهه فاصلي تي آهي اها ئي ادب جي خودمختياري آهي.

ساختيات جو بنياد لفظ آهن جن کي معنيٰ ناهي هڪ لفظ کي ڄاڻڻ لاءِ ٻي لفظ کي سمجهڻو پوندو آهي. مثال کانگ انهي ڪري کانگ آهي ته اهو ڪبوتر ناهي پر ڪبوتر کي ڪبوتر ڪنهن چيو؟ يعني اسان هڪ لفظ کي سمجهڻ لاءِ ٻي لفظ سان پيٽ ڪرڻي پوندي ۽ لفظ کانگ مان هرگز به اها هوبهو کانگ جي معنيٰ نٿي نڪري. اهڙي طرح اسان معنائون ڻهي

ڪندي وڃي هڪ ڪلچر جي نظام ۾ داخل ٿينداسين پر معنيٰ نه ملندي يعني بصر جون ڪلون لاهيندي اسان خالي پڻي تي وڃي بيهنداسين جتان اسان وري ساختيات پڄاڻان تحريڪ ۾ داخل ٿي وينداسين. ڪابه شئي انفرادي طرح ڪجهه به ناهي پر ڪنهن نه ڪنهن ڪلچر جو حصو آهي يعني لفظ صرف ساخت آهن جن کي معنيٰ ڪلچر ڏئي ٿو ، وري هر ڪلچر ۾ لفظ جي معنيٰ الڳ الڳ آهي. اسان غور سان ڏسنداسين ته ساختيات جو بنياد ليکڪ جو موت (Death of Author) تحريڪ آهي جيڪا رولينڊ بارتس شروع ڪئي. جنهن ۾ ليکڪ جي حيثيت ثانوي بنجي وڃي ٿي. هي بي روح ماديت جي تحريڪ آهي جنهن ۾ تخليق کي معنوي روپ پڙهندڙ پنهنجي ڪلچر مطابق ڏي ٿو. اسان غور سان ڏسون ته سنڌي سماج ۾ ون يونٽ جي دور جو هڪ پنهنجو ڪلچر هو جنهن تخليقڪار لفظن جا انبار پڙهندڙ کي ڏي ٿو ۽ پڙهندڙ ان وقت جي ڪلچر مطابق ان کي معنيٰ جو لباس پهرائي ٿو. پر جيئن ئي اهو ڪلچر ختم ٿئي ٿو. ته ليکڪ بي معنويت جو شڪار ٿئي ٿو ، اهو ئي جمال ابڙو موجود آهي پر اهي شاهڪار ڪهاڻيون نه پيو ڏئي ، اهو ئي امر جليل موجود آهي پر سندس سندس ادبي چاشني ختم ٿي ويئي ، شيخ اياز ته موجود هو پر خوبصورت ، مزاحمتي ۽ جمالياتي شاعري گم ٿي ويئي ۽ دعائون پيو لکي. جيڪي نوان تخليقڪار آيا اهي صرف لفظن جي پارِي زري ڪرڻ لڳا سندن تخليقون بي روح ۽ سماجي نه بنجي سگهيون. ڇو ته پوسٽ ماڊرن ازم اينٽي ڪلچر آهي جنهن ۾ ذرو ذري کان ڌار آهي. جڏهن ته “ساختيات دنيا جي وسعت ۾ شين کي الڳ الڳ نه پر

انهن کي هڪ وسيع رشتن سان منسلڪ نظام ذريعي سمجھي ٿي<sup>1</sup> ان صورت ۾ ساختيات نه پر پس ساختيات وڌيڪ نظر اچي ٿي ، جيڪا معنيٰ کان ئي انڪار ڪري ٿي .

جيڪڏهن ادب بي روح ماديت جي بنياد تي پرورش پائيندو ته اهو سپر اسٽرڪچر جي بجاءِ انفرا اسٽرڪچر بنجي ويندو . نتيجي طور ان کي پنهنجو ڪلچر ٺاهڻو پوندو . جيڪو ذري گهٽ سرريٽلزم جي خاني ۾ هليو ويندو . دنيا ۾ ناول جي صنف وڌيڪ مقبول ٿي ان ڪري ته ائٽي ڪلچر کي هڪ وسيع ڪهاڻي ۾ ڪلچر جي جڳهه ڏي ٿو . سنڌ ۾ اديب زياده تر شاعري جي صنف تي طبع آزمائي ڪئي، جيڪا صرف فني قالب ۽ لفظن جو جمالياتي رنگ ظاهر ڪري ٿي . ڪارل مارڪس جي ادبي تنقيد ترقي پسندي کي هڪ سائنسي ۽ نئون رخ ڏنو پر ادبي نقادن ماديت پسندي جي عينڪ پائي تخليقڪارن تي جارحانه حملہ ڪيا ۽ جتي اديب تخيل ۽ فطرتي جي گهراڻي ۾ پنهنجي روح سميت نه پهتو اتي اديب بي روح بنجي رهجي ويو . ٻي طرف ساختياتي تنقيد به ماديت پرست ۽ فارولائيز آهي جنهن ڪري ادب جو وسيع تخليقي روح متاثر ٿئي ٿو . اسان جو اديب جيستائين ادب لاءِ سرماڻيداريءَ سماج مان ڪمرشل فاعدو ڳوليندو رهندو ، يعني شهرت جي بک، سرڪاري ايوارڊ جي بک ، نامہ چاري، واھ واھ . مطلب ادب کي مادي فاعدي لاءِ استعمال ڪندو يا ادب کي نوڪري ٺاهيندو ته لازوال تخليق نه ڪري سگهندو .

<sup>1</sup> گوپي چند نارنگ، ساختيات پس ساختيات اور مشرقي شعريات،

## جمالياتي تنقيد Aesthetical Literary Criticism

ادبي تنقيد جا مختلف قسم ٿيندا آهن. جيڪي ادبي دنيا ۾ رائج ڪن نظرين، رجحانن ۽ لاڙن موجب هڪ ٻئي کان مختلف ٿيندا آهن. مثال ادب جي ڪارج کي بنياد بنائي هڪڙا اديب ۽ نقاد ادب برائي ادب پيا ادب برائي زندگي، يا ادب برائي مقصد جا قائل آهن. ادب برائي ادب يا ادب برائي فن ۾ يقين رکندڙ ادب کي صرف ان جي پنهنجي فني سونهن (جماليات) سبب ڪري اهميت ڏيڻ جا قائل آهن ۽ اهي ادب جي پرک پڻ انهيءَ مفروضي موجب ڪندا آهن. اهڙي قسم جي تنقيد کي جمالياتي تنقيد سڏيو ويندو آهي.

جمالياتي تنقيد (Aesthetic Criticism) جو ادبي طور بنياد اسان کي ڪانٽ جي انهيءَ ڳالهه مان ملي ٿو ته :

“Art can be judged by its own criteria”<sup>1</sup>

فن سندس پنهنجي گهرجن پٽاندڙ پکي سگهجي ٿو. انهيءَ خيال جي بنياد تي يورپ ۾ جمالياتي تنقيد جو بنياد اهو بنيو ته :

“Art is an end in itself and does not need to have any moral, religious, political or educational purpose.”<sup>2</sup>

ترجمو: فن پنهنجو پاڻ ۾ هڪ مقصد آهي، جنهن ۾ اخلاقيات، مذهب، سياست يا تعليم جو مقصد هئڻ ضروري ناهي.

<sup>1</sup> [www.bartleby.com/60/147.html](http://www.bartleby.com/60/147.html). date 2-4-2005

<sup>2</sup> [www.mnstate.edu/grack/courses/phil](http://www.mnstate.edu/grack/courses/phil). date 20-03-2005

جمالياتي تنقيد نگار فن جي فارم تي وڌيڪ زور ڏيندا آهن ،  
 وتن مواد ثانوي شيءِ آهي، يعني خيال ڪو سگهارو هجي يا نه  
 هجي پر لفظن جي جادوگري فني شهپاري کي نڪاريندي آهي.  
 ڪنهن چترڪار جا رنگ هڪ عام شيءِ کي اهڙي طرح پيش  
 ڪندا آهن جو خيال پلي سمجهه ۾ نه اچي پر پوءِ به شيءِ  
 خوبصورت لڳندي آهي. آخر ڪار ڪا شيءِ اسان کي پلي ڇو  
 ٿي لڳي؟ ان ۾ ڪهڙي خوبصورتِي آهي؟ يا اهو ته خوبصورتِي  
 ڇا آهي؟

اناطول فرانس (Anatole France (1844-1924) چيو هو ته “ اسان  
 اهو ڄاڻي ٿي نٿا سگهون ته سونهن ڇا آهي؟ ڪهڙن سبب جي  
 ڪري ڪا شيءِ سهڻي لڳي ٿي”<sup>1</sup>  
 اسان انهيءَ خيال کي هيئن به سمجهي سگهون ٿا ته انسان غير  
 منطقي جيو آهي. سندس لاشعور ۾ ڪهڙا محرڪ کيس  
 ڪيڏانهن وٺي وڃن ٿا ڪجهه نٿو چئي سگهجي. انهيءَ ڪري  
 سونهن جو وٽس تصور ڪو فارمولي وارو ناهي. خبرناهي  
 ڪڏهن ڪهڙي شيءِ پسند ڪري.  
 آخر سونهن ڇا آهي؟

افلاطون حسن کي معروضي حقيقت جو نالو ڏنو هو. هن جو  
 خيال هو ته حسن خود هڪ حقيقت آهي ۽ حسن دائمي جوهر  
 آهي. مختلف شين ۾ دراصل حسن جو هڪ دائمي جوهر موجود  
 هوندو هوندو آهي. اهڙي طرح هيگل به معروضي حسن جو  
 قائل هو. هن جو چوڻ هو ته حسن هڪ مطلق (Absolute) تصور

<sup>1</sup> شيخ انعام، سونهن، عشق ۽ پيار، نئون نياپو، سنڌ پبلشنگ هائوس

آهي، جيڪو پنهنجي پاڻ کي حواسن ذريعي ظاهر ڪري ٿو. يعني ڪا شيءِ ايتري حسين هوندي آهي جيترو ان ۾ هڪ خاص تناسب سان حسن هوندو آهي.

پر ڳالهه اها آهي ته ڪهڙي قوت آهي جنهن سان اسان حسن کي پرکيون ۽ اها قوت سڀني ۾ هڪ جهڙي ڇو ناهي؟ ان جو مطلب ته حسن جو بنياد ته وري به پرک تي آهي. اهڙي طرح وري حسن جيڪڏهن معروضي آهي ته پوءِ اهو يڪسان طور سڀني کي هڪ جهڙو حسين لڳي ٿو پر ائين ناهي. ڪنهن کي گلاب ٿو وڻي ته ڪنهن کي خوبصورت نظارا وڻندا آهن ته ڪنهن کي بور لڳندا آهن. ڪنهن کي سانورو رنگ ٿو وڻي ته ڪنهن کي ڳورو. ان جو مطلب ته حسن جو معروضي تصور صحيح ناهي.

اسپينوza (Benedic de Spinoza 1632-1677) چيو هو ته “اسان خوبصورت شيءِ جي خواهش انهيءَ ڪري ڪندا آهيون جو اها اسان جي امنگن جي ترجمان هوندي آهي.”<sup>1</sup> يعني ڪا شيءِ انسان جي فطرتي ضرورت پوري ڪري ان ۾ جمالياتي فيض ڏيڻ جا امڪان موجود هوندا آهن.

مثال هڪ بکي ماڻهو لاءِ کاڌي جي ٿالهي کان وڌيڪ ڪا خوبصورت شيءِ نه هوندي آهي. وري ڪنهن جوان جاني لاءِ جوان ڇوڪري کان وڌيڪ ڪا خوبصورت شيءِ ناهي. پر ان کي پنج ڏينهن بکيو رکو ۽ موچڙا هڻوس پوءِ چئوس ته بابا خوبصورت ڇوڪري ڪي يا ماني؟

هڪ اديب لاءِ سندس نئين ڇپيل تخليق کان وڌيڪ ٻي ڪهڙي خوبصورت شيءِ هوندي پر هڪ هاري صبح جو ان سان هٿ صاف ڪري اڇلائي ڇڏيندو ان لاءِ وري مڪئي جا سنگ، ڌڌ جو لوٽو وڌيڪ خوبصورت آهي.

نيٽشي (Friedrich Nietzsche 1844-1910) جرمن فلسفي چوندو هو ته سونهن ۽ بدصورتِي حياتياتي تصور آهن. جيڪا شي ڪنهن به نسل لاءِ نقصانڪار آهي. اها بدصورت آهي ۽ جيڪا شيءِ نسل لاءِ فائديمند آهي اها خوبصورت آهي.

معنيٰ اسين ڪنڊ مان اسان کي ڪيلريز ملن ٿيون ان ڪري سٺي آهي. پر شوگر جي مريض لاءِ ڪنڊ خراب آهي.<sup>1</sup>

هڪ ٻيو نظريو سونهن متعلق هي آهي ته سونهن فاعدي جي ابتڙ فرحت ۽ سڪون سان لاڳاپيل آهي. جنهن جي پٺيان اسان جون سڌون لڪيل آهن. مثال پئسو، دولت ڪنجوس لاءِ ڪنهن فاعدي ۾ ناهي پر هو دولت کي ڏسي فرحت محسوس ڪري ٿو. يعني ڪو آواز، ڪو سريلو گيت ڪو نرم ڇههءَ فرحت بخشي ٿو ته اهو سهڻو آهي. جارج سنٽيانا جو چوڻ آهي. ”سونهن لطف جو ٻيو نالو آهي“ يعني سونهن پٺيان جنسي جذبي جو به اثر موجود آهي. هن نظريي مطابق تخليق لاءِ به جنسي جذبو متحرڪ آهي. ۽ ان جي اثر ۾ ماڻهو تخليقڪار ٿئي ٿو ۽ پيار سونهن جي تخليق ڪري ٿو. هڪ عاشق کي پنهنجي محبوبه کان وڌيڪ ڪا ٻي شيءِ حسين نه لڳندي ان

<sup>1</sup> شيخ انعام، سونهن، عشق ۽ پيار. نئون نياپو، سنڌ پبلشنگ هائوس

پٺيان به اهڙو ئي سبب موجود آهي. ڊاڪٽر سليم اختر جي خيال آهي ته “ جيڪڏهن عورت جنس جو کليو اظهار نٿي ڪري سگهي ته لڳائي مرد ۾ عاشقي واري خواهش کي اڀاري سگهي ٿي.<sup>1</sup>

سوال اهو ٿو پيدا ٿئي ته اهو حسن ته لازوال ناهي. هماليه جي چوٽي سر ڪرڻ کان پوءِ حسن جا تجلا گهٽجي وڃن. نيولين بوناڀارت سندس محبوبه جي بي وفائي جو سبب ڳولي نه سگهيو. هن چيو ته مان حسين. دولت مند، طاقتور ۽ افعال وارو آهيان پر پوءِ به محبوبه کي حسن ڪنهن بيءَ ۾ نظر آيو. جڏهن ڪنهن سان عشق ٿي وڃي ٿو ته اها دنيا جي خوبصورت ترين شيءِ بنجي وڃي. دل چاهي ٿي ته رڳو پري کان سندس ديدار ٿئي. بس اهائي سڀ ڪجهه آهي ۽ ان سان ڳالهيون ان جا تصور هجن!! پر ڪيستائين جڏهن ان جي حسن کي پنهنجي وجود ۾ ضم ڪرڻ جي خواهش زور وٺي ٿي ته اهڙي حسن جي پٺيان هوس جو جذبو اڀري ٿو.

بقول غالب جي

“ هو چڪا عشق اب هوس ئي سهي

ڪيا ڪرين فرض هي ادائي نماز.

انهيءَ ڪري سونهن کي مايا قرار ڏنو ويو جنهن جي اصل حقيقت ڪجهه به ناهي.

<sup>1</sup> ڊاڪٽر سليم اختر، عورت جنس ۽ جذبات، ص 70 سنگ ميل پبليڪيشن



فطرت جا اصول اسان ڪنهن هڪ فارمولي سان نٿا سمجھي سگهون ڇو ته عالمگير اصولن جا به هزارين روپ آهن. جنس جو جذبو فطرت جي مختلف رنگن ۾ ظاهر ٿئي ٿو. جنهن جو تعلق مخصوص جنسي چڪ سان بنهه ڪونهي. هڪ ماءُ لاءِ سندس ٻار جيڪو ڀلي ڪوجهو ڪنو هجي پر ان کان وڌيڪ خوبصورت ڪو به ناهي. آهستي آهستي سونهن ڪائنات جي ڪثرت ۾ ڦهلجي مختلف روپن ۾ ظاهر ٿئي ٿي. ان لاءِ صوفين جو چوڻ آهي ته هر شيءِ خوبصورت آهي. بجا طور سمجھ ۾ اچي ٿو.

“خدا سونهن جو گجهو خزانو هو کيس جنبش جاڳي ته پاڻ سڃاڻجان ۽ پوءِ ڪائنات خلقيائين”<sup>1</sup>

معنيٰ ته آهي ئي سونهن! ڇو ته خدا سونهن آهي انهيءَ صورت ۾ سونهن کي محسوس ڪرڻ جي سگهه شعوري پختگي کانپوءِ حاصل ڪريون ٿا. جيترو شعور پختو هوندو تخيل ۽ وجدان جي سگهه اوتري وڌندي. جاهل تي الهام نه ٿيندو نه وري جاهل وٽ تخيل جي سگهه هوندي آهي. ان جو مطلب ته سونهن جو احساس جاهل ۽ جانور کي نه هوندو آهي. شايد اهو ئي سبب آهي جو شعوري علمي سگهه وارو ماڻهو وڌيڪ رومانتڪ ٿيندو آهي يا وري امن پسند ٿيدو آهي.

ڪروچي (1892-1952) benedetto croce جي خيال ۾ سونهن کي شعوري ۽ ذهني پختگي نه پر وجدان ذريعي محسوس ڪري سگهجي ٿو. جماليات هڪ روحاني عمل آهي. جيڪو وجدان

<sup>1</sup> ڊاڪٽر نواز علي شوق، سچل سارو سچ، سنڌ گريجوئيٽس ايسوسيئشن

جي صورت ۾ هڪ تاثر ۾ بدلجي ٿو. اسان هيئن سمجهون ته انسان اندر ۾ الهامي صورت سونهن جو احساس جاڳائي ٿي. اها سونهن تخليق ۾ ظاهر ٿئي ٿي ته پٽائي پيدا ٿئي ٿو. شيخ اياز پيدا ٿئي ٿو. اها قوت محبت ۾ ظاهر ٿئي ٿي ته رضيه سلطانه ، ياقوت شيدائي سان پيار ڪري ٿي ۽ ان شيدائي کان وڌيڪ حسين شيءِ رضيه سلطانه کي نظر نه آئي. اها ئي وجداني قوت ڪنهن عاشق کي ڦاهي تي وٺي وڃي ٿي. بادشاهي ٿڌي ڇڏڻ تي مجبور ڪري ٿي يا زهر جو پيالو پياري ٿي.

ڇا سونهن وجداني احساس آهي؟

دارون جي خيال ۾ سونهن م نسلِي ، علائقائي ۽ شخصي پهلو آهن. هر قوم ۽ علائقي جي ماڻهن وٽ پنهنجا سونهن جا معيار آهن. وري هر شخص وٽ سونهن سندس تجربِي ۽ ڄاڻ جي آڌار تي آهي. يعني پلا پلي جو چيهه ڪونهي، حسين شيون هڪ کان هڪ پيون آهن. توهان جي تجربِي ۾ اينديون وينديون ۽ توهان جو معيار وڌندو ويندو.

هاڻ اسان موٽي اچون ٿا ڪانت جي ان ڳالهه ڏانهن ته ادبي تخليق جي ڄاڻ جو پنهنجو معيار آهي. ان جي سونهن ان جو پنهنجو فن آهي. جماليات ابد جي تخليق جو اهم محرڪ آهي هاڻ جماليات جا ماڻ ماڻ هر هڪ لاءِ الڳ الڳ آهن. ڪنهن سوشلسٽ ريئلسٽ ليکڪ لاءِ ته پورهئي جو عمل جماليات جو اهم ذريعو آهي. پر ڪنهن عاشق لاءِ جماليات جو ذريعو الڳ آهي.

شاهه جو هي بيت ڏسو:

ڪاريون ڪوجهيون ڪوڙيون مور نه موچاريون

ڪٽي وينيون وات تي ڪڪي جون ڪاريون  
انهن جون آريون سمي ريءَ کير سهي  
پورهيو ڪندڙ مهاڻيون ، مڇي وڪڻندڙ ڌڻ هاڻيون عورتون  
جن جا ڪپڙا ڦاٿل، رنگ سندن ڪارو پر سمي بادشاهه کي انهن  
۾ حسن نظر آيو. اها ڪهڙي سونهن هئي؟ اتي سونهن جو  
اخلاقي پهلو ظاهر ٿئي ٿو ته سونهن انسان جي افعالن ، سادگي،  
عاجزي ۽ ڪردار جي عظمت ۾ آهي.  
پر هتي اسان جماليات ڪنهن فني شهپاري ۾ ڳولينداسين ته ڇا  
فن ۽ فڪر کان جماليات بالاتر آهي؟ ته جواب آهي جماليات هوا  
۾ لتڪيل ناهي سادن لفظن ۾ ڪا ڳالهه اهڙي طرح چئي وڃي  
جو خوبصورت لڳي.  
تنهنجي ديدن ۾ دلبر  
انتر منتر ، جادو جنتر <sup>1</sup>  
استاد بخاري جي هن شعر ۾ عام لفظ مروج اصطلاح انتر منتر  
جادو جنتر آهي جو ان جو روپ جمالي ٿي پيو آهي. پر هتي اها  
ڳالهه به بحث طلب آهي ته ڇا جماليات هڪ انتهائي تنظيم ڪاري  
يا منظم شيءِ جو نالو آهي؟  
هي شعر ڏسو:  
راند ڪريندو ڪير  
سنڌيا جو ڊوڙيندي،  
ڦٽجي پيو آهي پير.

<sup>1</sup> ڪلاچي، (جرنل) شمارو 3 ۽ 4 2001ع شاهه عبداللطيف ڀٽائي چيئر، ڪراچي

سحر امداد جي هن ٿيڙوءَ ۾ هڪ سادو خيال آهي. پر شعر هڪ خوبصورت تاثر ڇڏي ٿو ته جمال ترتيب جو هڪ حسين امتزاج آهي. جيڪو پڙهندڙ ۽ شاعر جي وچ ۾ هڪ تعلق قائم ڪري ٿو اهو تعلق ٻڌندڙ تي هڪ جمالياتي ڪيفيت طاري ڪري ٿو. وري هي شعر ڏسو. :

تون ئي تنها رهجي ويندين،

هوءَ ته ڪنهن جي به ٿي سگهي ٿي

سميع بلوچ جو هي خيال جيترو سگهارو آهي اوترو من ڪي ڇهندڙ آهي. ڪڏهن ڪڏهن من ڪي ڇهندڙ جذبا لفظن جو روپ وٺي سا مهون بيهن ته خوبصورت لڳندا آهن. اهڙي طرح ڪو منظر جيڪو بار بار توهان ڏٺو هجي پر شاعر ۾ اها طاقت آهي ته هو ان جي جماليات جا رنگ نروار ڪري ڇڏي ٿو. شيخ اياز جو هي خيال ڏسو.

تنهنجا منهنجا چپ

جيئڻ چمي ماتلي

بئي قليليءَ ڪپ

جنهن ماتلي جو شهر ڏٺو هوندو اهو ئي هن ٿيڙو جي خوبصورت ڪي پرڪي سگهندو. پر ساڳي وقت جي ڪو روز ماتلي ڏسندو هوندو پر وري هن شعر پڙهڻ يا ٻڌڻ کانپوءِ انهيءَ منظر کي ڏسي ته ان جي خوبصورت وڌي ويندي.

آسڪر وائلڊ واري ڳالهه ته آرٽ کي آرٽ سان مطلب هوندو آهي. ”Art for Art’s sake“ سو فن جي خوبصورت ڪيڪڏهن ڪنهن پيغام، مذهب، نظريي کان بالاتر ٿي ماڻهو کي متوج

ڪري ٿي ته آخر اها ڪهڙي شيءِ آهي؟ ڇا اها خوبصورتِي ڪا الڳ شيءِ آهي ۽ اها ڏسڻ واري جي اک ۾ رهي ٿي؟ ڏٺو وڃي ته سڄي فطرت پنهنجي لقاءَ مان هڪ آرٽ آهي. پر اهو آرٽ ڇا پنهنجي حقيقي وجود ۾ ڪا خوبصورتِي رکي ٿو؟ ڏسڻ وارن جي اک ۾ اها فطرت پري کان حسن جي جلون ڪي متوجہ ڪري ٿي؟

جيئن شاعر لاءِ چنڊ هميشه خوبصورتِيءَ جي علامت رهيو آهي پر حقيقت ۾ چنڊ تي پهچڻ کان پوءِ سائنسدانن چيو ته چنڊ ۾ خوبصورتِي جهڙي ڪابه شيءِ ناهي. بلڪل اهڙي طرح ماڻهو هڏن جو پيڇرو، گوشت، رنگ، چمڙي جو ٺهيل آهي، ڪهڙي شيءِ خوبصورت آهي. ماڻهو مري پوي ته ان کي به ڏينهن به رکي نٿو سگهجي ڏپ ايتري ٿيو پوي جو نڪ تي هٿ اچيو وڃي، ته پوءِ خوبصورت ڪهڙي شيءِ آهي؟

اتي هڪڙي ڳالهه واضح ٿئي ٿي ته خوبصورتِي اندر جي ڪا طاقت آهي، جيڪا ماڻهو منجهه تخيل جي صورت ۾ موجود رهي ٿي. بس ماڻهو انهيءَ تخيل کي ڪنهن تي آڻي يا ٺهڪائي ٿو يا فت ڪري ٿو. ته اها شيءِ خوبصورت لڳي ٿي. پر اصل ۾ ڪابه شيءِ خوبصورت يا بدصورت ناهي. معيار پرک سان تخيل جي سگهاري پن سان يا اندر جي ان سگهه سان آهي جنهن ۾ جماليات جا رنگ وڪريل آهن..

مثال شاهه جو هي شعر ڏسو:

ڪر موڙيندي ڪاڪ تڙ، مومل ڏني مون

اٽليس آهون پري، پري مٿي پون،

سا جي ڏسين تون ته موئين ڪين ميندرا.

اتي خوبصورتِيءَ جو معيار پرک سان آهي. مومل ته مينڌري به  
ڏني پر هو غلط فهميءَ ۾ ان کي ڇڏي هليو ويو، هن جي  
خوبصورتِي پرکي کين سگهيو. شاهه ان جو تجلو ٻي معنيٰ  
۾ پيو ڏسي، جيڪو زمان و مڪان کان بالاتر آهي،  
بلڪل ادب به ائين اهو سگهارو ۽ دائمي رهي ٿو جيڪو  
جمالياتي طور وجداني تاثر رکندو هجي، زمان و مڪان جي  
سرحدن ۾ قيد نه هجي.

### فيمينزم

(فڪري، نفسياتي، سماجي ۽ ادبي بحث)

انسان جو بنيادي مسئلو سندس ذات جي سڃاڻپ جو آهي. سوال اهو آهي ته انسان ڇا آهي؟ جوڻ آهي ته انسان اها فطرت آهي جنهن کي پنهنجي آگاهي جو شعور آهي. فطرت ٻن قسمن جي آهي هڪ لقاء واري (phenomenological) ۽ ٻيو حرڪي (Vibrant). انسان لقاء مان اڀري پاڻ کان آگاهه ٿئي ٿو. هن وسيع ڪائنات ۾ پنهنجي هئڻ جو وجدان حاصل ڪري ٿو. پر اهو جوهر کان بغير صرف وجود جو وجدان. انسان جا ٻه اهم مسئلا آهن.

1. وجود جو عظيم خال جنهن ۾ جوهر ڀرڻو آهي.
2. آزادي جو بي پناهه وجدان جنهن جو بوجه ناقابل برداشت آهي.

دنيا ۾ هر تحريڪ جو بنياد انهن ٻن مسئلن تي رکيل آهي. جيستائين انسان ۾ شعور ناهي تيستائين وجود جو خال ظاهر نٿو ٿئي ۽ جيستائين انسان آزاد ناهي تيستائين بي پناهه آزادي جو وجدان ناهي نه ئي آزادي جو بوجه کيس مٿي ۾ سور وجهندو.

انهيءَ ڪري غلام ۽ جاهل پنهنجي عمل ۽ ذات جي آگاهي جي پریشاني کان آزاد آهي.

اهي ٻئي عمل هڪ ٻئي جي مخالف رخ ۾ آهن، جڏهن ذات جي آگاهي اچي ٿي ته غلامي قبول ناهي ۽ جتي غلامي قبول ڪئي وڃي ٿي اتي ذات جي آگاهي ناهي. فيمينزم جي تاريخ

انهن ئي تضادن جي ڪهاڻي آهي. فيمينزم جي شروعات عورت جي پنهنجي ذات جي شروعات سڃاڻپ کان شروع ٿئي ٿي.

### فيمينزم ڇا آهي؟

جواب سڌو آهي ته عورت ذات جي وجود جي الڳ سڃاڻپ جي ڪوشش آهي. ڇو تاريخ ۾ عورت پنهنجي خودي ۽ ذات جي عرفان کان محروم رهي آهي. تاريخ ۾ عورت جي تشريح سندس الڳ حيثيت سان نه پر مرد جي رشتي سان ڪئي ويئي آهي. تاريخ هجي يا تهذيب، اخلاق هجي يا فلسفو، مذهب هجي سياست، سماج هجي يا گهر ور عورت جو جيڪو به حصو ۽ کردار اسان جي سامهون اچي ٿو ان کي ايني فيرگوسن پنهنجي ڪتاب ”Images of women of literature“ ۾ هن ريت بيان ڪيو آهي.

“Man has been defined by his relation ship to the out side world .to nature, to society, indeed to God ... where as woman has been defined in relation ship to man”<sup>1</sup>(1)

عورت جي تشريح جڏهن به ڪئي ويئي آهي ته ان کي ڪنهن نه ڪنهن رشتي سان سڏيو ويو آهي. عورت ماءُ آهي يا زال، ڌيءُ آهي يا ننهن عورت پيڻ آهي يا ڀاڄائي آهي. سوت آهي يا ماسات آهي. محبوبه آهي يا معشوقه آهي. انهن لقبن ۾ عورت معزز آهي پر کيس حقير رستن سان به نوازيو ويو جنهن ۾

1. <sup>1</sup> Mary Anne Ferguson image of women in literature, Boston, Mifflin company 1981 Page .5



عورت ٻانهي آهي ، رکيل ، ويشيا، ڏائڻ آهي، ان کان علاوه به عورت کي لقب مليا انهن ۾ عورت ديوي آهي . پر اها ديوي ڪالي آهي يا ايفرودائيٽ يا ماما ديوي. جنهن سان پڻ مرد ۽ عورت جو مخصوص رشتو ئي لکيل آهي. سوال اهو آهي ته عورت جي غلامي يا ڪمزوري جو بنيادي سبب ڇا آهي ؟ ڇا عورت جي اها حالت حياتياتي جبر جي ڪري آهي يا سندس ان حالت جي ذميداري ثقافتي عمل تي آهي؟

سگمنڊ فرائيڊ چيو هو ته <sup>1</sup>(2) ”The anatomy is destiny“ جنهن جو مطلب ته بدني ساخت ماڻهوءَ جي قسمت طئي ڪري ٿي هن نڪتي نظر موجب عورت جو ماءُ بنجڻ وارو عمل جيڪو عورت کي ديوي جي رتبي تي پهچائي ٿو اهو ئي کيس تاريخ جي ابتي چڪر ويو ۾ به ڦاسائي ٿو. ”Primitive“ سماج ۾ جڏهن عورت خاص ڏينهن ۾ ڊوڙي نه سگهندي هئي، اتي ان کي کاڌ خوراڪ ۽ حفاظت ڪير ڪري ، اهو ڪم مرد ڪرڻ لڳو. پر آخر مرد اهو ڪم ڇو ڪرڻ لڳو انهيءَ ڪري ته ٻنهي جي وچ ۾ جنسي رشتو هڪٻئي لاءِ چڪ جو سبب هو. آهستي آهستي عورت هڪ جڳهه تي رهڻ لڳي. ۽ مرد ٻاهر شڪار لاءِ ڊوڙ ڊڪ ڪندو هو. ڪتب جي شروعات اتان ٿئي ٿي. ان جو مطلب ته

<sup>1</sup> Freud, Sigmund, “The Dissolution of the oedipal Complex.” On Sexuality. Vol. 7 of Penguin Freud Library. Trans. James Strachey. Ed. Angela Richards. Harmondsworth: Penguin, 1976. Page: 313-322.

عورت جي Anatomy هي عورت ۽ مرد جي سماجي ڍانچي ۾ ڦيرو آندو ۽ گهر ۽ ڪٽنب جو رواج وڌو.

ان کان پوءِ عورت ٻني ٻاري جي دريافت ڪئي زراعت جو بنياد وڌو. شڪار ڪڏهن ملي يا نه پر زراعت وڌيڪ فاعدي مند ۽ هر وقت موجود هئي. تنهن ڪري مرد آهستي آهستي شڪار ڇڏي زراعت ڏانهن ڌيان ڏنو. هن وقت تائين عورت جي بدني ساخت مطابق نظام استوار ٿيو. عورت ڪٽنب ۽ قبيلي جي سردار هئي ان وقت مدري نظام هو. ان کان پوءِ طبقاتي نظام شروع ٿي ٿو. جنهن جو بنياد ڏاڍو سو گابو واري قول تي هو. عورت ڪمزور هئڻ سبب کيس بي دخل ڪري گهر پيڙو ڪيو ويو. اهڙي طرح طبقاتي نظام عورت جي پدري نظام کي جنم ڏنو ان کان پوءِ عورت جو ڪردار ثقافت طئي ڪري ٿي.

هر نظام ۾ عورت جو ڪردار طئي ٿيل آهي جاگيرداري ۾ عورت جائز وارث پيدا ڪرڻ جي مشين هئي. سندس تشريح رستن ۾ محدود هئي. جاگيرداري ۾ سماج جو بنيادي قدر خاندان، شادي، اولاد، رشتا ۽ ڳوٺ ريتون رسمون هيون. هي نظام صدين تائين هليو. جنهن ۾ عورت پنهنجي ذات جي سڃاڻپ ۽ شعور وڃائي ويٺي. کيس غلامي ۾ ئي عافيت ۽ اهميت هئي. بغاوت ڪرڻ جي صورت ۾ وٽس ڪو به ٻيو رشتو نه هو سواءِ وحشيا ٿيڻ جي.

ان کان پوءِ يورپ ۾ سڃاڻپ جو دور شروع ٿيو. دراصل اهو دور جاگيرداري مان سرمائيداري ۾ تبديلي جو دور هو. سرمائيداري نظام جي ضرورت اها هئي ته هو عورت کي گهر کان ٻاهر آڻي ڇو ته جاگيرداري جو بنياد گهر هو پر

سرمائيداريءَ جو جو بنياد مارڪيٽ آهي . جاگيرداريءَ جو بنياد ٿيوڪريسي هو پر سرمائيداريءَ جو سڪيولر ازم آهي. جاگيرداريءَ ۾ مان مريادي هئي، اخلاق هو فطرت هئي پر سرمائيداريءَ ۾ بناوت، نتيجي پرستي (Pragmatism) ۽ مارڪيٽ جو ڪلچر جيڪو فطرت کان ڪٽيل آهي. سرمائيداريءَ سڄي دنيا کي منڊي ۾ تبديل ڪري ڇڏيو ۽ هر ماڻهو کي وڪر بنائي ڇڏيو. هر ماڻهو ۾ جيڪي به صلاحيتو آهن اهي مارڪيٽ ۾ وڪڻي سگهي ٿو. ڇو ته سرمائيداريءَ نظام کي صارفين جي ضرورت آهي ان ڪري دنيا جي اڌ آبادي عورت کي سرمائيدار گهر کان ٻاهر اچڻ جي ترغيب ڏني. هي اهو ئي دور آهي جڏهن عورت وري تاريخ جي وهڪري ۾ شامل ٿئي ٿي. عورت پنهنجي سڃاڻپ جي ڳولا ۾ نڪري ٿي.

ميري والتسن ڪرافٽ (Mary Wollstonecraft) ڪتاب لکيو (A vindication of the rights of woman) جنهن ۾ هن عورتن جي تعليم جو مطالبو ڪيو. جنهن کان پوءِ جان اسٽورٽ مل ڪتاب لکيو (The subjugation of woman) . جان اسٽورٽ مل جو خيال هو ته عورت کي علم ڏئي عورت کي بهتر شهري بنائي سگهجي ٿو. فيمينزم جي انهيءَ تحريڪ کي لبرل فيمينزم جو نالو ڏنو ويو. جنهن تي فيمينسٽ تنقيد نگارن تنقيد ڪندي چيو ته ”در اصل پڌري نظام جي مفادن کي اڳيان رکي عورت کي باشعور بنائڻ جي ڪوشش ڪئي ويئي پر حقيقت ۾ عورت جي ذات اڃاگر نه ڪئي ويئي.“ لبرل فيمينزم عورت کي سٺو گهر هلائڻ ۽ ٻارن جي سٺي پرورش ڪرڻ تائين محدود هئي

جنهن جو اثر سنڌي ادب ۾ پڻ اسان کي ملي ٿو بادام ناتوان جو ”خوش خصلت خاتون“ ۽ مرازا قليچ بيگ جو ”زينت“ ناول لبرل فيمينزم جون ئي ڪوششون آهن. اها فيمينزم جي پهرين لهر هئي. 1920 ع ۾ عورت کي ووٽ ڏيڻ جو حق ملي ويو ۽ ساڳي وقت سوويت يونين جي انقلاب دنيا ۾ عورتن جي سجاڳيءَ جي هڪ نئين لهر پيدا ڪري ڇڏي جنهن ۾ عورت پڌري نظام جي غير مساوي رشتي کي چيلينج ڪرڻ شروع ڪري ڏنو. 1949 ع ۾ سيمون ڊي بوارا ( Simone de Beauvoir ) ڪتاب (The second sex) لکيو جنهن فيمينزم کي نئون موڙ ڏنو سيمون ڊي بوارا پڌري سماج جي ثقافتي عمل کي چيلينج ڪندي چيو ته

“One is not born, but becomes a woman. No biological, psychological, or economical fate determines the figure that the human female present in the society: it is civilization as a whole that produces this creation, intermediate between male and eunuch which is described as a feminine”<sup>1</sup>(3).

سيمون ڊي بوارا جي اها ڪوشش هئي ته عورت جي اصلي حقيقت ۽ سڃاڻپ کي ڳولجي .

- 
2. <sup>1</sup> Simone De Behavior, “The Second Sex”  
translated by parshley. H.M, Alfred A knopf  
vintage books edition 1989 page 7.

عورت جي اها ڪهڙي حقيقي سڃاڻپ هئي جيڪا پدري سماج ۾ گم ٿي ويئي، انهيءَ جو جواب ڳولڻ ڏاڍو ڏکيو آهي، ڇو ته عورت پدري سماج جي ثقافتي عمل ۾ جيڪو روپ عورت اختيار ڪيو انهيءَ کي بدلائڻ لاءِ هڪ نئين ثقافتي عمل جي ضرورت آهي. ڇو ته انسان جو جوهر طئي شده ناهي عورت اها ئي ڪجهه بنجي ويئي جيڪو هن کي سماج ناهيو. هاڻي اهو ڪهڙو آئيڊيل تصور عورت جو آهي جنهن مطابق هوءَ پاڻ کي ناهي. انهيءَ ڪري سيمون ڊي بوارا ثقافتي عمل کان بغاوت ڪندي پنهنجي مرضي جو استعمال ڪري سارتر سان گڏ بغير شادي جي سڄي عمر گذاري انهيءَ جو جواز وجودي فلسفي ۾ ته ملي ٿو پر فيمينزم ۾ نٿو ملي.

سيمون ڊي بوارا پنهنجي انهيءَ عمل سان پنهنجي ذات جي ڪا نئين سڃاڻپ نه ڳولي سگهي بلڪ اهو عمل خود فرانس جي آزاد ثقافتي عمل جو حصو هو. يورپ جي واپاري دنيا هڪ نئين ثقافتي عمل جي تشڪيل ڪئي. جنهن ۾ عورت کي پنهنجي ذات جو شعور ته ڏنو پر جوهر نه ڏنو، واپاري دنيا عورت کي آزادي ته ڏني پر آزادي استعمال ڪرڻ جي ڪا وات نه ڏني. تنهن ڪري جيئن جيئن شعور وڌڻ لڳو عورت ۾ پنهنجي ذات جي اشتها Excitement وڌڻ لڳي. نتيجو اهو نڪتو ته فيمينزم جي ٽيئين لهر ۾ ڪجهه فيمينزم جون اهڙيون تحريڪون شروع ٿي ويون جن عورت جي ذات کي مسخ ڪرڻ شروع ڪيو. جهڙوڪ

Punk feminism, lipstick feminism, lesbian feminism وغيره، جنهن ۾ عورت (4)<sup>1</sup> right of nymphomania، جهڙا مطالبو ڪرڻ شروع ڪيا. موجوده دور ۾ فيمينزم جي چوٿين لهر به شروع ٿي وئي آهي. جنهن ۾ عورت حڪمران ۽ مرد کان سواءِ دنيا هلائڻ جي ڳالهه ڪئي وڃي ٿي بلڪ مدرسي سماج واپس آڻڻ جي ڳالهه ڪئي وڃي پئي.


### فيمينزم جي نفسيات.

ڊاڪٽر ڪارل جنگ (Carl Jung) جي خيال ۾ هر عورت اندر Animus هوندو آهي جيڪو عورت ۾ مرد جي نمائندگي ڪندو آهي ۽ اهڙي طرح مرد اندر Anima هوندو آهي، جيڪو مرد اندر عورت جي نمائندگي ڪندو آهي. جيڪڏهن عورت ۾ اينمس وڌيڪ هوندو ته عورت ۾ مرداني خصلتون ٿي سگهن ٿيون. جيڪڏهن ڪنهن مرد ۾ اينيس وڌيڪ هوندو ته اهو مرد عورتن واريون خصلتون رکندو. يعني مرد ۽ عورت بنيادي طرح هڪ ئي وجود آهن پر ٻنهي جا سماجي دائرا الڳ الڳ آهن. ڊاڪٽر شرلي Shirley ۽ Endrin Ardenes ان دائري کي هن ريت

<sup>1</sup> ..“Riot grrrl” From Wikipedia, the free encyclopedia.

[http://en.wikipedia.org/wiki/Riot\\_grrrl](http://en.wikipedia.org/wiki/Riot_grrrl) on 06-06-2011

واضح ڪيو آهي .<sup>1</sup> (5)



غور سان ڏسنداسين ته عورت جي دائري مٿان مرد جي دائري جو پاڇو حاوي آهي . دراصل اهو وچ جو حصو ئي سماجي نوعيت جو حصو آهي. باقي عورت ۽ مرد جو Original Secret Wild zone الڳ آهي . عورت ۽ مرد جي وچ ۾ ڪشش ۽ هڪ ٻئي کي ڄاڻڻ ۽ حاصل ڪرڻ جي جنگ ۽ پيار جو بنياد اهو wild zone آهي . چوڻه اصل ۾ عورت ۽ مرد پنهنجي wild zone ۾ رهن ٿا ، مرد جو wild zone ظاهر ظهور آهي. ۽ سماجي آهي جنهن ڪري مرد پنهنجي آزادي جي وجدان ۽ جوهر ڳولڻ ۾

<sup>1</sup> Modern Criticism and theory (Edited by David Lodge)  
London. Longman 1990, Page 288.

تخليق ۾ جڏهن پناهه وٺي ٿو ته سندس تخليق ۾ ڪائنات، فطرت، سماج، جماليات ۽ عورت موجود آهي. پر عورت وٺ wild zone کان علاوه ٻيو ڪجهه به ناهي ان ڪري سندس تخليقن ۾ داخليت، احساس، جذبا ۽ ڪيفيتون زياده هونديون آهن. خاص طور سان ماءُ جي روپ ۾ هوءَ پنهنجي داخليت ۽ wild zone ۾ تسڪين ماڻيندي آهي. پر جڏهن بغاوت ڪري ٿي ته تخليق ۾ پنهنجو wild zone عيان ڪري ٿي. جيئن اسان وٽ نورالهدى شاهه ”جلاوطن“ لکي ۽ خيرالنسان جعفري ”حويلي کان هاسٽل تائين

“ لکي پنهنجو wild zone عيان ڪيو. فيمينزم جي نفسياتي جائزي ۾ هڪ ٻي ڳالهه اهم آهي اها آهي حساس ڪمٽري ۽ ٻيو جنسي ڪجروي. تمام گهڻا مونجهارا اهڙا هوندا آهن جن کي ماڻهو لڪائڻ لاءِ ڪنهن تنظيم يا ڪنهن مذهب يا وري منفي ڪنهن ڪردار جو سهارو وٺندا آهن. فيمينزم به ڪجهه اهڙين عورتن جي پناهه گاهه آهي. مثال ڪا عورت خوبصورت ناهي منجهس ڪو مرد دلچسپي نٿو وٺي هوءَ مرد کان بدلي جي باهه ۾ فيمينزم جو سهارو وٺي مرد جي خلاف ڳالهائي سگهي ٿي. يا وري ڪنهن مرد ان کي ڏوڪو ڏنو آهي، انهيءَ ڏوڪي جي بدلي ۾ هوءَ سڀني مردن کان نفرت ڪري فيمينزم ۾ پناهه وٺي سگهي ٿي.

### فيمينزم ۽ مذهب

مذهب ۾ عورت تاريخ جي ڪناري تي ملي ٿي، گهڻو ڪري مصيبتن جو ڪارڻ سمجهيو ويو آهي. عورت کي هڪ مايا جو



چار سمجھي ان کان پري رهڻ جي تلقين ڪئي ويئي. يوناني ڏند ڪٿا موجب پينڊورا انساني مصيبتن جو سبب آهي.<sup>1</sup> (6) يهودي ڪٿا موجب بيبي حوا آدم جي زوال جو سبب بني. هندو سماج ۾ عورت صرف پتي جي داسي آهي. ڊاڪٽر مبارڪ شايد انهيءَ ڪري پيو هو ته ”هندو ۽ مسلمان گهٽ ۾ گهٽ عورت جي معاملي ۾ گڏ ٿي ويندا آهن“<sup>2</sup> (7) اسلام ۾ ڪنهن حد تائين لبرل فيمينزم جو تصور موجود آهي. جنهن ۾ شادي جي باري ۾ راءِ وٺڻ، طلاق جو حق، تعليم جو حق وغيره جو تصور موجود آهي. انهيءَ بنياد تي ڊپٽي نذير احمدجو ”مره الروس“ ۽ بهشتي زيور لکيا ويا. ڏٺو وڃي ته فيمينزم جو بنيادي مسئلو عورت جي جوهر جي تلاش آهي پر مذهب ۾ جوهر ته طئي ٿيل آهي. ان ڪري جيڪو مذهبي آهي اهو فيمينسٽ نٿو ٿي سگهي. فيمينزم جي ٿيڻ لهر ته سڌو سنئون مذهب سان ٽڪراءُ ۾ اچي ٿي. بقول ڪشور ناهيد جي ته

”مردن جي بالا دستي جي سڄي عمارت عورت جي ڪنوارپڻ ۽ عصمت تي بينل آهي.“<sup>3</sup> (8) اهو فيوڊل سماج جو تصور هو.

<sup>1</sup>. مترجم يوسف سنڌي، ”قيديم يونان جون ديويون ۽ ديوتا“ سنڌ بڪ

ڪلب نوابشاھ / حيدرآباد 2003

<sup>2</sup>. 46. ڪشور ناهيد عورت، زبان سي زبان حال تڪ، فڪشن هائوس لاهور ص 93.

<sup>3</sup> مبارڪ علي ڊاڪٽر، تاريخ اور عورت، فڪشن هائوس لاهور 1993

ص 64.

جنهن ۾ عورت جي غلامي ۾ مرد جي عزت هئي . پر اڄ جو دور بلڪل مختلف آهي ، عورت جو باعصمت هئڻ ، عورت شرم حيا جو زيور هئڻ ، عورت جو غير محرم کان پردو ڪرڻ ڏند ڪٽائي ڳالهيون ٿيون لڳن.

### سنڌ ۾ فيمينزم

سنڌ ۾ فيمينزم جي ڪا خاص تاريخ ناهي بلڪ چند فيمينسٽ عورتن جا نالا اسان کي ملن ٿا جن فيمينزم تي ڪجهه مضمون لکيا آهن ، ان کان علاوه ڪجهه عورتن ۽ مردن جا فيمينزم تي مضمون لکيل آهن . مان سمجهان ٿو عورتن جي مسئلن تي ڳالهائڻ ڪو فيمينزم ناهي اسان جي ادب ۾ بيشمار عورت ليکڪائون آهن . جن پنهنجي جذبن ۽ احساسن جا انوکا رنگ چٽيا آهن . انهن سڀني کي اسان فيمينسٽ نٿا چئي سگهون . عورتن جي حقن ۽ برابري لاءِ وڌ ۾ وڌ ڪميونسٽن جا ڪوڙيو پر اهي فيمينسٽ نه هئا.

سحر گل پٽي پنهنجي هڪ مضمون ” ڇا رڳو عورتن جي ڳالهه ڪرڻ انتها پسندي ناهي “ ۾ لکي ٿي عورتا زاد تحريڪ يا فيمينزم تحريڪ جو مطلب آهي ته ”عورتن جي الڳ ٿلڳ تحريڪ جنهن ۾ عورت جي گهٽ سماجي حيثيت جو سبب مرد کي ڄاڻايو وڃي ٿو“. عام طور سان اسان وٽ فيمينزم مان ته اها ئي مراد ورتي وڃي ٿي ته عورت جي مظلوميت جو بنيادي ڪارڻ مرد جو رويو آهي ۽ پڌري سماج آهي.

عطيہ دائود پنهنجي مضمون ”feminine voices in sindhi poetry“ ۾ لکي ٿي

“ Shakh Ayaz’s wife said that she spent her entire life waiting for him , when ever he asked her to pack his clothes , she asked how many to pack? His writer friends would come and suddenly in the middle of night they would all leave, even during illness and old age. He studied sixteen to seventeen hours a day. He slept little. The famous poet, shamshir ul Hadris’s wife, once told me affectionately marries a thief, dacoit, or scoundrel if you will, but never marry a poet”.<sup>1</sup>(9)

مون اڳ ۾ ٻڌايو ته مرد جي سوچ جو محور آفاقي آهي، پر عورت جي سوچ جو مرڪز مرد آهي، جيڪو يقينن ارتقائي، ڪلچرل نقص آهي پر شيخ اياز جيڪڏهن سندس زال جي دلجوئي ۾ پنهنجو عظيم ڏک قربان ڪري ڇڏي ها ته شيخ اياز اڄ شيخ اياز هجي ها. اسان جو نوجوان نسل 1960 کان 70 ڏهاڪي ۾ شهرن ۾ آيو اهو مرد پڙهيل لکيل ۽ پهرين نوڪري جي سلسلي ۾ فيوڊل سماج مان نڪري شهر ۾ آيو پر ان سان ترڻجدي اها ٿي ته کيس شادي پنهنجي بهراڙي ۾ اڻ پڙهيل سوت ماسات سان ڪرڻي پئي. هي اها ترڻجدي آهي جيڪا رڳو شمشير الحيدري نه پر اسان جي گهڻن ئي نوجوانن پوڳي. اها ترڻجدي اسان جي عورت نه پوڳي ڇو ته ڪنهن هڪ عورت جو اهڙو مثال نه ملندو ته اها پڙهيل لکيل ڊاڪٽر انجنيئر،

<sup>1</sup> Attiya dawood, “Feminine voices in Sindhi poetry”

پروفيسر هجي ۽ شادي وري ٻهڙاڙي جي ٻڪرار سان ڪئي هجي.

عطيه دائود اڳتي لکي ٿي

“Poets and intellectuals actively participate in literary activates. Their drawing rooms echo with literary debates and arguments. The intellectual or poet’s wife brings is in the tea and then closes the door, puts the children to sleep and recreates into the kitchen. The debate on woman’s emancipation in the drawing room does not reach her ears.”<sup>1</sup>(10)

اها ذهني وچوڻي آهي ، ان عورت کي خبر ئي ناهي ته هوءَ غلام آهي يا آزاد . اهو پڙهيل لکيل عورت ۽ مرد جو مسئلو آهي . ان عورت جو ناهي جيڪا گهر ۾ پنهنجي روزمره زندگي پئي گذاري. فيمينزم آزاد عورت جو مسئلو آهي جيڪا شهر ۾ سهولتن سان رهي ٿي . باقي عورت جي سماجي ناهمواريت ، پسماندگي ، ظلم جو سبب مرد نه پر موجوده طبقاتي سماج آهي انهيءَ طبقاتي سماج ۾ غريب ٿي وڌيرو ، جاگيردار ۽ رياست جو ظلم آهي ان ۾ جيتري عورت مظلوم آهي اوترو مرد به مظلوم آهي. توهان ڏٺو ته نورالهدى شاهه جڏهن حويلي خلاف بغاوت ڪري جلاوطن لکيو ته ان کي پذيرائي عورتن نه پر مردن ڏني اهو مرد جيڪو ان سماجي ناهمواريت کي سمجهي ٿو پڙهيل لکيل آهي. پر فيمينزم جو ٽارگيٽ ان جاگيردار خلاف ناهي ان وڌيري خلاف ناهي ان رياست خلاف ناهي بلڪ صرف

<sup>1</sup> Attiya dawood, “Feminine voices in Sindhi poetry”  
[www.attiyadawood.com/arti01.html](http://www.attiyadawood.com/arti01.html) - dated 06-06-2011

ان مرد خلاف آهي جيڪو شهري آهي پڙهيل لکيل آهي ، انهيءَ ڪري ايرڪ فراهم پنهنجي ڪتاب ”The sane society“ ۾ لکيو هو يو هو ته ماضي جو خطرو اهو هو ته انسان غلام هو پر مستقبل جو خطرو اهو آهي ته انسان روبات هوندو ۽ روبات سالم دماغ نٿو رهي سگهي اهو جلدي پنهنجي دنيا پاڻ تباه ڪري ڇڏيندو <sup>1</sup> (11) انهيءَ ڪري سرمائيدار جي پيٽ يا روبات بئجڻ لاءِ اسان جي هن ناهمواري سماج ۾ جنس جي بنياد تي نئين سياست جو چيپٽر کولڻ طبقاتي جنگ کي ڪمزور ڪرڻ آهي.

جيڪڏهن مرد ظالم آهي هو عورت کي آزادي نٿو ڏيڻ چاهي يا آزادي ۾ رڪاوٽ آهي، ته پوءِ اسان جي يونيورسٽين ۽ ڪاليجن ۾ تمام وڏو انگ عورتن جو ڪيئن ٿو پهچي ، سنڌي عورت زندگي جي هر شعبي ۾ پهچي ويئي آهي. ايتري قدر جو اليڪٽرانڪ ميڊيا تي روز چڱو خاصو تعداد چوڪرين جو اچي ٿو ، جيڪي ڪجهه به ڪرڻ لاءِ تيار آهن ، ان جي باوجود اسان جي بهراڙين ۾ اڃان ڪاري ڪاري جا ڪيس ٿين ٿا ، اڃان چٽين ۾ سنگ ڏنا وڃن ٿا . اڃان عورتن کي چوڪرن جي مقابلي ۾ گهٽ ترجيح ڏني وڃي ٿي ، اڃان بي جوڙ شاديون ٿين ٿيون. پر ان سماج کي اسان فيمينزم جي ذريعي نه پر تعليم ڏئي بدلائي سگهون ٿا ، نه ته توهان بلوچستان ۾ وڃي ڏسو ، مجال آهي سرداري حڪم کان ڪير ٻاهر وڃي، اسان وٽ ته عورتن جي مظلوميت جا داستان اخبارن ۾ ڇپجن ٿا پر

<sup>1</sup> Erick Fromm, “The sane society” Adlai Stevenson at Columbia University in 1954: page 145

بلوچستان ۾ ڪنهن صحافي کي جرعت به ناهي ته ڪا رپورٽ ڪري سگهي پوءِ فيمينزم جي ضرورت ته وڌ ۾ وڌ ان سماج کي آهي. پر فيمسٽ تحريڪ سان ان سماج کي بدلائي نٿو سگهجي اتي وڏي انقلاب جي ضرورت آهي تعليم جو انقلاب ، سرداري چوڌراھت ختم ڪرڻ جو انقلاب.

مان سمجھان ٿو ته فيوڊل دور کان به وڌيڪ عورت اڄ جي واپاري سماج ۾ مظلوم آهي. جنهن ۾ بظاھر ته عورت آزاد آهي پر ڪهڙي آزادي مارڪيٽ جي وکر ٿيڻ واري آزادي؟ اڄ جي دور ۾ عورت جي وار کان وٺي آواز تائين بازار ۾ وڪجي ٿو بلڪ عورت کي اها ترغيب ڏني وڃي ٿي ته هوءَ پنهنجي خوبصورتي کي ڪيش ڪرائي. ٻاهر مارڪيٽ ۾ اچي ته ان جي حيثيت آهي. ڇا مذاق آهي؟ عورت فيوڊل دور ۾ گهر جي گڏي هئي ۽ سرمائيداريءَ ۾ مارڪيٽ جي سيڪسي گڏي آهي اسان ان کي آزادي ٿا سمجهون جنهن عورت جي پنهنجي ذات جي سڃاڻپ نه رهي آهي. صرف هن جي جسم ۽ نقشن جي مڃتا آهي، توهان جي ميڊيا کان وٺي بئينڪ، اسپتالن کان وٺي اسڪولن تائين سڀني اهو ڏٺو شروع ڪيو آهي ته خوبصورتون عورتون رڪٽيون آهن جيڪي گراهڪن کي من لبائي ڦاسائي وٺي اچن. جنسي ادائون ناز نخرا، فيشن جي نالي ۾ اگهاڙپ، هر طرف ماڻهو کي چٽو ڪيو وڃي ٿو پر التو مرد تي اهو الزم لڳايو وڃي ٿو ته هن وٽ جنسي مفاد کان سواءِ ٻيو ڪجهه به ناهي. اسان وٽ ترقي پسند، لبرل ۽ آزاد خيال مرد به ان کي سمجهيو وڃي ٿو جيڪو عورت کي مارڪيٽ جي وکر بنجڻ کان نه روڪي اسان جي فيمينزم جو ٽارگيٽ صرف ٻهراڙي

جو سماج آهي جنهن ۾ عورت اڃا مارڪيٽ جو وڪر نه بڻي آهي هاڻ توهان ئي ٻڌايو ته فيمينزم تحريڪ ڪنهن جي لاءِ ڪم پئي ڪري؟

سند جو سماج تعليمي طور پسماندگيءَ جو شڪار آهي، جاگيردار ۽ وڏيرن جي ڪرپشن کان علاوه بيروڪريسي جي ڪرپشن ۽ عياشيون سنڌي سماج کي پوئتي ڌڪڻ ۾ وڏو ڪردار ادا ڪن ٿيون. گذريل ڏهاڪي کان سنڌ جي تباهي ۾ ميڊيا جو ۽ سياست دانن جو به وڏو هٿ آهي. هر مسئلي تي اسان وٽ سياست ٿئي ٿي، اسان وٽ سياست جي وبا ڦهليل آهي. ٻي طرف ميڊيا جڙتو مسئلا اڀاري سنڌ جي کيس کي وڌيڪ ڪمزور پئي ڪري. اسان وٽ علمي ۽ اخلاقي بحران آهي، اسان کي هڪ وڏي ڪلچرل انقلاب جي ضرورت آهي باقي هر مظلوم جي آزادي ۽ برابري جا حق صرف غير طبقاتي ۽ هڪ نئين ثقافتي نظام ۾ ملي سگهن ٿا.

Professor, Dr Ghafoor Memon's book "Postmodernism" (society and literature) is an original and provocative treatment of both critique of modernism and postmodernism, he has successfully given a very clear account of parallels between critical social theory, modernism and postmodernism that depicts the novelty and plausibility of philosophical argument by the writer. The 14 chapters in this book make an important, illuminating contribution to explaining the complexity and influence of basic thoughts in postmodernism. The book on postmodernism is unrivalled in its scope and quality. Its comprehensiveness makes it the most useful writings so far available on postmodernism in Pakistan. It demonstrates writer's rich understanding of conceptual framework embedded with critique of modernism via general views of deconstructive historicity of rational beings (world view), philology, individualism, perspectivism, deconstructionism and post-structuralism.

Professor Dr Ghafoor Memon has tried to give a concise guide on postmodern thinking, deconstructive values, ideas and critique of moral precepts through postmodern critique of modernism. The book opens up by focusing on the most significant issues in terms of the postmodern condition (Lyotard's specification of postmodern epistemes of knowledge relegated to information), critique of Rationalism, hyper realism. The book then goes on to provide a systematic and comprehensive exploration of postmodern thoughts. The contribution proceeds chronologically beginning with the



discussion on primitive of postmodernism in relation s to mysticism, abnormality, Darridian critique of structuralism and constructivism through his attack on the metaphysics of presence, and moving on to the problems of sex and religion, spactio-temporality aggregates of postmodernism in terms of deconstructing teleological history (Foucault's critique of historical materialism and Marxism), modern values and, above all culture as a whole.

Professor Dr Ghafoor Memon conducts a careful analysis of major themes of postmodernism, and examines with painstaking care and objectivity, the shifting structures of argument from modern to postmodernism epismtemes. I think professor g m has opened up critique of modern literature (especially in Pakistan) via challenges of postmodernism to a far wider audience than they have appealed to at all until now (in Pakistan). Certainly Dr Memon's book on postmodernism is enormously required to further research in the postmodernism and critique of literature.

Dr Syed Alam Shah,  
Sheffield, UK.